
“बेलापान' विशीं सुरवेचीं उतरां.... 


आयज मेरेन हांबे इंग्लीशींत बारा पुस्तकां बरयलीं. हातुंतली धा पुस्तकां 
बखदां तयार करपाच्या तंत्रविज्ञानाचे एक भलायकीचेर आनी एक टेबल टेनिस 
खेळाचेर. हीं पुस्तकां तीन वेगवेगळ्या विशयांचेर आसात. टेबल टेनिसावयलें 
पुस्तक सोडल्यार ह्या बारा पुस्तकांतलीं अकरा पुस्तकां, अमेरिकेंत छापल्यांत. 
ह्या पुस्तकांची उजवाडावणी आनी वितरण जगभर जालां. तशेंच गोंयच्या 
सामाजीक आनी राजकीय घडामोडींचेरूय हांवें इंग्लीशींत आनी कोंकणीत 
गोंयच्या खबरांपत्रांनी खूब लेख बरयल्यात. 

तरीय हांबें कोंकणींत एक तरी पुस्तक बरोवचें अशें म्हाका आनी म्हज्या 
चल्याक-वैभवाक सदांच दिसतालें. हे खातीर हांवें तीन कथांचो आराखडो तयार 
करून दवरलो. पूण कथा पुराय बरोवपाचो 'तो दीस' हे आदीं केन्नाच उजवाडलो 
ना. 

हाचें कारण म्हज्या ह्या कथांचे विचार कोंकणी भाशेंत परगटावपाक जी 
शब्द संपत जाय आशिल्ली ताची तयारी म्हजेकडेन तयार जावंक नासली. त्या 
भायर कोंकणी भाशेंतल्या साहित्याचे संस्कार म्हजेर न जाल्ल्यान अशें लेखन 
करप म्हजे मुखार एक SS आव्हान जावन आशिल्लें. हें आव्हान पेलत हांवें 
TERT १३व्या पुस्तकाची उतरां आनी वाक्या आराखड्याच्या सांच्यांत ओतली. 

जोंबेर बेलापान उदकान धुवून घेनात तोंवेर तें पुजेत वापरपाक मेळना म्हणूनच 
बेलापान हें म्हजे कोंकणी पुस्तक बरोवन हावें म्हज्या धा इश्टांचो आदार घेवन 
म्हजी शब्द संपत निवळ केली. इश्टांनी म्हर्जे पुराय बरप तांगेल्या अर्थभांडाराच्या 
चाळणींत घालून निवळ केलें आनी म्हजे तकलेवेल्यान व्हडल्या वज्याचो भार 


उणो केलो. हो इश्टपरिवार जावन आसा कोंकणी भाशेंतले साहित्यीक आनी 
विचारवंत नामनेचे वकील श्री. उदय भेंब्रे, आदले प्राचार्य डॉ. हरीश्रंद्र नागवेंकार; 
साहित्यीक श्री दामोदर मावजो; size प्राध्यापक श्री. शाम वेरेंकार; ललीत निबंदकार 
श्री दत्ता दा. नायक आनी साहित्यीक आनी संपादक श्री दिलीप बोरकार; गोंय 
विद्यापिठाच्यो ज्येश्ठ प्राध्यापिका डॉ. किरण बुडकुले, लोकवेदाच्यो संशोधिका 
डॉ. जयंती नायक, संशोधक आनी प्राचार्य डॉ. नारायण देसाय; साहित्यिक श्री. 
कमलाकर म्हाळशी. 

ह्या जाणकारांतल्यान कांय जाणांनी ह्या तीन कथाविशीं ताणी काडिल्ले 
तांचे निश्कर्श हांवें ह्याच पुस्तकांत दिल्ले आसात. वाचकांनीय हें पुस्तक 
वाचतकीच तांच्या मनांत आयिल्ले विचार, तांचे निश्कर्श तार्णी बरोंवचे हे खातीर 
हांवें थोडीं पानां ह्या पुस्तकाच्या शेवटाक दवरल्यांत. वाचकांनी तांचो उपेग करचो 
जाका लागून सुदारीत आवृत्तींत ताचो म्हाका लाभ जावंक पावतलो. 

कोंकणी कथा हांव पयलेच खेपेक बरयतां आनी बरयतां तीय दृश्टांत कथांच्या 
रुपांत. म्हजो देश भारत आनी म्हजें राज्य गोंय हांच्या संस्कृतायेचो म्हजेर पडिल्लो 
प्रभाव आनी जाल्ले संस्कार तशेंच म्हज्या घराण्याचे म्हजेर जाल्ले संस्कार ह्या 
सगळ्यांचे पडबिंब ह्या दृश्टांत कथांत पडिल्लें आसा. हे सगळे संस्कार आनी 
इश्टांनी दिल्लो आदार हाका लागून हांव सत्य, मृत्यू आनी मुक्ती ह्या जीवनांतल्या 
तिनूय घटकांक स्पर्श करपी बेलापान' बरोवपाक पावलों. कोंकणी भाशेंतल्या 
म्हज्या ह्या पयल्याच उपक्रमांत हांव यशश्वी जालां काय ना, तें थारावपाचें हांव 
म्हज्या वाचकांचेरच सोपयतां. 

देव बरें करू. 

- डॉ. उदय बरड 

600, वासंती निवास, 

बेळापान 


सकाळच्या साडेसंक बॅल वाजली म्हण हांवें दार उगडलें. दारा भायर म्हजो 


इश्ट जीवन हातांत सुटकेस घेवन उबो आशिल्लो. ताका पळोवन हांवें म्हळें, 
“आरे तूं! इतल्या सकाळीं! वॉट अ सप्रायज' 

“हांव आतांच मुंबयसान गोंयां पावलां. स्टेशनावेल्यान पायलटाक घेवन सरळ 
तुगेरुच आयलां.' 

“म्हाका फोन करपाचो ना जाल्यार SMS करपाचो. हांव तुका हाडपाक 
गाडी घेवन स्टेशनाचेर येतलो आशील्लो.' 

“तूं म्हाका पयलीं घरांत भितर तरी सरू दी. पयलीं हांव न्हावन घेतां, मागीर 
तुकां सगळें सांगतां. ' अशें म्हणून ताणें आपली सुटकेस टिपॉयेचेर दवरली. कपडे 
काडले. सुटकेसींतलो तुवालो घेवन तो न्हांवपाक गेलो. 

“तूं न्हाता म्हणसर हांव तुका ऑम्लेट आनी कॉफी करतां. ' अशें म्हणून 
हांव रांदचे Hela गेलो. म्हजी भुरगीं शिवानी आनी वैभव अजुनय उठूंक नाशिल्ली. 
ह्या दिसांनीं ती रातभर आपलो अभ्यास करता आनी फांतोडेर न्हीदता. हांवें 
ताका उठय नासतना फ्रिज उगडून तातयां काडलीं. कांदो, मिरसांग शीनली हळद, 
मीठ जाय तीतलें घालून दोन ऑम्लेटी केल्यो. गरम नेसकॉफी केली. 

जीवनाचें न्हांबन जातकीच आमी दोगूय जाणांनी ऑम्लेट आनी कॉफी 
घेवपाक सुरवात केली. ऑम्लेट पाव खातां खातां हांवें ted, “जीवन, तुजी 
घरचीं कशीं आसा? म्हजेकडेन तुजे कसलें काम आसा?' 


बेलापान / १ 


“सांगतां... सगळें सांगतां पयलीं आमचें खावन तरी जावंदी. अशें म्हणून 
ताणें ऑम्लेटीचो नीमणो peat तोणान घालो. कॉफी घेवन जातकीच ताणे 
उलवपाक सुरवात केली. 

Test आवय, बापूय आनी घरकान्न प्रिया सगळीं मजेत आसात. cla 
म्हजेबरोबर येवपाक सोदतालीं. पूण MAT, इलेसांवांचो बोवाळ म्हण तीं आयलीं 
नात. ' 

“तशें पळोवपाक गेल्यार हांगा व्हडलो कांयच बोवाळ ना. इलेसांव आसा 
अशें दिसच ना. बरें तें आसूं. आतां सांग तू कित्याक आयला तो.' 

“आरे काल सकाळीं ela आनी प्रियान भुरग्याक पोसको घेवपाचें थारायले 
आनी ह्याच खातीर हांव तुजेकडेन आयलां.' 

‘Gal म्हजेकङच्यान कसली मदत जाय तें सांग. पूण ताचे पयलीं म्हाका 
एक सांग... तुवें अकस्मात पोसको घेवपाचें कित्याक थारायलें.' 

“दोतोर, देव, देवचार सगळें करून पळयलें. कांयच फायदो जालो aT.’ 

“तू चलयेक काय चल्याक पोसकोघेवपाक सोदता?' 

“कोणूय कोता येता. पूण म्हजी आवय-बापूय चल्याकूच पोस्को घे म्हण्टात 
म्हणून आमी चल्याक पोस्को घेवपाचें थारायलां.' 

'कालूच पोसको घेवपाचें तुमी थारायलें आनी आयज तूं पोसको घेवपाक 
गोंयांत आयला. ह्या बाबतींत गडबड, ताकतीक कित्याक करता? att कामां 
खंय सदांच विचारपुर्वक करचीं. वेळ लागल्यार उपकरता.' 

तू म्हणटा ते सगळें खरें. पूण आज जो हांव हांगा आयलां तो फकत ह्या 
संदर्भात पुराय म्हायती घेवपाक. पोसको घेवपावेळार म्हज्या घरचीं सगळीं जाणा 
म्हज्या बराबर आसतलीं. 

'म्हाका दिसले... तूंच सगळे सोपस्कार पूराय करपाक हांगा आयलाशें. 
तरी एक सांग तुमी कालूच हो निर्णय कित्याक घेतलो? 

‘ard अशें जालें काल आमी सदच्या भशेन सकाळीं साडेसातांक देवळांत 
गेलीं. देवाची भेट घेतना आमकां दोगांयच्याय मनांत एकाच वेळार पोसको घेवपाचें 
आयलें. हें HM घडलें तें म्हाका खबर ना. देवळांतसान येतकीच आमी दोगांयनी 


बेलापान/२ 


हाचेर खूब भासाभास केली. आई-बाबाचें मत घेतलें. आनी एकमतान पोसको 
घेवपायोग्य अशें थारायलें. तेंय बी गोंयांतल्यान. आतां गोंयांतल्यानूच कित्याक 
हें मात म्हाका विचारू नाका. हांव ताची जाप दिवपाक शकचों ना.' 

“बरें, आता आमी केन्ना ह्या चवकशेक वचपाचें?' 

'केन्ना म्हणजे आयज... आतांच.' 

“आरे पूण तूं आतांच आयला. थोडो विसव घे. फाल्यां सकाळीं वचया.' 

'ना रे बाबा... हांव आजूच रातीच्या गाडयेन परतो मुंबय वतलों. ' 

‘gad बेगीन?' 

“हय तर... मुंबय म्हाका म्हत्वाचें काम आसा. ' 

“तशें जाल्यार वचपाचे तयारेक लागुया.' अशें म्हण हांव भायर वचपाची 
तयारी करपाक लागलों. वतना हांवें शिवानीक आनी वैभवाक उठयलो. जीवनान 
आपल्या बॉल्सांतलें लिस्ट काडून म्हळे, 'आमी पयलीं फोंड्यां मातृछायेक भेट 
दीवया.' 

कुडण्यां राय Hen जिवनान म्हळें, “उदय, आमी बऱ्या कामाक भायर 
सरल्या म्हणून फोंड्यां वचचे पयलीं आमी दद्तात्रयाच्या देवळांत वचून एक भेट 
घेवया?' 

‘gai तशें दिसता जाल्यार या.' म्हण हांवें गाडी देवळावटेन दाव्यान 
घुंबडायली. थोड्याच वेळान आमी देवळाकडेन पावले. गाड़ी पार्क करून देवळांत 
गेले. जीवनान भक्तीभावान देवांची भेट घेतली. अभिशेक - नैवेद्याची पावती 
काडली आनी आमी देवळाकडेन चौकार एका कोनशाक बसले. बसल्या 
थयच्यान हांवें दोन-तीन संस्थांक फोन करून आमी कित्याक थंय Aaa सोदता 
हें सांगून ताचें एपॉयटमेंट घेतले. 

इतल्यान एक भारदस्त आवाज आमच्या कानार पडलो. 

'तुमी पोसको घेवपाक सोदतात व्हय?' 

आमी एकदम आवाजावटेन वळून पळयले. जाल्यार आमचे दावे दिकेद 
एक जाण्टेलो मनीस आमकां पळोवन विचारतालो. ताच्या तोणावयले सात्वीक 

भाव आनी दोळ्यांतले आपलेपणाची भावना पळोवन ताच्याविशीं एक आदर 
आमच्या मनांत निर्माण जालो. जीवनान रोखडेंच म्हळें, है बाबा, हांव पोसको 
घेवपाक सोदतां. हो म्हगेलो इश्ट उदय. हांगा मड़गांवां रावता. तो म्हाका मदत 
करपाक FEST बराबर आयला.' 

“तुका वायट दिसना जाल्यार तुज्याविशीं थोडक्यान म्हाका सांगशीत.' त्या 
जाण्टेल्यान म्हळें. 

जीवनान ताका आपल्या विशींची पुराय म्हायती दिली. तें आयकून 
जाण्टेल्यान म्हळें, “हांव गजानन. म्हाका सगले जाण “गजा आदोगाद'' म्हण 
वळखतात. आतां म्हजी पिराय जाल्ल्याकारणान हांव चड केशी घेना. सद्या हांव 
चडसो वेळ देवळांतूच आसतां. हांव ह्या देवळाच्या कमिटीचो अध्यक्ष. देवळाची 
सगळी कामा हांव करून घेतां. सांजेच्या आरतीक येवपी लोकांक हांव प्रवचना 
feat.” अशें म्हणून ताणें जीवनाक एक पुस्तिका काडून दीत teed, जीवन 
पोसक्या बद्दल तुका जाय तीं पुराय म्हायती ह्या पुस्तिकेत आसा. देखून ही म्हायती 
घेबपाक तुका आनी खंयच वचपाची गरज ना. पूण जेन्ना तूं पोस्को घेतलो तेन्ना 
तूं आनी तुगेली घरकान्न ह्या सगळ्या संस्थांनी वचात आनी तुमच्या आवडीचो, 
तुमच्या पसंतीचो भुरगो पोसको घेयात.' 

“बाबा Ga म्हजे सगळे त्रास, सगळी धांबपळ वाटायली. हांव तुजो खूब 
उपकारी आसा... 

“हातूंत उपकार कसले. हावें ही पुस्तिका लोकांक उपकाराक पड़ची म्हणूनच 
बरयल्या. पूण तूं भुरग्याक पोस्को घेवचे पयलीं हांव तुका तीन गजाली सांगूक 
सोदतां. तुमकां बेळ आसा व्हय.' आमी दोगांयनी म्हळें, “हय... व्हय. आयकता 
तर. सांगात. तें आयकून गजान म्हळें, © ह्यो गजाली 'पुराणांतल्यो काणयो 
शाकेक उपकरना म्हण भायर उडोंव नाका. चित्त दिवन आयकयात आनी मागीर 
तुमकां पट्टा तसो विचारपुर्वक निर्णय घेयात. ' अशें म्हणून गजाननान आसरमांडी 
घालून फुडें सांगले, “म्हाका ल्हानपणांत हे असले संस्थेंतल्यानूच म्हज्या आवय 
बापायन पोसको घेतलेलो. म्हजी खरी आवय कोण? म्हजो खरो बापूय कोण? हें 
आज मेरेन म्हाका खबर ना. आनी ते विशीं हांवें केन्नाच चवकशी केली ना... 

करपाचोय ना. कारण जे आवयन आनी बापायन म्हाका ल्हानाचो व्हड केला 
ताणी म्हाका खऱया आवयबापायपरस चड मोग दिला. म्हाका ताणी खूब शिकयलें. 
म्हजो संवसार थाटोबन दिलो. अजुनय ताचें म्हजेवेलें प्रेम म्हज्या घरकान्नी वेलें 
प्रेम, म्हज्या भुरग्यावेलें प्रेम मातपसून उणें जांवना. ' 

“तीन गजाली सांगच्या पयलीं हांव तुमकां मासलॉज थिअरी बद्दल पयलीं 
थोडक्यांत सांगतां. मासलॉ हो एक म्हान विचारवंत. ताणें खूब प्रयत्न करून 
१९४३ सालांत एक पुस्तक बरयलें. जाका आज आमी मासलॉज थिअरी म्हूण 
वळखतांत. ह्या मेसलॉजान आमच्या जिणेंतल्यो सगळ्यो घडणुको एका त्रिकोणांत 
बसयल्यात. ह्या त्रिकोणाक आमी मासलॉज ट्रायंगल म्हणटात. 

‘an त्रिकोणांत ज्यो घडणुको त्रिकोणाच्या तोकार दाखयल्यात तांचेर जैत 
मेळोबपाक मनशाक खूब प्रयत्न करचो पडटा. मनीस सदांच त्रिकोणाच्या 
तळाकडच्यान त्रिकोणाच्या तोकाकडेन वचपाक सोदता. आनी जो मनीस त्या 
तोकाकडेन पावता, तो मनीस खूब म्हान थारता. आज ह्या संवसारांत हाताच्या 
बोटांचेर मेजपाइतले लोक त्या टोकाकडेन पावल्यात. बाकीच्यांचो अजूनय प्रयत्न 
चालूच आसा आनी तो चालूच उरतलो. हांवें ह्या मासलॉज ट्रायंगल आनी ताचे 
थियरी बद्दल खूब वाचलां. सगळें मुद्दे वाचून आत्मसात करतकीच हांवे 
मासलॉज ट्रायंगल tesa परीन आगळ्या वेगळ्या रितीन मांडला. भारतीय 
सस्कृतायेच्या test आशिल्ल्या प्रभावाखातीर हांव अशा मताचेर पावलां कीं 
मनशाच्या आयुशांत चार गजाली प्रामुख्यान घडत आसता. त्यो घटना म्हळ्यार 
: १) आत्मधर्म पालन (२) परीवार धर्म पालन (३) मृत्यू (४) मुक्ती 

“मनीस भुरगेपणात सदांच मायेक आशेल्लो आसता. ही माया जोडटना 
मनीस सत्यनिश्ठ जावपाचो प्रयत्न करता. ह्या वेळार भुरग्याक प्रेम जाय आसता. 
मागीर जसो जसो तो वाडटा तशी तशी ताची वागणूक बदलत रावता. मनशाक 
समजीकाय येतकीच ताका परीवार धर्माचे पालन करचें पडटा. तिसऱया टप्प्यान 
मनशाक केन्ना केन्ना निरशेणी येता. एक एकदां राग इतलो जाता कीं तो 
निरशीणींतल्यान तो मरणांक आपणावंक सोदता. जो मनीस ह्या सापळ्यांतल्यान 
सुट्टा तो मागीर मुक्ती मेळोवपाक आपलें उरलेलें सगळें आयुश्य सारता. अशे 

भशेन हांबें मासलॉज ट्रायंगल 'री-डिफायन्ड' केला. म्हजे भशेनूच आनी खूब 
जाणांनीं ही थिअरी 'री-डिफायन्ड' केल्ली आसा. 

“हांव हांचो संदर्भ घेवन तुमकां तीन गजाली सांगतां. तुमी जर पुराण कथा 
वाचल्यात जाल्यार तुमकां हांव कितें सांगूंक सोदतां तें रोखडेंच कळटलें. समजा 
तुमकां ह्या गजालींतले कांय भाग कळनात जाल्यार सुद्दा म्हाका गजाल सांगतना 
मदीं आडावनाकात, हें कितें, तें कितें म्हण व्यत्यय हाडूनाकात. तिनूय काणयो 
पुराय आयकतकीच तुमकां जाय ते प्रस्न विचारात. हांव तुमकां तांच्यो जापो 
दिवपाचो प्रयत्न करतां. इतलें सांगून गजान काणयो सांगपाक सुरवात केली. ' 


आत्मधर्म पालन 

जबाला लग्न जावंक ना, पूण तिचे तीन सहचर आसात, मात्त ती गणिका 
न्हय. तशेंच ती एक म्हान गायिका आसून लेगीत संगीत हो तिचो वेवसाय न्हय. 
ती वर्सातल्यान फकत एकदांच राजवाड्यांत आनी एकदांच देवळांत गायन करता. 
बाकीचे दीस ती संगीत साधना फकत आपले खातीर करता. ती स्वताच्या 
आनंदाखातीर गीतां म्हणटा. ह्या गायनाचो खरो आनंद तिच्या घरांत काम करप्यांक 
मेळटा. तिचीं frat म्हळ्यार संगीताचो एक पुनर्जल्म आसता. 

जबालाचे कुळपरपरेप्रमाण व्हडली धूव सोडून बाकीच्या सगळ्या Fart 
लग्न जावन संवसार थाटले. गायिका जाल्यो तरी तीं संवसार करतालीं. Fart 
वाजोवपाची खंयची तरी एक शाखा घेवन तातूंत नेपुणटाय घेवपाचें. हे प्रथेक मान 
दिवन जबालान आपलो पूत सत्यकामाक मृदंग, वीणा, सारंगी अशा वाद्यात 
उस्ताद करपाखातीर बरेच प्रयत्न आनी कश्ट केले. पूण सत्यकामाक संगीतात 
कसलोच रस नाशिल्लो. संगीताविशीं तो मनांतल्यान खूब उदासीन आशिल्लो. 

आवयच्या आगग्राखातीर तो थोडीं वाद्यां वाजोवपाक शिकलो. त्या वाद्यांचें तंत्र 
ताणें खुबशें आत्मसात केलें. पूण मंत्रांची प्रेरणा तंत्राक केन्नाच मेळ्ळी ना. ताका 
गुरुच्या घरा वचून विद्या संपादन करपाचें आशिल्ले. बाकीच्या भुरग्यांभशेन ताका 
सुविद्य जावपाचें आशिल्ले. 

सत्यकामाची आनी एक प्रेरणा आशिल्ली, जबालाकडेन तिचे तीन सहचर 
येताले. ते त्या नगरांतले मानेस्त नागरीक आशिल्ले. तांचें व्यक्तित्व ताका 
आकर्शीत करतालें. त्या तिगांकूय सत्यकाम आवडटालो. कारण, सत्यकाम 
दिसपाक हुशार दिसतालो, गोड वागतालो, गोड उलयतालो. शिवाय ताच्या 
अवयवांत आपल्या अवयवांची साम्यताय ते सोदताले. हो आपलोच चलो अशें 
तांकां दिसतालें. तांच्या वागण्यांत ताचेविशीं एक सहज आत्मियताय आसताली. 
आपशींच ताचे आनी त्या तिगांयचेय संबंद खूब वाडले. त्या तिगांयसारकेंच 
आपुणूय गुरू घरा अभ्यास करून सुसंस्कृत नागरीक जावचें, अशें सत्यकामाक 
सदांच दिसतालें. 

विद्याभ्यासाखातीर आपणें गुरुघरा वचचें अशी इत्सा सत्यकामाक जाली. 

एक दीस धीर करून सत्यकामान आपले आवयक सांगले, “ आई, म्हाका 
ह्या तुज्या संगीतांत कांयच रस ना. म्हाका संगीत कशेंच आवड़ना. बाकीची 
भुरगीं करतात तसले विद्येची आराधना म्हाका करपाची आसा म्हण म्हाका एका 
बऱ्या गुरूच्या घरा धाड.'' गुरुघरा प्रवेश घेवपाक गोत्र सांगचें पडटा हें ताका 
खबर आशिल्ले म्हण ताणें आपले आवयक विचारलें, “आई, हांव ब्रह्मचारी 
जावन विद्याभ्यासाखातीर गुरूच्या घरा वचूंक सोदतां. तूं म्हाका test गोत्र 
सांगशीत?' 

जबाला तें आयकून एकदम तटास जाली. सत्यकामाक संगीतांत रस ना हें 
तिका केन्नासावन खबर आशिल्ले. पूण परंपरा चलपाखातीर ती ताका संगीत 
आनी aren बाजोवपाक शिकयताली. बंशीक प्रेरणाच आखेरेक प्रबळ थरतली 

अशी आस्त ती बाळगून आशिल्ली. पूण हे तिचे आशेची सत्यकामान पुराय 
निराशा केली. सत्यकामान वंशीक वारशाक अशे तरेन स्पश्ट न्हयकार दिल्लो 
पळोवन तिका खूब दू:ख जालें. 

थोडो वेळ विचार करून आवय म्हणपाक लागली, “आरे, तरुण वयांत 
परिचारिका दासी म्हण हांव काम करतना म्हजो संबंद खूब जाणांकडेन आयलो. 
तांतल्या खंयच्या संबंदान तुजो जल्म जालो हें. म्हाका खबर ना. म्हण हांव तुजे 
गोव्र सांगपाक शकना. म्हाका एकूच खबर आसा की, म्हर्जे नांव जबाल आनी 
तुजें नांव सत्यकाम.” | 

हाचे परस तिका चड चिंता जाल्ली ती, सत्यकामाक शिकपाक खंयच्या 
गुरूजींकडेन धाडपाचें ती! आपल्या कुळांतल्या भुरग्याक खंयचो गुरु शिश्य म्हणून 
घेत? आनी घेवपाक तयार जालोच जाल्यार तो गुरू पयलो प्रस्न करतलो 
सत्यकामाचो बापूय कोण? ताचें गोव्र GAA? ह्या प्रस्नाक जबालाकडेन कांयच 
जाप नाशिल्लीं. ती ज्या देवळांत वर्साक एकदां गायताली त्या देवळांतल्या 
पुरोहिताक तिणें विश्वासांत घेतलो. ताणें गौतम रुशीचें नांव सुचयत म्हळें, हे 
गौतम तपोनिश्ठ, विद्याब्रत, दार्शनीक म्हणूनच विख्यात नात तर ते चारित्र्यशाली 
सत्पुरूष म्हण सगळे कडेन प्रसिध्द आसात. हाचेपरस आनी एक वेगळीच गजाल 
तांच्यांत आसा. ते स्वतंत्र वृत्तीचे आसात. स्वयप्रज्ञ आसात.' गौतमाची अशी 
प्रशंसा करून पुरोहितान teed, 'ते तुज्या भुरग्याक शिकयतलेच म्हण म्हज्यान 
सांगपाक जायना. तांच्या आश्रमांत प्रवेश घेवपाक काय अनुभवसिध्द, संकेतबध्द 
अशे नियम आसात. ते कोणाक घेत, कोणाक ना म्हणत, हें साक्षात ब्रह्मदेवाक 
लेगीत कळपाक ना. ते तुज्या भुरग्याक घेत लेगीत, कांयच सांगपाक जायना! 
पूण एक गजाल मात नक्की, हेर खंयचेय शाळेत सत्यकामाक घेवपाक नात. 
ताका प्रवेश मेळ्ळ्यार फकत गौतम रुशीचे शाळेंत. ते प्रवेश दीत सुध्दां. प्रयत्न 
करून पळय. देव तुजे बरें करू. 

हें आयकून जबालान सत्यकामाक गौतम रुशीकडेन धाडपाची तयारी 
केली आनी सत्यकाम गौतमाकडेन वचच्या दिसा तिणें ताका arid, “हांव 
सत्यकाम जबाल अशें तूं तुज्या गुरुक सांग. '' 

सत्यकामाच्या पयल्याच दर्शनान गौतम रुशी प्रभावीत जालो. 

गौतमान विचारलें, “तूं कोण? तुजें ata कितें?' 

सत्यकामान स्वच्छ आवाजांत सांगले, “गुरुदेव, म्हजे नांव सत्यकाम. 
म्हाका तुज्या आश्रमांत शिकपाक जाय.'' 

“तूं खंयच्यान आयला? तूं कोणाचो चलो? '' 

सत्यकामान त्याच आवाजांत रोखडेंच सांगले, “गुरुदेव, हांव 
अप्सराकुलोत्पन्ना जबालाचो पूत. म्हजो AGA कोण हें हांव सांगूंक शकनां. हांव 
हांगा Aas पयलीं era म्हजे आवयक विचारलेले, म्हजो बापूय कोण? पूण ती 
सांगुंक शकली ना आनी शकपाकय ना. 

“तुका तुजो बापूय कोण हें खबर ना, म्हणजेच तुका तुजे गोत्र खबर आसपाक 
ना. ज्या भुरग्याक गोव्र खबर ना, ताका हांव म्हज्या आश्रमांत प्रवेश कसो दिवं? '' 
हें गौतमाचें उलवणें आयकून सत्यकामान भीत भीत सांगलें, ' म्हजी तुज्या 
आश्रमांत शिकपाची खूब इत्सा आसा. तुज्या आश्रमाचे सगळे नेम हांव 
प्रामाणिकपणान आनी तंतोतंत पाळटलों. तुका म्हजे खातीर कसलेंच उणेपणां 
येत अशें ada म्हजेकडच्यान केन्नाच जावपाक ना. 

सत्यकामाच्या उलोवण्यात जो एक निश्कपट निर्धार आशिल्लो तो गौतमाक 
अर्थपूर्ण दिसलो. ताचेकडेन आजवेर असलो शिश्य केन्नाच आयलो ना. गोत्र 
सांगूक शकना अशा विद्यार्थ्याच्या प्रवेशाची समस्या गौतमा सामकार आज पयलेच 
wae उबी राबलेली. अशे तरेची समस्या येतकच गौतम अंतर्मुख जातालो. 
ताची दृश्टी area भितर बताली. ते खंय पळयतात हें मुखावेल्या व्यक्तीक केन्नाच 

कळनासळें. कारण ते तेन्ना फकत मनांतल्या मनांत विचार करनासले, तर ते 
अंतरात्म्याकच कौल (प्रसाद) लायताले. हें करतकीच गौतमाक ताच्याच प्रस्नाचें 
उत्तर साक्षात्कारासारखें मेळटालें. तसो साक्षात्कार गौतमाक जालो. सत्यकामार्चे 
सत्यवादित्व ताका खंय तरी दिसलें. आनी गौतमान ताका आनी कांयच विचारी 
नासतना आपल्या आश्रमात प्रवेश दिलो. 

सत्यकाम गौतम रुशीचो शिश्य जालो. 


आश्रमातलें वातावरण ताच्या घरच्या वातावरणापरस सामकें वेगळें 


आशिल्ले. आश्रमांतलें पवित्र आनी सैमीक जीवन मनात भरतालें. थयचें होमहवन, 
मंत्रघोश, प्रार्थना, पुजापाठ, अध्ययन, पठण हांणीं एक वेगळेंच विश्व थंय निर्माण 
केल्लें. त्या सगळ्या विश्वाची मोहिनी सत्यकामाचेर पडली. 

थोड्याच दीसांनी ताका आश्रमांत WAT अशक्य जावपाक लागलें. 

कारण प्रत्येक जाण ताका विचारतालो, “तूं कोणाचो पूत? तुज्या बापायचें 
नांव कितें?' 

ह्या प्रस्नाक तो कायच जाप दिनासलो. जें कितें सांगपाक जाय तें हांवें गौतम 
रुशीक सांगलां,' अशेंच तो सगळ्यांक सांगतालो. सत्यकामाच्या मनाचो परिणाम 
विपरीत जालो. 'तूं कोणाचो चलो?” हो प्रस्न परतून परतून ताका आयकुपाक 
मेळपाक लागलो. हो प्रस्न जेन्ना जेन्ना तो आयकतालो तेन्ना तेन्ना ताचें मौन 
आनीक वाडटालें. परिणाम : तो प्रस्न ताच्यांत चक्रिवादळ उठोवपाक लागलो. तो 
frat जावचेकडेन पावलो. हें सगळें घडत आशिल्ले तरी ताणें गौतम रुशीक हे 
विशीं कांयच सांगलें ना. स्वत: सोसपाचो प्रयत्न करपाक लागलो. 

थोड्याच दिसांनी सत्यकामाक तें असह्य जालें. ताच्या अंतरंगात दुखपाक 
लागलें. तातूंत ताका आपली मानहानी जाता हें जाणून येवपाक लागलें. हें अशें 
दिसप म्हणजेच आश्रमाचे शिस्तीचो भंग अशेंय ताका दिसपाक लागलें. गुरुकुलांतले 
सगळे शिश्य एकामेकांचे मित्रच नाशिल्ले तर आप्त आशिल्ले. म्हणजेच 
आप्ताविरुध्द चाडयो करप नासता, हें ताका खबर आशिल्ले. आप्तांत एक प्रकारचो 

सहभाग, स्नेहभाव, जिव्हाळो आपले आपूण निर्माण जाता. हांगाय तशेंच जातलें 
हे आशेन तो आश्रमांत वागतालो. संयमान, धिटायेन. 

शेवटा ताच्या मनाचो निश्चेव जालो. आपलो बापूय कोण हें सोदून काडपाचें. 

तो गौतमाकडेन गेलो आनी म्हळें, “गुरुवर्य, म्हाका तुमची परवानगी जाय. '' 

““कसली परवानगी?'' 

''कांय दीस आश्रमाभायर रावपाची.'' हात जोडून सत्यकामान फुडे म्हळे, 
“gia भायर वचून म्हजो बापूय कोण हाचो सोद लायतां आनी परत येतां. '' 

गौतमाक रोखडेंच Hoos, ज्याका आपलें गोत्र खबर ना, जाका आपल्या 
बापायचें नांव खबर ना, असो सत्यकाम हो एकूच विद्यार्थी ताचे कडेन आसा. ह्या 
शिश्याविशीं बाकीच्या शिश्यांची प्रतिक्रिया कितें आसतली हें ताणें जाणलें. 
सत्यकामाक कांय दीस आश्रमाभायर रावपाक मेळळें, जाल्यार ताकाच बच्याक 
पडटलें हेंय गौतमान चिंतले. 

ताणे म्हळे, “तुका म्हजी परवानगी आसा, पूण तूं तुज्या बापायचो सोद कसो 
लायतलो?'' 

हें आयकून सत्यकाम गोंदळळो . ताका ह्या प्रस्नाची जापच न्हय, तर ती जाप 
कशी सोदून काडपाची हेंय खबर नाशिल्लें. “बापायचो ate’ हो एकूच विचार 
ताच्या मनांत आशिल्लो. पूण ह्या विचारांत निश्चेब आशिल्लो. 

गौतमान ताका सांगले, * दनपार मेरेन हांगा राव. दनपरां म्हज्या म्हऱ्यांत यो. 
तुजी आवय, तुजें घर, तुजे नातेवाईक, हांच्याबद्दल हांव विचारतलों ताची म्हायती 
म्हाका दी. मागीर हांव तुका बापायचो सोद कसो लावपाचो तें सांगता. ते मेरेन 
दनपार म्हणसर सामको स्वस्थ चित्तान हांगा wa.” 

दनपरां गौतमान सत्यकामाकडल्यान जाय ती सगळी म्हायती घेतली. त्या 
वेळार गौतमाच्या आवाजांत जी आपुलकी दिसताली ताचे बेल्यान सत्यकाम 
निश्चीत जालो. गौतमाक जी म्हायती जाय आशिल्ली ती सत्यकामान 
मनमेकळेपणान दिली. गौतमाच्या मायेचो आनी सहानुभुतीचो ताचेर खूब परिणाम 
जालो आनी एखाद्या मित्राकडेन उलयता ast तो गौतमाकडेन उलयलो. निमणें 
गौतमान म्हळें, 

“वत्सा सत्यकामा, तूं तुजे आवयकडे परत वच. तुजे आवयचे जे तीन 
सहचर आसात तांचो तूं शोध घे. म्हणजे तांचेकडेन तुजो सहवास वाडय. तांचो 
विश्वास संपादन कर. तांच्या वर्तनाचो आनी वेव्हाराचो तुका जमता तसो अभ्यास 
कर. हातूंत तुका तुज्या बापायचें दर्शन जातले. चल, म्हजो तुका पूर्ण आशीर्वाद 
आसा... 


सत्यकाम आपल्या घरा आयलो. तो घरा येना बरोबर आवयक आनंद 


जालो, आनी ती अजापीतय जाली. गौतमान ताका आश्रमांतल्यान काडून तर 
उडोंब ना मूं? संगीतविद्येत आपलो चलो फाटीं पडलो तसोच तो आश्रमांतूय फाटीं 
पडलो काय? आश्रमांत ताणें दुराचरण केलें काय? हो शेवटचो प्रस्न तिच्या मनांत 
आयलो आनी तिची मुद्रा व्यथीत जाली, भयभीत जाली. 

आवयच्या तोंडाक पळोवन सत्यकामाक रोखडेंच कळ्ळें की ती ताच्या घरा 
येवपान चितेस्त जाल्या. ताणें तिका स्पश्टपणान सगळें सांगळें.  म्हजो बापूय 
कोण हें सोदपाक हांव हांगा आयलां.'' ह्या वाक्‍्यांतलो ताचो निर्धार आनी 
आत्मविश्वास पळोवन ती चकीत जाली. तिणें अजापीत जांवन विचारलें, पूण तूं 
सोद कसो घेतलो?' 

“ते म्हाका खबर ना'' ताणें रोखडेंच सांगलें. पूण म्हाका दिसता, तुज्या 
आशीर्वादान आनी गुरूचे कृपेन म्हाका हाचो सोद लागतलो.'' 

“कसो? 

“तुज्या सहचरांचें म्हणजे रूतूपर्ण, गीत धवन आनी धर्मपाद हांचें बारकायेन 
निरीक्षण करून. तांच्या एकंदर वर्तनाचो अभ्यास करून. हो अभ्यास करून जातकीच 
हांव म्हज्या मनाक कौल (प्रसाद) लायतलों. ज्याचो कौल म्हाका मेळटलो ताचो 
हांव म्हजो बापूय म्हण स्विकार करतलों.'” 

“पूण ताणें तुजो पुत्र म्हण स्विकार केलो ना जाल्यार?” 

“स्विकार करना जाल्यार जाता. हांव तांचेकडेन पुत्रत्वाचें नातें जें सांगतलो तें 
तांचे संपत्तीचो हक्कदार जावपाक न्हय. म्हाका तांचेकडल्यान कांयच नाका. म्हाका 
फकत म्हजो बापूय कोण हेंच जाणून घेवपाक जाय. एकदां हें कळळें की हांव म्हजे 

वाटेन बतलों.'' 

“तुजे वाटेन? खंयची तुजी वाट?'' 

' गुरु घरा वचून शिक्षण घेवपाची' ' 

“aad शिक्षण?'' 

“geared” 

“सत्याचें?'' 

““हय, सत्याचें. सत्याचें स्वरूप कळळें म्हणटकीच तूं कोण, हांव कोण, म्हजें 
कर्तव्य कितें , जगाकडेन म्हजें नाते कसले, हाचो खरो सोद लागता. बापायचो सोद 
हे फकत प्रथम कार्य." 

जबाला तें आयकून चकीत जाली. आश्रमांत रावून, आश्रमांतल्या शिश्यांच्या 
सहवासांत, गौतम रुशीच्या विद्यादानांत एक नवोच सत्यकाम निर्माण जाला हाचो 
प्रत्यय तिका आयलो. 

इतल्यान सत्यकामान म्हळे, ' सत्याचो पूर्ण सोद लागतलोच अशी खात्री ना. 
सत्य ही सादी गजाल न्हय. पूण प्रयत्न करप हें आमच्या हातांत आसता. हांव जाता 
तितलो प्रयत्न करतलों आनी गौतम गुरुचे कृपेन आनी तुज्या आशीर्वादान म्हाका 
यश मेळटलें हाची म्हाका खात्री आसा.'' 

सत्यकामाचे हे जापेंत विनम्रताय आनी आत्मविश्वास हांचें जें मिलन जाल्लें 
तें जबालाक एकदम नवीन आशिल्ले. खीणभर तिका सत्यकाम जें सांगता तें 
आपल्याक खऱ्यांनीच कळळें काय असोय दुबाव आयलो. आनी ह्या दुबावानच 
तिका धन्य दिसले. आपल्या चल्याचो तिका अकल्पित असो एक आदर दिसपाक 
लागलो. हो लेगीत अणभव तिका नवीन आशिल्लो. 

आता सत्यकाम आपल्या आवयच्या सहचराकडेन एके नवे नदरेन पळोवंक 
लागलो. सत्यकाम एक प्रकारच्या नवीन गाभीर्यान तांचेकडेन वागपाक लागलो. 
ताच्या उलोबपांत भुरगेपणातून जाणकारपण आयलें. ताच्या वर्तनांत एका प्रकारचें 
सुक्षीम दुरत्व दिसपाक लागलें. हें सगळें इतल्या वेगान जालें की खुद्द सत्यकामाक 
लेगीत भासपाक लागलें. तरीय ताच्यांत जाल्लो बदल मान्य करपाची ताची 
मनांतल्यान तयारी नाशिल्ली. हे सगळे बदल पळोवन सहचरांनी ताची थोड़ी मजा- 


बेलापान/ ९३ 


मस्करी करपाचें थारायलें. 
रूतूपर्णान ताका विचारलें, “कितें रे सत्यकाम, इतले बेगीन आश्रमांतल्यान 
आयलो? आश्रम पळोवन भिलो काय कितें? ' 
“aig भिवूंक ना, उलट धीट जालों. म्हणून तर हांव रोखडोच भायर सरलों. 
गीतधवनान विचारलें, “किते रे, गौतम रुशी तुका आवडलो ना कितें? 
“खूब आवडलो. 
“मागीर तूं परतून कित्याक आयलो? 
““गुरुजीन म्हाका aed दिली म्हूण. ' 
“दृश्टी! ती कसली?'' 
“खूब फावटी आश्रमा परस भायर शिकपाक खूब मेळटा हाची. 
धर्मपादान विचारलें, “किते रे, आश्रमांतळें वातावरण तुका आवडलें ना? 
“आवडले तर! 
“मागीर तूं भायर कित्याक आयलो ? 
“गुरूजीन सांगलें की कांय प्रस्नांच्यो जापो आश्रमाच्या भायर बच्यो मेळटात 


Fem,” 

““खयचे प्रस्न? 

“तेय भायरूच सुचतात. 

ह्या ताच्या जापांनी तिनूय सहचर थक्क जाले. गौतम रुशीची कीर्त तांकां 
खबर आशिल्लीच. पूण इतले बेगीन ते सत्यकामामदीं असो बदल घडोवन हाडीत 
हाची तांकां कल्पनालेगीत नाशिल्ली. 

सत्यकामाच्या नव्या दर्शनान ते अजापित जाले.. तांचो ताचेकडेन आशिल्ल्या 
वागपांत फरक पंडपाक लागलो. ते सत्यकामाक एके नवेच प्रतिश्ठेन वागोवंक 
लागले. बागेंत झाडाक फळां जातकीच ताचेकडेन पळोवपाची दृश्टी बदलता, तशी 
ह्या तिगांय सहचरांची दृश्टी बदलली. तांच्या वागण्यांत फरक पडलेलोच. पयलीं 
तांची दृश्टी आदर आनी आपलेपणाची आशिल्ली. आतां तातूंत आदर आशिल्लो, 
आपलेपण आशिल्ले. पूण दृश्टींत चिकित्सा भरिल्ली. साहजिकच तो थोडो अलिप्त 
जालो. आपलें अलिप्तपण लिपोवपाचो प्रयत्न करतालो . 


बेलापान/१४ 


रुतूपर्ण एक व्हडलो निसर्ग मोगी आशिल्लो. आपल्या निसर्ग मोगाविशीं 

ताका व्हडलो अभिमान आशिल्लो. नगरांत ताची स्वत:ची अशी व्हडली बाग 
आशिल्ली. हे बागेचे स्वरूप ताणें मोठें संस्कारीत केल्लें. हे arta ताणें निवडक 
झाडां लायिल्लीं. झाडां खूब सुंदर आकाराचीं आशिल्लीं. थंयचीं कांय उंच- 
उबीं झाडां वाऱ्या वांगडा हालतना मळबाकडेन हितगूज केल्ल्या सारकीं दिसतालीं. 
तर कांय आडवीं झाडां जमनीकडेन इश्टागत जोडपाचो प्रयत्न करतात अशें 
दिसतालें. फुलझाडांचो रंग सुगंध आनी झाडावयल्या फळांचो रसरंग हांच्या 
मिलनान धुंद जाल्लो वारो उद्यानांत सगळे कडेन भोंवतालो आनी सगळें उद्यान 
रोमांचानी भरून उडयतालो. 

ह्या उद्यानाचे खरें आकर्शण आशिल्ले तें ह्या झाडार बसतल्या शेवण्यांचें. 
ह्या शेवण्यांमदीं साळुंक्यो, सारिका, मैना, भारद्वाज, कीर आशिल्ले. ह्या सगळ्यांचो 
हे बागेंत स्वच्छंद विहार जातालो. ह्या उद्यानांत उदकांत हांयसांची एक जोडी ह्या 
सवण्याभाशेनूच हांसत-खेळत वाबुरताली. 

रूतूपर्णाचो खरो जीव आशिल्लो तो किरांचेर. ताणें आपले आवडी खातीर 
खुबश्या वाठारांतल्यान कीर हाडून हांगा पोशिल्ले. किरांच्या तांबड्या चोचींचें 
ताका विशेश आकर्शण आशिल्ले. ताच्या म्हणण्याप्रमाण किरांचो सगळो राग- 
अनुराग ह्या वक्र रक्‍तवर्णीय अवयवांत आसता. किराचें एक पील ताच्या खूब 
आवडीचे आशिल्ले. तो उद्यानांत आयलो म्हणटकीच पयलो त्या पिलाकडेन 
बतालो. त्या पिलाक पोशेतालो, ताचे कडेन खेळटालो. हें केले उप्रातच ताची 
उद्यानांत भोंवडी सुरू जाताली. नित्य नेमाप्रमाण उद्यानांत आयलो रे आयलो, तो 
पयलीं सरळ त्या पिलाकडेन वतालो. ताका आपले कुशींत घेतालो, ताचे चोंचीत 
आपली sa दितालो, ताच्या पिसावेल्यान ल्हवपीक हात भोंवडायतालो. त्या 
पिलाकूय ताचो मोग निर्माण जाल्लो. ताका पळयनाफुडें तें पील मोठ्यान आवाज 
करताले, नाचपाक लागतालें, आपलीं पाखां फडफडायतालें. रूतूपर्णान म्हऱ्यांत 
घेतकीच, आंगार हात भोंबडायलो म्हण्टकीच ताज्या दोळ्यांत आनंद दिसतालो . 


बेलापान/ १५ 


रूतूपर्णान त्या पिलाक “तिलक' ह्या नांवान उलो मारतालो. हें पील म्हळ्यार ताचें 
उद्यान देवतेच्या कपलावेलो सुंदर सुभग तिळो अशें ताका दिसतालें. इतलेंच न्हय 
तर जबालाच्या संगीताचे स्वरविभ्रम आपल्याक ह्या पिलाचे हालचालींत दिसतात 
अशें तो सदांच म्हण्टालो. 

एक दीस सत्यकाम त्या उद्यानांत आयलो, तेन्ना रूतूपर्ण त्या पिलाक हातांत 
घेवन एका अनवळखी मनशाकडेन उलयतालो. पयलीं सत्यकामाक दिसलें की 
रूतूपर्ण सदचे भशेन पिलाविशीं ताचेकडेन उलयता म्हूण. पूण थोड्याच वेळांत 
ताणें ताच्या उलोवण्यांत पयशांचो उल्लेख जाल्लो आयकलो. ताणें कान दिवन 
तांचें उलोवणें आयकतकीच तांच्या लक्षांत आयलें कीं, ते दोगय जाण कसले 
तरी वस्तुचे किंमतीविशीं वाटाघाटी करपांत गूंग जाल्यात. शेवटी पांचशीं मुद्रांचो 
आंकडो ताका आयकूंक आयलो. इतल्यांत रूतूपर्णान हातांतलें पील पांजऱ्यांत 
घालें, पांचशीं मुद्रांची थैली घेतली आनी पांजऱयासकट पिलाक काडून त्या 
अनवळखी मनशाच्या हातांत दिले. 

सत्यकामाक हें पळोवन संताप आयलो. म्हणजे रूतूपर्णाली त्या पिलावयली 
माया दाखोवपापुरती आशिल्ली हें ताका कळळें. पाउणशीं मुद्रांक घेतलेले तें 
पील ताणें पांचशे मुद्रांक विकलें! त्या पिलाचे चोचींत जीब घालून घेतलेले उमे, 
ताच्या पिसावेल्यान भोंविल्लो ताचो लहवपीक हात, त्या पिलाक ter मिरोवप, 
हातार खेळोवप.... सगळीं फकाणां आशिल्ली तर! 

ताका एकदम खूब राग आयलो. तो तडक गौतम रुर्शीच्या आश्रमांत गेलो. 
गौतम रुशीच्या दर्शनानूच ताचो राग शांत जातलो अशें ताका दिसलें. आश्रमात 
पावलो तेन्ना गौतम रुशीच्या भोंबतणी शिश्य एकठांय जाल्ले ताका दिसले. गुरुजी 
एका झाडाचे तेंगशेकडेन पळयत आपल्या शिश्यांक fed तरी सांगताले. 
सत्यकामान झाडाकडेन पळयलें. त्या झाडार एक कावळो अडकल्लो ताका 
दिसलो. गुरुजीन एका शिश्याक सांगले, “वयर चड आनी ताका Alea.” त्या 
शिश्यान भीवन teed, “गुरुजी म्हाका कावळ्यान चोंच मारली जाल्यार?” 

“तो तुका चोंच मारपाक ना. कारण कावळ्याक सुद्दा आपलो इश्ट कोण 
आनी दुस्मान कोण हें समजता.'' गौतमान म्हळें. 


बेलापान/१६ 


तरीय शिश्य फाटीं-फुडें सरतालो. तें पळोवन गौतम रूशीन शांत स्वरांत 
rea, “आरे, तो कावळो चाबपाचे अवस्थेंत तरी आसा? आनी चाबलोच 
जाल्यार कितें जालें? तो एक प्राणी. ताकाय जगपाचो हक्‍क आसा, ताकाय 
आकाशांत भरारी मारपाचो अधिकार आसा.'' 

तरी तो शिश्य झाडार चडपाक फार्टीफुडे जालो, तें पळोबन गौतमान मात्शें 
तापट स्वरांत ted, “बरें आसा. आतां हांबूच त्या झाडार चड़टां आनी त्या 
कावळ्याक सोड़यतां.'' 

गुरुजीन अशें म्हळ्याबरोबर दुसरो एक शिश्य धांवत वचून त्या झाडार चडलो 
आनी त्या कावळ्याक सोडयलो. सुटनाफुडें कावळ्यान आकांत उंच झेप घेतली. 
पाखां पसरून तो आनंदान उडपाक लागलो. मुक्ततायेचो आनंद ताच्या पाखांनी 
भरलेलो. थोड्या वेळांत ताणें पाखां आपल्या पोटाकडेंन कवळ्ळी आनी तो सू 
करीत वयल्यान सकयल बाणा सारको आयलो. धर्तरेच्या कांय फूट उंचायेचेर तो 
परतून आपलीं पाखां हालयत वयर आकाशांत उडपाक लागलो. इतल्यांत गौतम 
रुशीची नदर सत्यकामाचेर पडली. ताणें म्हळे, “सत्यकाम तूं आयलो?'' 

सत्यकामान गुरुजीक नमस्कार केलो. गौतमान ताका झाडाकडेन व्हरून 
विचारलें, '“कितें, तुका सोद लागलो?” 

गुरुजींच्या त्या प्रस्नान सत्यकामाच्या दोळ्यांत दुकां आयलीं. तें पळोवन 
गौतमान ताच्या खांदार हात दवरलो. सत्यकामान आपलीं दुकां आडयली आनी 
Teste सगळी गजाल सांगली. तें आयकून गौतमान ted, “'रूतूपर्णाचें त्या 
पिलाचेर प्रेम नाशिल्लें अशें न्हय. पूण तें निरपेक्ष नाशिल्लें. तें प्रेम ताच्या आत्म्यांत 
भितर सरूक नाशिल्लें. आत्म्याच्या स्पर्शाची शुध्दताय ताका प्राप्त जांव 
नाशिल्ली. प्रेमाचो परमेश्वर करपी शक्त तातूंत नाशिल्ली. तें प्रेम अजून मेरेन 
वेन्हारीक पांबड्याचेर आशिल्ले. आमचे रुशीमुनी San चराचराचेर प्रेम करपाक 
सांगतात, तेन्ना तांकां आत्म्याकडेन एकरूप जावपी प्रेम अभिप्रेत आसता. तें 
विश्वाकडेन एकरूप जावपी प्रेम आसता. विश्वात्म्याकडेन आत्म्याचे नातें जोडपी 
प्रेम आसता. अशा प्रेमान मनशां वागलीं, तर स्वर्ग आनी धरा हांचो संगम जावपाक 
वेळ लागपाक ना.'' 


बेलापान/ १७ 


उलयतां उलयतां गौतम स्वताच शेणलो. आपूण सत्यकामाक उद्देशून उलयतां 
हाचो ताका विसर पडलो. ताचें अंतरात्म्याकडेन हितगूज सुरू जालें. शिकयतना 
गुरुजीची केन्ना केन्नाय अशी अवस्था जाता हें सत्यकामाक खबर आशिल्ले. 
थोड्या वेळान गुरूजी भानार येतकीच सत्यकामान घरा वचपाची परवानगी मागली. 
गौतम रुशीन reds, ““म्हजो तुका पुराय आशिर्वाद आसा. तुका, जैत मेळूं. ' 


जबाला निखटी गायिका नाशिल्ली. ती एक प्रतिभाशाली संगीत समीक्षीकय 


आशिल्ली. स्वरांचे विभ्रम तिका जशे जमताले तेच भशेन त्या विभ्रमाचें स्वरूप 
जाणून घेवपाकय तिका आवडटालें. संगीताविशीं उलोवपाक तिका खूब 
आबडटालें. ती संगीताविशीं एकदां उलोवपाक लागली म्हणजे तिचे दोळे स्वर 
पिल्ल्यासारके तरल जाताले आनी रोखडेच गंभीरय जाताले. अशे अवस्थेंत तिच्या 
तोंडांतल्यान सौदर्याचीं सुक्तांच भायर सरतालीं. एखाद्या अदृश्य श्रोत्याक उद्देशून 
उलयल्यासारकें ती विचारताली, “संगीत म्हणचे तूं कितें समजता? संगीत म्हणचे 
भाव. स्वरभाव. नादांचो भाव. नादांचो अणभव मनांत रूजून रूजून निर्माण जावपी 
भाव. संगीताचे नाद तरी कितले? सद्दां तुमी अनेक नाद आयकतात. ते नाद 
नासतात, ते फकत आवाज आसतात. पक्षांच्या रडपाचे, तुमच्या आमच्या 
उलोवपाचे. हे आवाज म्हणजे नादांचीं भ्रश्ट रूपां. निसर्गाच्या नादात, सैमाच्या 
नादांत जीवनाचे भ्रश्ट अर्थ ओतोवन chest तांची विटंबना. देवान विश्वाच्या 
जाग्यार नाद निर्माण केला आनी विश्वचरांनी ताका भश्टयलां. तुमकां खरो नाद 
आयकुपाक जाय? पूण ताका कान जाय. तुमी केन्ना न्हंयेच्या उदकाचो नाद 
आयकला? दोंगराच्या देंगणांतल्यान, माळावेल्यान, झाडां झोपांतल्यान व्हांवपी 
वाऱ्याचो नाद तुमी कोणें आयकला? दोंगराची दरड कोसळटा तेन्ना तिचो नाद 
तुमी आयकला? सरोवराच्या ल्हारांचो नाद केन्ना आयकला? साद्या कांनानी 
आयकल्लो नाद न्हय. आत्म्याच्या कानांनी आयकल्लो नाद. हो नाद आयकात 

आनी तुमकां सप्तसुरांचो विभ्रम आयकूंक येतलो. नादतत्वांचे विभ्रम आयकूंक 
येतले. या नादतत्वांची, नादतत्वांच्या रहस्याची उपासना केली म्हणजे संगीत 
जल्माक येता. मागीर स्वरांचो एक नवीनच अणभव येता. स्वर तुमच्या मुखार 
साक्षात उबे रावतात. तांकां आकार मेळपाक लागता. रूप मेळटा. कसलें तरी 
दिव्य तेज प्राप्त जाता. मागीर त्या दिव्य स्वरांचें पूजन सुरू करतात. संगीतमय 
पूजन, साक्षात्कारी पूजन, आध्यात्मिक पूजन. तुमच्या आत्म्याची विश्वात्म्याकडेन 
भेट जाता आनी मागीर स्वरांत विश्वात्म्याचें दर्शन जाता. विश्वमोहिनीचें दर्शन 
जाता. मागीर आध्यात्मिक साधना सुरू जाता. आतां हें संगीत तुमचें आमचें 
उरना. तें तुमच्या आमच्या परस खूब पयस वता.'' 

अशें उलयतां उलयतां जसो कितें जबालाकच परतत्वाचो स्पर्श जातालो. 
तिका जसो कितें विश्वात्म्याचों दिव्य नाद आयकुपाक येतालो. संगीत-समाधी 
लागताली. तिच्या तोंडांतल्यान अपूर्व, अननुभूत अशे स्वर, स्वरसंगम सुरू जावप. 
जबालाचें संगीत हें रूढ सांकेतीक संगीताच्या खूब फुडें बतालें. ताका एक नवीन 
स्वररूप प्राप्त जातालें. तातूंत केन्नाय एखाद्रो नवीन राग जन्माक येतालो. तिचें 
गायन म्हळ्यार एक स्वर्गीय किमया आसताली. संगीताच्या लोकांतली तपस्या. 
मात जबालाक ताचें भान आसनासले. ही तिची समाधी देवली कीं ती सामकी 
मुक्‍त जाताली. केन्नाय तिका घुंबळ येताली. तिच्या दोळ्यांतल्यान दुकां व्हांवपाक 
लागतालीं. केन्नाय ती एकटीच सोंगट्यांचो खेळ खेळटाली. केन्नाय शिवणकाम 
करताली. केन्नाय घरांत घरभर भोंवताली. केन्नाय नवीन घरशिरंगार सुरू करताली . 

खुबदां जबालाची ही संगीत समाधी गीतधवनाकडेन सुरू केल्ले चर्चेतल्यान 
अबतरताली. गीतधवन हो एक बऱ्या श्रेणींतलो संगीत तज्ञ आशिल्लो. पूण ताका 
जबालासारखी दैवी स्फुर्त नाशिल्ली. तरी ताका जबालाच्या स्वर्गीय संगीताची 
नाविन्यता आनी रूप जाणपाची शक्त आशिल्ली. उलयतां उलयतां जबाला गायन 
गावपाक लागली, गायनाच्या समाधींत frat सरली कीं तो ल्हवूच तंबोरो 
उखलतालो आनी तिचे बरोबर गावपाक लागतालो. गायतां गायतां तिच्या 
तोंडांतल्यान येवपी स्वरबंधाचें स्वरूप जाणून घेवपाचें, तिचे स्वररचनेचें व्याकरण 
जाणून घेवपाचें आनी तें मनांत सांठोबन दवरपाचे प्रयत्न तो करतालो . 

आवयच्या संगीतांतल्यान कितें तरी अकल्पित, लोकविलक्षण, भायर सरता 
हें सत्यकामाक फकत खबर आशिल्ले. पूण तातुंतलें स्वरूप जाणून घेवपाचें सामर्थ्य 
ताचेकडेन नाशिल्ले. 

गीतधवनाकडेन ती शक्ती आसा हें लेगीत सत्यकामाक खबर आशिल्ले. 
गीतधवनान आपले आवयची ही कला स्वरबध्द करून दवरची अशें सत्यकामाक 
सदांच दिसतालें. हें अशें दिसपाचें कारण म्हळ्यार सत्यकामाक खबर आशिल्ले 
कीं, आपले आवयची ही अलौकिक निर्मणी जर स्वरबध्द केली ना जाल्यार 
तिची ही कला तिचे समाधी वांगडाच संपुश्टांत येतली. 

एकदां गीतधवनाच्या संगीत विद्यालयाची वर्सुकी सभा आशिल्ली. हे सभेंत 
कांय शिश्यांचें गायन जातालें. मागीर तो स्वत: गितां म्हणटालो. तो जबाला 
सारको संगीताचो सर्ग SH करूक शकनासलो, तरी तो दर एका श्रोत्याक आपल्या 
गायनान खूश करतालो. सत्यकाम हे वर्सुकी सभेक केन्ना केन्नाय बतालो. आज 
ताका दिसलें कीं ते सभेक वच्चे आनी तो गेलो. गीतधवनाचें गायन सुरू जातकीच 
ताका कळून आयले कीं कालच आपले आवयन तिचे संगीत समाधींत जी रचना 
केल्ली तीच रचना तो आज हांगा आपली रचना म्हण सादर करतालो. ती रचना 
आयकून ताका खूब आनंद जालो. कारण, ताची आवय आपूण जावन ती रचना 
केन्नाच परतून म्हणपाक नाशिल्ली. हे रचनेची आपले आवयक आतां याद तरी 
उरल्या काय ना? हाचोय ताका दुबाव आशिल्लो. तरी गीतधवन आपले आवयची 
गीत रचना लक्षांत दवरून ती लोकांक सादर करता हेंच पळोवन सत्यकामाक खूब 
आनंद जालो. पूण हो ताचो आनंद चड वेळ उरलो ना! ती रचना सादर करतकीच 
गीतधवनान एक ल्हानशें भाशण केलें. त्या ताच्या भाशणांत ताणें ती रचना 
आपल्याक कशी सुचली हाचें काल्पनीक आनी असत्य आशें वर्णन केलें. ती 
रचना आपल्याक जबालाकडल्यान मेळळी हें सांगपाचें सोडच, तर जबालाचें 
नांव लेगीत ताणें आपल्या भाशणांत घेतलें ना. सत्यकामाच्या मस्तकाची रागाची 
शीर तट्टटली. तो थयच्यान उठलो आनी सरळ आश्रमाकडेन गेलो. 

सत्यकाम आश्रमांत पावलो तेन्ना थंय एक पाठ सुरू आशिल्लो. त्या पाठाच्या 
संदर्भात एका शिश्यान विचारलें. 

“गुरूजी, ही जी सरभोंवतणी सृश्ट दिसता तिचो आदार कितें?'' गौतमान 
सांगलें, “ब्रह्म होच सृश्टीचो आदार. '' 

हें आयकून शिश्यान परतें विचारलें, “ब्रह्म आनी सृश्ट ह्यो परस्पर विरोधी 
गजाली. तर एक दुसऱयाचो आदार कसो जाव येता? खरें म्हळ्यार ब्रह्मान सृश्टीक 
आदार दिवपाचो कित्याक?'' 

“हाची बारीक पटपासारकी जाप शंकराचार्यान दिल्या. हाची जाप जावन 
आसा 'लिलया wal?” 

ही जाप आयकून दुसर्‍या शिश्यान विचारलें, ' ब्रह्माक लिला जाता हाचो 
अर्थ किते? निर्विकार ब्रह्माक-लिला कशी बांदूंक शकता?'' हाचेर गौतम विचार 
करपाक लागलो. इतल्यात त्या शिश्यान फुडें tes, ' गुरूजी, क्षमा कर. पूण 
म्हाका हो वेदांत तत्वगिन्यानांतलो सगळ्यांत Sal दोश कसो दिसता. म्हाका 
दिसता. कर्म सिध्दांतान घुस्पल्ली ही सृश्ट निर्गुण निराकार ब्रह्माच्या प्रमेयांतल्यान 
येवंकूच शकना. प्रस्न म्हळ्यार, खंयच्याय प्राण्याक पयलो निर्माणूच कित्याक 
करता? आनी निर्माण जालोच जाल्यार ताणें पयलीं अपकर्म कित्याक म्हण 
करप??? 

गौतमाची मुद्रा आनीकूय गंभीर जाली. विचारमग्न जाली. आश्चर्य, कवतूक, 
आनंद, अभिमान हे तरेचे भाव ताचे ASA एका फाटल्यान एक उदेवंक लागले 
आनी गौतमान ताका दिनवास दिवपाच्या सुरांत म्हळें, “'तुवें जे मुद्दे बयर काडले 
ते म्हाका लेगीत नवीनच आसात. Bld आज मेरेन हे नदरेन विचार करूंक नाशिल्लो. 
म्हाका दिसता, आमच्या आश्रमाचे येता ते सप्तकी बसकेंत ह्या विशयाचेर तूं 
तुजे विचार ais.” 

सत्यकामान ते आयकलें. ते बराबर गीतधवन आनी गौतम रूशिच्यो परस्पर 
विरोधी मुर्त्या ताचेमुखार उब्यो रावल्यो. तो तें आयकून गौतमाकडेन उलोवपाक 
रावनासतना थेट घरा वचपाक लागलो. 


बेलापान/२१ 


धर्मपाद बुध्दधर्मी आशिल्लो. ताका बौध्दधर्माचो खूब अभिमान 

आशिल्लो. बौध्दधर्म म्हळ्यार अहिंसा आनी शिवराक जेवप हें ताचें सादें 
समीकरण आशिल्ले. जबालेक ताच्या शिवराक आग्रहाची मजा करपाची केन्ना 
केन्नाय उर्मी येताली. तेन्ना ती तो येवपाचो आसा म्हण कळतकीच नुस्त्याचे एक 
एक सुवादीक जिन्नस करताली आनी ते जिन्नस कितले रूचीक जाल्यात तें 
सांगून ती तोंडांत रूच हाडटाली. 

जबाला संगीत गायना इतलीच पाक कलेंत हुशार आशिल्ली. तिचे पाक 
कलेचो तिका भोवच अभिमान आशिल्लो. पाक साधना आनी संगीत साधना 
ह्यो दोनीय गजाली तिच्या आत्म्याची उर्बा आशिल्ल्यो. स्वयंपाक' ह्या उतरांतलो 
स्वयं म्हळ्यार स्वता' ह्या उतराचेर तिचो चड भर आसतालो. देखून ती स्वता 
खावपा जेवपाचे जिन्नस करताली. संगीता भशेनूच तिका स्वयंपाक ह्या विशयाचेर 
उलोवपाक आवडटालें. तीणें सदांच सांगताली, *संगीतांत जसो शांत रस तसो 
स्वयंपाकांत जिव्हारस'' - हो frat निमणो निकश आसतालो. कुडीक जशें 
रगत तशें संगीताक स्वर. खावपाच्या जिनसाक जसो सुवाद आसता, तसो स्वराकूय 
सुवाद आसता. '' 

ती अशें कितेय उलोवंक लागली म्हणटकीच धर्मपाद म्हणटालो, “हे सगळे 
जिन्नस नुस्त्या मासाचेच आसपाक जाय असोच तुजो आग्रो कित्याक?' 

तेन्ना ती ताका हांसून सांगताली, “प्रत्येक गजालीक जीव हो आसताच. 
संगीतांतल्या दरएका रागाक ताचो जीव स्वर आसताच न्हय? म्हणजेच दरएका 
स्वराक आपापलो जीव आसताच न्हय? निर्जीव स्वरांनीं संगीत तयार जावंक 
शकता व्हय? ' अशें म्हणून ती मात्शी ओगी रावताली आनी परतून हांसत 
म्हणटाली, 'नाय जाल्यार तुजोय जीव नुस्त्यांतूच अडकून पडला न्हय?' 

धर्मपाद नुस्त्या विशयांत एक फामाद जाणकार आशिल्लो. नव्या नव्या 
ुस्त्यांची निर्मिती घडोवन हाडप आनी त्या नुस्त्यांचो प्रचार करप हो ताचो आवडटो 
छंद आशिल्लो. ह्या ताच्या आवडट्या Ser खातीर ताणें एक व्हडलें उदकाचे 

तळेंच बांदून घेतिल्लें. त्या तळ्यांत नुस्त्याक लागतल्यो सगळ्या तरांच्यो सुखसोयी 
तयार करून घेतिल्ल्यो. ह्या तळ्यांत तो एकदम दुर्मीळ जातीचें नुस्तें हाडून 
सोडटालो. ह्या नुस्त्या पासून तो नवें तरेचें नुस्तें शास्त्रोक्त पध्दतीन तयार करतालो. 
ह्या तळ्याचे देगेर बसून तांतल्या नुस्त्याची गती आनी स्थिती हांचें सौंदर्य पळयत 
बसपाचें ताका पिशें आशिल्लें. अजापाची गजाल म्हळ्यार नुस्त्याचो आनी बौध्द 
धर्माचो संदर्भ तो त्या नुस्त्याच्या राहणीमानांत पळयतालो. ताच्या मनांत दरएक 
qed बुध्दाचे कृपेचें एक अप्रूप. विंगड विंगड जातीचें, रंगांचें, दोळ्यांचें, पाखांचें, 
आकाराचे नुस्तें बुध्दाच्या कृपेचो विलास अशें ताका भासतालें. एकदम थंड- 
स्तन्द, गतीशून्य जावपी नुस्तें तर ताका बौध्द भिक्षुंच्या ध्यानाची याद करून 
दितालें. 

अशें जर कितेंय आसलें तरी तीं नुस्तीं सौंदर्याचे विलास हातूंत कांय दुबाव 
नाशिल्लो. ताचें एक-एक रूप म्हळ्यार सौंदर्याचो एक -एक नमुनो. अकस्मात 
सूर मारपी नुस्ते, वर्तुळाकार फिरपी नुस्ते, उदकाच्या ceri बरोबर क्रिडांच्यो 
आनंद लहरी निर्माण करपी नुस्तें, नुस्त्यांचीं हीं अशे तरेन वागपाचीं वेगळीं वेगळीं 
रुपां पळयत जाल्यार चैतन्याची एक एक क्रिडाच भासताली. हीं नुस्तीं जेन्ना 
एकामेकांक तेंकून भोंबतालीं, केन्नाय एकामेकांचेर राग काडटालीं, केन्नाय 
उदासिनता दाखयतालीं, सख्य, स्नेह, प्रेम उक्तायतालीं, तेन्ना सैमाक आपल्या 
चैतन्याचे दशावतार दाखोवपाची लहर आयली, अशें दिसतालें. 

ह्य नुस्त्यांचे तळयेचेर जी शांतिकाय नंदताली, ती ह्या चैतन्यांत शेणिल्ल्या 
जलदेबतांचीच समाधी असो भास जातालो. त्या तळ्याचें निर्मळ उदक, शांत 
उदकांत आपशींच प्रगट जावपी झरे, त्या agai त्या उदकाक दिल्लो मुळावो 
प्रत्यय - शांतीची हीं विमल प्रतिबिम्बांच कशीं दिसतालीं. तळ्याचे देगेर सुंदर 
बनश्री, तिची नवकोमल पालवी, तिचेवेलो dat आनी फुलां, ह्या सगळ्यांचें, 
त्या उदकांत सुंदर प्रतिबिम्बा दिसतालीं. 

धर्मपालाक ही सगळीं सोबितकाय म्हळ्यार बुध्दाच्या अंतस्कर्णांत 
विश्वशांतीचें जें विशाल सपन नंदतालें ताचीं रुपा कशें दिसतालें. खरेच तें ad 
म्हळ्यार कसलें तरी वैश्वीक वा विश्वातीत शक्तीचें एक सुमधूर सपन अशें 


बेलापान/२३ 


भासतालें. रातचे, ह्या सपनाचे जे रंग दिसताले ते तर सामके पिशें लायताले. ह्या 
तळ्याच्या कांठांनीं धर्मपालान खुबशे धाकटे धाकटे चिच्यांचे खांबे उबारिल्ले. 
ह्या खांब्यानीं नंदादीप दवरपाची वेवस्था केल्ली. ह्या नंदादीपांचो उजवाड उदकाच्या 
पृश्ठभागार भांगराचो लेप कसो पातळटालो. धर्मपालाक पुनवेचे रातीचें खूब म्हत्व 
दिसतालें. ताच्या मतान पुनवेची रात म्हणचे जलदेवतांचो महोत्सव. पवीत्र 
महोत्सव. कारण बुध्ददेव पुनवेक जल्मलो म्हूण धर्मपाद म्हणटालो बुध्दाच्या 
आगमनान पुनवेच्या चंद्राचो कणान कण पवित्र जाता. त्या दिसा बुध्दाचे कृपेन 
चंद्र प्रकाश अमृतच प्राशन करता. ह्या अमृताचें दर पुनवेक तळ्यांत आनी उदकांत 
शिंचन जाता. आनीक ह्या दिव्य अमृताचें प्राशन करपाक जलदेवता तळ्याच्या 
पृश्ठभागार येतात आनी सगळें तळें पावित्र्यान भरून उडयतात, अशें धर्मपादान 
एक आगळे वेगळें तत्वगिन्यानूच तयार केल्लें. देखुनूच दर पुनवेक तो तळ्याचें 
उदक निवळ करून घेतालो आनी त्या जलदेवतांचें पुजन करपाक तो दर पुनवेक 
हाजीर आसतालो. 

आपल्या ह्या तत्वगिन्यानाचें उत्साहपूर्ण कथन जबालाक धर्मपादान तिच्या 
घरा Gaal केल्लें. सत्यकामानय तें खूब फावटी आयकल्ले. धर्मपाद नुस्ते पोसता 
म्हण ताचेविंशीं सत्यकामाक आदर आशिल्लो. ताका स्वताक लेगीत त्या 
तळ्याकडेन वतकच एक प्रकारची शांती मेळटाली. पूण ह्या दिसांनी सत्यकाम 
अस्वस्थ आसल्याकारणान त्या तळ्याकडेन वचपाचें ताच्या मनांत लेगीत आयलें 
ना. 

नाय जाल्यार तो खूब अस्वस्थ जातकीच घरा भायर सरतालो आनी वाट 
दिसता ते दिकेन चलपाक लागतालो. खूब खूब भोंबतालो. आज तो असोच 
धर्मपादाच्या जाण्टेल्यांच्या तळ्याचे देगेन चलतालो. धर्मपादाचें तें तळें शेजारच्या 
राज्यांत लेगीत पातळिल्ले. तळ्याच्या त्या भागाचेर त्या राज्याचें स्वामित्व 
आशिल्ले. तरी त्या भागाविशीं लेगीत धर्मपाद आस्था दाखयतालो. आपल्या 
बौध्द संस्कारांनी शुध्द जाल्लें तळ्याचें उदक त्या सरोवरांत बता, तोच त्या 
सरोवराच्या जलसंचयाचो मुखेल आदार आसा, अशें ते आस्थेचें कारण तो 
सांगतालो. 

तळ्याचे देगेन खूब चलतकीच सत्यकामाक तळ्याच्या एका कांठार एकेकडेन 
खूब गर्दी दिसली. ती गर्दी पळोवन ताच्या लक्षांत आयलें कीं तो चलत चलत 
दुसर्‍या राज्यांत पावला. ते गर्देत ताणें धर्मपादाच्या एका नोकराक पळयलो. ताका 
थंय पळोवन ताचें कुतूहल जागृत जालें. हो नोकर हांगा कितें करता आसुंये? त्या 
नोकरान आपणाक पळोवचो न्हय वा ताका सत्यकाम थय आयिल्लो, हें कळचें 
न्हय म्हण सत्यकाम एका झाडाकुशीन लिपलो आनी थंयच्यान ती गर्दी थंय 
कित्याक जमल्या हें बारकायेन पळोवपाक लागलो. 

थंय गर्दी जमलेली ती जाळें घालून नुस्तें धरपी नुस्तेकारांची. तो नोकर आनी 
तांचो मुखेली एकामेकाकडेन ना हय करीत उलयताले. शेवटाक त्या नोकरान त्या 
मुखेल्याच्या खांद्यार हांसत हात दवरलो. हात दवरतकीच त्या मुखेल्यान हांसत 
आपल्या बोल्सांतल्यान एक पिशवी काडली आनी त्या नोकराच्या हातांत दिली. 
नोकरान ती पिशबी उगडली आनी तातुंतल्यो मुद्रा मेजल्यो. मुद्रा मेजून जातकच 
त्यो परतून पिशवेंत घाल्यो आनी म्हळें, “at, तर हांव येतां.' मुखेल्यान ree, बरें 
आमचो सलाम धर्मपादाक दी. फुडले खेपे आमी ताका हाच्यापरस चड मुद्रा 
दिवपाचो प्रयत्न करतले म्हण सांग. पूण ताणें सांगलें ते भशेन हे तळयेंत आनीक 
तरेकवार नुस्ती पैदास करपाक जाय. '' 

“qt सांगपाचें जाल्यार धर्मपाद आजूच सकाळीं खंयच्यातरी राज्यांत गेला. 
नवे तरेच्या नुस्त्याचीं पिलां हाडपाक. तुमी कांयच भिवनाकात. pss खेपे तुमकां 
हाच्याकय नवे तरेचीं नुस्ती मेळटलीं. बरें, हांव येतां.'' म्हूण तो नोकर वचपाक 
लागलो. 

नुस्तेकार थयच रावन बाकिच्या नुस्तेकारांकडेन उलयत रावलो. तांच्या 
उलोबण्यान सत्यकामाक कळ्ळें कीं ते नुस्तेकार रातचे वेळार आपलीं जाळीं 
घालून त्या तळ्यांतलीं सगळीं नुस्तीं धरून बाजारांत विकपाक व्हरताले आनी हें 
Te ब्हरपाकूच त्या लोकांनीं धर्मपादाच्या नोकराकडल्यान धर्मपादाक पयशे 
दिल्यात. 

हें सगळें पळोवन आनी आयकून सत्यकामाचें आनीक एक सपन भंगलें. हे 
घडणुकेबरोबर आपल्या बापायचो सोद घेवपाची ताची आस्त सासणाची संपुश्टांत 

आयली. तो खूब बेचैन जालो. दिशाहीन चित्तान परत घरा आयलो आनी थंयच्यान 
तडक गौतमाकडेन गेलो. गौतमाचें दर्शन जातकीच ताका आस्वासन मेळटालें. 
आज तर ताका गौतमाच्या आस्वासनाची भोवच गरज आशिल्ली. ताच्या 
दोळ्यांमुखार तर आज एक SS शून्य उबे राविल्लें. त्या शुन्याचो कसोय तरी 
भेद जावपाक जाय आशिल्लो आनी त्या शुन्याचो भेद फक्त गौतम रुशीच करूंक 
शकतालो.. 

आश्रमाच्या मुखेल दाराकडेन ताका एक अनपेक्षीत दृश्य दिसले. थंय एका 
झाडाक एक घोडो बांदिललो आनी एक राजसैनिक दुसर्‍या एका घोड्याक धरून 
उबो आशिल्लो. तो त्या घोड्याक आनी राजसैनिकाक पळोवन अजापलो. तेच 
स्थितींत तो आश्रमांत भितर सरलो. गौतमाचे झोपडे म्हऱ्यांत पावतकीच ताका 
गौतम उलयल्ल्याचो आवाज आयकूक आयलो. गौतम भितर कोणाक तरी 
सांगतालो, “म्हाका खूब वायट दिसता, तरीय हांव हें काम करूंक शकना. 
राजपुतांक हांव शिकोवपाक तयार आसां, पूण ते ह्या आश्रमांत आनी तेंय बी ह्या 

` आश्रमाच्या नेमाप्रमाण. म्हजेकडल्यान तांकां शिकून घेवपाक जाय जाल्यार 
राजपुतांक हांगा म्हज्या आश्रमांत रावचें पडटलें आनी आश्रमाचे जीवन पध्दतीचो 
स्विकार तांकां करचो पडटलो.' 

“रुशीवर्य, हांव शिकोवपाचें उलयता तें राजकुमारांचें.'” 

“ह्या आश्रमांत कोणूच राजकुमार नासता वो कोणूच दास नासता. हांगा 
सगले विद्यार्थी आसातात.'” 

“तशी राजाज्ञा आसली जाल्यार?" 

“हो आश्रम फकत आपलेच आज्ञेक वळखता.'” 

“ही तुजी निमणी जाप अशें हांव समजूं?" 

“Sa, हांवें जें कितें सांगलां तें तूं स्पश्टपणान राजाक सांग आनी दुसरी 
गजाल, हांव हो आश्रम बंद करून हांगासरल्या शिशयांक घरा धाडून राजवाड्यांत 
येवंकूच शकना.राजाच्या राजपुतांक हांगाच येवन शिकचें पडटलें.'' 

“हाचो परिणाम -"' 

“ह्या आश्रमांत सगळे नेम सगळे परिणाम जमेक धरून तयार केल्यात! ' 
गौतमान म्हळें. 

तर. 

गौतम रुशी त्या उलयतल्याक आपले झोपडेच्या भायर सोडपाक आयले, 
तेन्ना ताका पळोबन तो राजमंत्री आशिल्ल्याचें सत्यकामाच्या लक्षांत आयले. 


थोड्या दिसांनी तोच राजमंत्री सत्यकामाच्या घरा जबालेक मेळूंक 


आयिल्लो पळोवन सगळ्या तरांच्यो सत्यकाम थोडो भियेलो आनी खुबसो अस्वस्थ 
जालो. 

जबालेन मंत्र्याचें स्वागत केलें आनी कित्याखातीर आयला म्हण विचारलें. 

मंत्र्यान सांगळे, 'नवदीप राजाचे दोन राजदूत आमच्या राज्यांत आयल्यात. 
ते दोगूय राजवाड्यांत रावतात. ह्या राजदुतांच्या सन्मानाखातीर तूं राजवाड्यांत 
येवन तुजो संगीताचो एक कार्यक्रम सादर कर अशी राजाची विनंती आसा. 

“अशी विनंती आज मेरेन कोणेंच म्हजेकडेन केली ना. हांव वर्सुकीं एकदां 
राजगृहांत आनी एकदां आमच्या देवळांत गायन करतां. हाचेबगर हांव भायर 
केन्नाच गायन करिना. आमच्या घराण्याची तशी पध्दत ना, हें तुकाय बरें खबर 
आसा.” 

“Sel तुका आडवाद करचोच पडटलो.'' 

““आडवाद करपाची आमची परंपरा ना. 

' राजाखातीर आनी राज्याच्या कल्याणाखातीर खूब फावटीं आडवाद करचे 
पडटात. ह्या राजदुतांक खूश दवरप हें राज्याचे नदरेन खूब म्हत्वाचे आसा. 

““हांव म्हज्या घराण्याचे परंपरेभायर वचूक शकना. 

' "राज्यांतल्या लोकांच्या कल्याणा खातीर तरी तुका येवचें पडटलें. आमी 
आमच्या लोकांक देव मानतात. ह्या देवांखातीर खुबदां आमी राज्याचे संकेत 
लेगीत मोडटात. ही राजनीती आसा.'' 

“म्हाका राजनीती कळना. पूण म्हाका म्हज्या घराण्याची नीती कळटा.'' 

“ऋहाका गणिकेच्या घराण्यांत नीती आसता हें आज मेरेन खबर नाशिल्लें. 

हैं आयकनाबरोबर जबाला फट्ट करून उठली आनी रागान म्हळें, आमचें 
घराणें गणिकेचें न्हय, हें तुका खबर आसपाक जाय आशिल्ले. आमचें घराणें 
अप्सराकुलोत्पन आनी ह्या घराण्याचे प्रतिश्ठेक धपको लागिल्लो म्हाका मान्य 
ना 

“तीन दादल्यांक घेवन रावपी आनी वावुरपी बायलेची प्रतिश्ठा अलौकिकूच 
म्हणची पडटली. 

““हय, अप्सरेच्या अवतारांतल्यान जल्मल्ले हें घराणें खत्यांनींच अलौकीक 
आसता. हेच अप्सरेन सर्गांत तीन गंधर्वांचो घोव म्हण स्विकार केल्लो. देखूनच 
आमचें घराणें परंपरेन तीन सहचर स्विकारता आनी तेय बी विशिश्ट कुळांतले 
आनी प्रतीचे. '' 

“हांव हांगा तुज्या घराण्याची आनी सहचरांची चर्चा करपाक येवंना. राजाज्ञा 
कळोवपाक आयलां.'' 

“राजाज्ञा? एक लक्षांत दवर, जे अप्सरेची परंपरा आमी चलयतात ते अप्सरेन 
खुद्द देवांच्या राजाचे - इंद्राचे आज्ञेक न्हयकार दिल्लो आसा. इंद्राची आज्ञा 
पाळ्ळी ना म्हण ताणें तिका शिराप दिलो. तो शिराप तिणें खुशयेन स्विकारलो 
आनी ती अप्सरा शिरापा प्रमाण हे धर्तरेचेर आयली. ते अप्सरेचे आमी वंशज हें 
तूं विसरू नाका. तिणें जी नीती घाली तीच नीती आमी पाळटात. तोच आमचो 
धर्म. तुजे इत्सेक नकार दिवचो पडलो, era म्हाकाय वायट दिसता. पूण हांव 
आमचे नीतीभायर कांयच करूंक शकना.'” 

“ही म्हजी इत्सा न्हय. मंत्रीमंडळाचीय न्हय. तर ही राजाज्ञा आसा. 

“आमचें घराणें फकत धर्माज्ञा मानता आनी पाळटा. कूळ आज्ञा सोडून 
सगळ्यो आज्ञा आमकां गौण, अशी आमच्या कुळान आमकां शिकवण दिल्ली 
आसा. म्हण हांव ही राजाची आज्ञा पाळपाक शकना. राजाक दिसताच जाल्यार 
राजान त्या दोनय राजदुतांक म्हज्या घरा धाडचे. हांव तांकां गायनान खूश दवरपाचो 
प्रयत्न करतां.'' 

“एके गणिकेच्या घरा हे राजदूत येत अशें तुका दिसता व्हय?” 

“हें पळय, हांव अजून मेरेन तुजे लागीं बरे भाशेन उलयलां. आनी तूं येत 
सावन म्हजीं आनी म्हज्या घराण्याची कुतां काडीत आसा. म्हजीं कुतां काडपाचो 
हक्क हांवें अजून पसून कोणाकच दिवना. आनी दुसरी गजाल, तूं ज्या घरांत 
येबन उलयता तें हें घर गणिकेचें न्हय. आनी तूं गणिकेकडेन उलयना हें लेगीत 
मतींत दवर. तूं आतां जे व्यक्‍ती कडेन उलयता ती व्यक्ती एक अप्सरा कुलभूषण 
जावन आसा, हें ध्यानांत दवर.'' 

जबालाच्या सडेतोड उतरान आतां उजो प्रगट जाल्लो. हैं मंत्री महाशयाक 
कळळें म्हण. तो थंय एक खीण देखून रावलो ना. 

एका राजमंत्र्यान आपले आवयक गणिका red, हाचो भयंकर राग 
सत्यकामाक आयलो. पूण तेचबराबर आवयचो खूब अभिमान दिसलो. थोडे 
दिसापयलीं गौतम गुरुजीन ज्या तेजस्वी शब्दांनी ह्याच मंत्र्याक न्हयकार दिल्लो, 
त्याच तेजस्वी उतरांचें दर्शन ताचे आवयच्या तोंडांतल्यान जाल्ले. 


सत्यकाम दुसर्‍या दिसा गौतम रुशीकडेन गेलो. गौतमाकूय 
सत्यकामाबद्दल एक आत्मियताच दिसपाक लागिल्ली. सत्यकामाची बेचैन मुद्रा 
पळोन ताणें विचारलें, 'कितें जालें?” 
सत्यकामान त्या मंत्र्याचो आनी आपले आवयचो संवाद गौतमाक सांगलो. 
“gal अभिमान दिसपासारकीच तुजी आवय वागली. तिका 'गणिका' 
म्हण हिणसावन त्या मंत्र्यान आपल्या पदाचो गैरवापर केलो. ताच्या वागण्यात 
शुद्रता, अज्ञान आशिल्ले. आपले घोव म्हणून मानिल्ल्या दादल्यांक आपर्णे शरीर 
अर्पण केले तातूंत अनुचीत अशें fad घडलें? आपल्या कुळाचो धर्म तिणें जुस्ता 
जुस्त पाळळो. ate इंद्राचो शिराप आपखोशयेन स्विकारपी एके तेजस्विनीच्या 
कुळाक सोबता आशे इर्शनूच तुजी आवय वागली. आनी तरीय तिचें स्रेश्ट वैशिश्ट्य 
आसा तें वेगळेंच.'' 
“तें aad?” 
“*सहचरांक तिणें आपलें शरीर दिलां आसूये. पूण तिणें आपलें मन, आपलो 


बेलापान/२९ 


आत्मो स्वतंत्र दवरलो. तुजे आवयचें संगीत हें तिच्या आत्म्याचो विलास. 
आत्म्याचो हो ठेवो तिणें दुसऱ्याचे सुवादीन करपाक न्हयकार दिलो. सहचरांच्या 
सुवादीन आपलें शरीर करपांत तिणें आपल्या कुळाचो धर्म पाळ्ळो. पूण शेवटाक 
शरीर नाशवंत आसता, फकत आत्मो अमर आसता. आपल्या आत्म्याचो विलास 
राजसत्तेच्या सुवादीन करपाक तिणें न्हयकार दिलो, हातूंतच तिची अम्लान 
तेजस्विता दिसली. तुजे आवयन आपलो आत्मो स्वतंत्र आसा, स्वनियत आसा, 
हाचो प्रत्यय हाडून दिलो. तिका आतां राजसत्तेकडल्यान एखाद्रो कितेंय उपदव्याप 
जायत, पूण शेवटाक तिका सदगतीच मेळटली. शिवाय मनशाक सदवर्तनाचो 
निर्विवाद धडोय दिलो, हाचें श्रेय लेगीत इतिहास तिकाच दितलो.'' 

“गुरुजी, तुवें लेगीत कांय दिसां पयलीं त्याच मंत्र्याक असोच न्हयकार 

“हय, तें लेगीत एक व्रतपालनच आशिल्ले. 

“ब्रतपालन?'' 

“हय, आश्रमाचींय कांय ब्रतां आसतात. तुजे आवयच्या ब्रताभशेन. 

आपली आवय आनी गौतम गुरुजी हांच्यांतलें सारकेंपण सत्यकामाच्या 
मनांत पर्थून एकदां आयलें. थोडो वेळ विचार करून ताणें विचारलें, 

“पूण हाका लागून राजाचें वायटपण निर्माण जातले न्हय? 

“जायतय बी, कांय सांगपाक जायना. पूण धर्मपालनाखातीर अशीं आव्हानां 
पेलपाक पडटातच. तीं स्विकारप हेंच खरें धर्मपालन. फकत ताचो उप्रांत हुस्को 
करिना जातकच जालें. मन मुक्‍त cats, निर्वेध दवरलें जाल्यार त्रास लेगीत 
जायनांत. बरें हें सांग, तुका तुज्या बापायचो सोद छागलो? 

“sq.” अशें जरी सत्यकामान Fees, तरी त्या आवाजांत भंय आशिल्लोच. 

गौतमाक थोडें अजाप दिसले. तेय परस ताका चड कुतूहल दिसले. ताणें 
रोखडेंच अधिरतेन विचारलें, “कोण तो?” 

सत्यकाम खीणभर निशब्द जालो. पूण मागीर विलक्षण निर्मळ स्वरांत ताणें 
Teo, “गुरुजी, म्हजो बापूय! अशें म्हजें मन म्हाका सांगता.” 

“fend?” गौतमान एकदम अजापीत जालो आनी ताणे रागान म्हळें, ' तूं 

कितें उलयता, सांगता, ताचो अर्थ तरी तुका खबर असा? 

“रुशीवर्य, हांव खरेंच त्या अर्थान म्हणना. तो अर्थ म्हत्वाचो न्हय, हें Ja 
म्हाका आतांच सांगलां. हाचे परस एक श्रेश्ट धर्म आसा अशें तुरवें म्हाका आतांच 
सांगलां. त्या Ave अर्थानूच तूं म्हजो बापूय अशें हांवें म्हळां.'' 

गौतम रुशी शांत जाले. आंगाच्या फकत निरागसतेखातीर एकदां आपल्याक 
मेळिल्ल्या सत्यकामांत प्रतीत जाताली ती ही नवीन प्रगल्भताय पळोवन गौतम 
चकीत जालो. प्रसन्नय जालो. एके नवे मायेचे भावनेन ताणें विचारलें, “तुजे 
आवयच्या तिनूय सहचरांमदलो कोणूच तुजो बापूय जावंक शकना अशा निर्णयार 
तूं कसो पाबलो?'' 

“गुरुजी, स्वताच्या भुरण्यांप्रमाण पाळिल्ल्या शेंवण्याच्या पिलाक दुडवांखातीर 
विकपी resi बापूय जावंक शकता? दुसऱ्यान रचिल्ले संगीत स्वताचें म्हण 
मिरोबपी म्हजो बापूय जावं येत? अहिंसेच्यो गजाली सांगत सांगत स्वता पोशिल्लें 
qed खारव्यांक दुडबांखातीर विकपी test बापूय जावं येत? ह्या सगळ्या 
घड़णुकेचीं उत्तरां म्हाका रोखडीच तुमच्या वागण्यांत पळोवपाक मेळळीं. विशेश 
सांगपाचें म्हळ्यार तुमी प्रत्यक्ष राजाज्ञेक न्हयकार दिलो आनी त्याच तेजस्वी 
आकाराचें दर्शन म्हाका म्हजे आवयंत दिसलें. म्हज्या आवयच्या न्हयकाराचो 
जो अर्थ तुमी म्हाका सांगलो, तातूंत हांव आनीकूय भाराबन गेलों. तुज्या आनी 
आवबयच्या न्हयकाराचो अर्थ म्हणचेच, आत्मधर्म पालन अशें हांव मानतां. म्हजे 
आवयन जशें सहज अंतस्फूर्त आवेगान न्हयकारले, तशेंच तुवेय केलें. Ta अशें 
दर्शन घडटकीच हांव दुसर्‍या कोणाक बापूय म्हणून स्विकारूक शकतां व्हय?'' 

गौतम रुशी तें आयकून खूब प्रसन्न जाले. ताचे मुद्रेर पितृत्वाची माया 
फांकिल्ली. सत्यकामाक aha घेवन, घट्ट पोटाकडेन धरून गौतमान tea, 

“faa म्हणून तुजो स्विकार हांवें हाचे पयलींच केल्लो. आतां तुजो हांव म्हजो 
पूत म्हण स्विकार करतां.'' 


बेलापान/३१ 


जिवीताचें दर्शन 


वाजश्रवस रुशीन एक दीस भटांक आपोवन, तांची शास्त्रोक्त पध्दतीन 


पुजा केली आनी. आपल्या आश्रमांतल्यो आशिल्ल्यो नाशिल्ल्यो गायो तांकां 
दान deat. चालीरितीप्रमाण त्या भटांनी रुशीक आशिर्वाद दिले आनी ते गायो 
घेवन गेले. 

वाजश्रवस रुशीक धन्य Seca सारखें दिसले. ह्या जोडलेल्या पुण्याच्या 
बळार ताका येवपाच्या मृत्यूकडेन तो स्वस्थ, समर्पित, शांत चित्तान पळयत 
चिंतपाक लागलो. आज मेरेन ताणें ब्राहमण धर्माचें पालन चुकनासतना आपल्याक 
तांकता ते भशेन व्यवस्थीत केल्लें. तरी आपूण मरतकीच सर्गात वतलों काय 
नरकांत वतलों हें चितप ताका सतायतालें. पूण ताणें दिल्ल्या गायांच्या दानान 
ताचेभितर विश्वास निर्माण केलो. आतां तो मुक्तीची आत्मविश्वासान वाट 
पळोवपाक लागलो. एके तरेचें नितांत समाधान ताच्या वागण्यातल्यान व्यक्त 
जावपाक लागलें. 

पूण ताचो चलो नचिकेत हाका आपल्या बापायचें तें समाधान असह्य जालें. 
कारण तें दान भाकड गायांचें आशिल्ले. त्या दानांत ताका फटींगपणां दिसून 
आयलीं. असल्या कपटी दानान मुक्तीची आस धरपी आपल्या बापायचो ताका 
राग आयलो. ह्या दानाची ताका वीट आयली. 

ताणें बापायक विचारले, ' बाबा, तुवें दान म्हण भटांक आमच्यो सगल्यो 
गायो दिल्यो, आतां तूं म्हजे दान कोणाक करतलो ? 

नचिकेताच्या उलोबण्यांत राग आशिल्लो. तो राग वाजश्रवसाक जाणवलो, 
तरी तो कांयच उलयलोना. भितरल्या भितर घुस्मटून ओगी रावलो. पूण नचिकेत 
ओगी रावलो ना. “आतां तूं म्हजें दान कोणाक करतलो?' हो एकूच प्रस्न परतून 
परतून तो आपल्या बापायक करपाक लागलो. 

तो प्रस्न आयकून आयकून बापायची सहनशक्‍त सोंपली आनी ताणें तिडकीन 
म्हळें “हावे तुजें मृत्यूक दान केलें म्हण समज. आतां चल वच हांगासरलो.'' 

खरें म्हळ्यार तपश्चर्येत पुनीत जाल्ल्या ब्राहमणाचें हें वाक्य तोंडांतल्यान येना 
बरोबर नचिकेत थंयच्या थय मरून पडपाक जाय आसलो. पूण तशें कांय जालें 
ना. कारण त्या ब्राह्मणान दिल्ल्या मिथ्या दानान ताची पुण्याय उणें केल्ली. चलो 
जितो उरलो आनी त्याच वेळार ताची पुण्याय उणी जाली, हांचो साक्षात्कार 
ताका जालो. तो हें पळोवन अस्वस्थ जालो. 

तर नचिकेताच्या तोंडार फकत निरागस कुतूहल आशिल्ले. ताणें शांत आनी 
निर्मळ स्वरान विचारले, “asl जाल्यार हांव चल्लों मृत्यूसरीन. मृत्यू खंय रावता तें 
म्हाकां सांग. 

चल्याच्या शांतपणान बापायची तिडक अदीक वाडली. ताणें रागिश्ट 
आवाजान म्हळें, “ते म्हाका कित्याक विचारता? तो खंय रावता तें तूच सोदून 
काड.'' 

नचिकेतान पयलींच्याच शांत आवाजांन विचारलें, ''खंयचे दिकेक सोदूं?'' 

“gent जाय ते दिकैन वच. दक्षिणेक जाल्यार दक्षिणेक.'' बापायन तिडकून 
म्हळे. 

तें आयकून नचिकेत उठलो. ताणें प्रवासाची झोळी खांकेक लायली, हातांत 
बड़ी घेतली, पायांत जोतीं घालीं, बापायक नमस्कार केलो आनी दक्षिणे व्हटेन 
चलपाक लागलो. 

हें पळोबन बापायक आपणे कितें केलें, fed उलयलों ती सगळें लक्षांत 
BAS. ताणें एकदम ted, “नचिकेत, राव”, 

तेन्ना ताचे ओंठ थरथरताले, ताळो सुकिल्लो म्हण ताचे 'नचिकेत राव' हे 
शब्द तोंडांतल्यान सारके स्पश्ट आवाजां भायर सरलेनात आनी सरलेलेय जाल्यात 

ताचो कांय परिणाम जावंचो नासलो. नचिकेताचें थंय लक्षूच नाशिल्लें. मरणाचो 
विचार आनी तातुंतूच भर म्हण चार वर्सा पयलीं मेल्ले आवयचे यादीन ताचें 


चित्त Gad खंय व्हेल्ले. 


नचिकेत चलत आशिल्लो. ताचीं पावलां पडटाली. पूण चित्त मृत्यूच्या 

विचारांत मग्न जाल्ले. ताचे आवयचो जाल्लो मृत्यू इतलीच मृत्यूची वळख 
नचिकेताक आशिल्ली. पूण तेन्नाय नचिकेताक 'मृत्यू' दिसूंक नाशिल्लो! तेन्ना 
ताका पळोवपाक मेळिल्लें तें फकत ताचे आवयचें थंडगार जाल्लें शरीर. हाचे 
भायर ताका याद जाताली ती आनीक एक गजाल. आईचे जिणेची वात पालवचे 
पयलीं तिणें ताचेर आर्त आवेगान घातिल्ली ती नदर. ती नदर म्हणजे 
उजवाडांतल्यान किण्ण काळखांत भितर सरता, तशी दुश्टी ताच्या अंतस्करणांत 
भितर सरलेली. पूण ती ज्योत ताच्या अंतरंगात भिनचे पयलींच आवयचे प्राण 
Tes. ताचे आवयची कूड ताच्या म्हऱ्यांतल्यान व्हेली तरी ताका मृत्यूचें दर्शन 
जावंक नासलें. ह्या अर्थातं ताका तेन्ना कळूंक नाशिल्ले. पूण आतां चलतना हें 
सगळें ताच्या दोळ्यांमुखार येतालें. तो चलतालो पूण अस्वस्थ मनान! 

आवयचे ते दूश्टीचो अणभव ताका पयलीं एकदांच आयलेलो. बापायन 
ताका गायत्री मंत्र शिकयला तेन्ना. तो मंत्र ताका म्हणपाक जमनाशिल्लो. त्या 
मंत्राचे शब्द खरें म्हळ्यार ताच्या काळजांत वा मनांत Was नाशिल्ले. एक दीस 
ते शब्द ताच्या मनांत मुंगरून बसले आनी ताच्या उच्चारांत जादू भरलो. गायत्री 
मंत्र नचिकेताच्या तोंडांतल्यान आयकनाबरोबर ताचे आवयन म्हळें, “वा!” 
नचिकेतान तिचेकडेन पळयलें, तेन्ना तिचे नदरेंत ती ज्योत आशिल्ली. तेन्ना 
ताका गायत्री आनी मातोश्री हांचे एकतेचो दिव्य प्रत्यय आयलो. 

तेन्ना ताचें अंतरंग फुललेलें. तर आतां तें बाविल्लें आशिल्ले. 

नचिकेतान खूब अभ्यास केल्लो. वेद, उपनिषद, TATA, पुराणां, महाकाव्य 
ह्या सगळ्यांचो अभ्यास ताणें केल्लो. पूण हांतल्या खंयच्याच पुस्तकांनी मृत्युचें 
वर्णन करूंक नाशिल्लें. मृत्युचो भंय, मृत्युची अपेक्षा, मृत्युचे तत्वज्ञान ह्या सारक्यो 

गजाली ताणें वाचलेल्यो. यमराजाचें वर्णनसुद्धा ताका खबर आशिल्ले. पूण तो 
यमराज फक्त मनीस रुपानूच अवतीर्ण जातालो. पुण्यात्म्याच्या स्पर्शान बा तांच्या 
बरदानान मनीस जिवीत जाल्यात, तांच्योय काणयो ताणें वाचलेल्यो. पूण ज्यो 
ब्यक्ती पुनर्जीबी जाल्यो त्यो तांचे मृतावस्थेंतले अणभव वर्णन करूक 
शकनाशिल्ल्यो. ते बिशीं अर्थपूर्ण अशें कायच ते लोक सांगूंक शकनासलेल्यो . 
चड़ांत चड़ ते कसल्या तरी काळखाविशीं वर्णन करताले. पूण ह्या काळखाक 
कांयच अर्थ नाशिल्लो. ताका कसलीच प्रकृती नाशिल्ली. किंचीत थोड्याच 
“काळाची न्हीद' हेच शब्द उच्चारताल्यो. काळाची न्हीद म्हळ्यार आमची न्हीद 
न्हय! न्हिदेंत सपनां पडटात. कांय हालचाल जाता. केन्नाय सपनांत पळयल्लें याद 
उरना. पूण ही काळ न्हीद म्हळ्यार सामकी गाढ न्हीद. कांयच याद Few 
शकनाशिल्ली न्हीद. 

हें चिंतता म्हणसर आनीक एक विचार नचिकेताचे तकलेंत आयलो. मृत्यू 
म्हळ्यार समाधी आसुंये काय? नचिकेताक समाधीचो कायच अणभव नासलो. 
पूण समाधी बद्दल ताणें वाचलेले. हो विचार येवपाचें कारण म्हळ्यार समाधीचे 
अवस्थेत पांचूय इंद्रियांचो वापर बंद केल्लो आसता. दोळे उगडपाक मेळना, 
कान आसून आयकुपाक जायना, अशे तरेची ती कश्टसाध्य, योगसिध्द तपश्चर्या 
आसता आनी तरी समाधेन अणभव मेळटा. अदभूत नाद, तरेकवार अणभव 
येतात. पूण हांगा सगळो अभाव. सगळें रितेपण. फाटल्यान आंकडो नाशिल्लें 
शून्य. शुन्याचो शुन्याकडेन गुणाकार! 


मृत्यूचे चितत नचिकेत चलतालो. एके तरेचे संभ्रमावस्थेत तो चलतालो. 
ताचें चलप म्हणजे पिशेपणा सारखी भ्रमणावस्थाच आशिल्ली. नचिकेत 
चलतालो, भ्रमतालो. पांय थकले म्हणजे चलपाचो रावतालो, न्हीद येतकीच 
न्हिदतालो, भूक लागली म्हणटकीच झाडांचीं फळां काडून खातालो. तान लागली 
म्हणटकीच ब्हाळाचें वा झऱयाचें उदक पितालो. मृत्युचो सोद घेवप हें व्यसन 
कशें ताका लागलेले. ह्या व्यसना खातीर तो कितले दोंगर चडलो -उतरलो, न्हय - 

व्हाळ कितले हुंपले ताकाच खबर ना. पूण मृत्यूचें दर्शन मात जायना जालें. तरी 
तो चलपाचें सोडीनासलो. वाटेर ताणें एक हत्ती मरून पडिल्लो पळयलो. त्या 
मेल्ल्या हत्तीचे दोळे ताच्या दोन दांतांकडेन एकाग्रतायेन पळयत आशिल्ले भशेन 
दिसताले. एकदां एका वागान धरलेल्या सावजाचो केविलवाणो आवाज आनी 
वागान दिल्ल्या हिसक्याबराबर त्या सावजाची जाल्ली निश्चेश्ट स्थिती, ह्या दोनूय 
घडणुकांचो ताका अणभव आयलो. एका खिणाक जिवंतपण आनी दुसऱ्या 
खिणाक मृतावस्था हें सुद्दा ताणें पळयलें. पूण ताका जीवन आनी मरण हांचे 
मदलो फरक बरो समजलो ना आनी ताची तर हेंच जाणून घेवपाची जिज्ञासा 
आसली. ताका त्याच खिणाक एका युक्तिवादाची याद जाली. उदकान भरिल्ल्या 
तोपा सकयल उजो घालो, तर उदक तापता हातूंतल्यान आमकां कितें होलमता? 
पयलीं उदकाची शितळसाण, मागीर उज्याचो धग आनी शेवटाक उदकाची वाफ 
ह्या तीन अवस्थांचो अणभव येता. पूण त्या उज्याच्या धगान उदक गरम जालें, 
उज्यान उदकाचें उश्णतामान वाडलें. हाचो साक्षात अणभव खंय आयलो? तसोच 
हो प्रकार जालो. प्राणी जिवंत आसता, तो मरता. आमी म्हण्टात, मृत्यून ताचेर 
झोंपय घाली. पूण मृत्यूय दिसना आनी ती झोंपयूय दिसना. 

तरी नचिकेताक मृत्यूक मेळपाक जाय आशिल्लें. ताची झोपय पळोवपाक 
जाय आशिल्ली. ते झोंपयेचो अर्थ समजून घेवपाक जाय आशिल्लो. जमल्यार 
ताचेकडेन नचिकेताक उलोवपाक जाय आशिल्लें. ही आस नचिकेताक सामकी 
दसून रावलेली. हे आशेन अजून मेरेन ताचे पांय भेरायल्ले. आतां तर ताचो मेंदूय 
भेरावपाक सुरवात केल्ली. नचिकेताक सपनां पडूक लागलीं. 

पूण अजून मेरेन सपनांचें हृदय कोणें धरलां व्हय? ताचें रहस्य कोणें जाणून 
घेतलां काय? सपनांच्या मुक्‍त वेपाराक दिशा कोणें दिल्या काय? नचिकेताक 
एक एक स्वप्न अशें पडूक लागलें की तीं सपना मृत्यूपासून पयस व्हरपाक लागलीं. 

एकदां सपनांत ताचे नदरेमुखार दर्याचो विस्तार उक्तो जालो. नचिकेतान 
प्रत्यक्षांत दर्या पळोवंक नाशिल्लो. आज मेरेन थोडेच जलाशय ताणें पळयल्ले. 
दर्याचें वर्णन ताणें फकत रामायणांत वाचिल्लें. आतां सपनांत दर्याचें विशाळ- 
स्वरूप ताका पळोवपाक मेळळें - da नी क्षितिजामेरेन. 

क्षितिजाचेर सूर्य प्रकाशमान जाल्लो. ताच्या प्रकाशांत दर्याचीं ल्हारां 
चकचकतालीं. दर्याच्या उदकांत तेजाचीं ल्हारां धोलतालीं. क्षितिजावेल्या मळबांत 
निळ्या आनी धव्या रंगाचे पट्टे आनी आर्दी-मदीं तांबड्यो छटा, हांचें एक सुंदर 
मिलन जाल्लेभशेन दिसतालें. इतल्यांत दर्याच्या दाव्या वाठारांतल्यान एक व्हडलो 
घसघसो दर्यांत कोसळटना दिश्टी पडलो. तो घसघसो हिमालयांतल्या खंयच्याय 
घसघश्यापरस व्हड आशिल्लो. पूण ह्या घसघश्याच्या उदकाक दोनय वाठारांनी 
आडावपी जमनीच्यो देगो नाशिल्ल्यो. ती न्हय नाशिल्ली. फकत वयल्यान सकयल 
gett गतिमान, बळिश्ट उदक आशिल्ले. जशी घसघश्याचें रूप धारण केल्ली 
एक वीज. मळबांतल्यान घसघश्याच्या रूपांत cata उडी मारपी चैतन्य शक्त. 
पश्चिमेकडल्यान सूर्य आपल्या किर्णानी सगळी दयदिग न्हाणयतालो आनी अशा 
वातावरणांत तो उदकाचो घसघसो आनिकूय तेजिश्ट दिसतालो. 

दोन दिसांनी ताका आनीक एक सपन पडलें. रातचो वेळ आशिल्लो. नचिकेत 
मळबाकडेन पळयतालो. इतल्यांत मळबांतलीं दोन नखेत्रां तांबडींलाल जालीं. 
तांकां एकामेकांचो राग आयलो. दोगांनीय एकमेकांचेर आपआपले तेज सोडलें. 
नचिकेताक दिसलें, तेजाचें हें किरण एक मेकाक आपटतकीच ताका मृत्युचे 
साक्षात तांडव पळोवपाक मेळटलें. हो विचार ताच्या मनांत येता म्हणसर तीं 
नखेत्रां एकामेकाचेर आपटली आनी थंय रंगरंगयाळीं फुलांच समूह नृत्य करूंक 
लागलीं! संगीताच्या aren आनी सुरार. नचिकेताची सपनील दृश्टी त्या नृत्यात 
खिळ्ळी. इतल्यांत सगळेकडेन परमळ पातळूक लागलो आनी मळबांतलीं सगळीं 
नखेत्रां तो फुलांचो नाच पळयतालीं. 

खरें म्हळ्यार ह्या असल्या सुंदर सपनांनी नचिकेताचें चित्त प्रसन्न जावपाक 
जाय आशिल्ले. पूण तो खुबूच अस्वस्थ जालो. आपले मृत्यूचे आराधनेत चैतन्य 
दिवपी सपनां आपल्याक कित्याक पडटात? हाचेर तो विचार करपाक लागलो. 
मृत्यू आपल्याक कित्याक मेळना? आपलें भ्रमण विफल थारपाक ना मूं? आपलें 
चित्त कित्याक फिरत रावता? आनी भ्रमिल्ल्या चित्ताक हो सौंदर्याचो साक्षात्कार 
कित्याक जाता? 

आपले सोद-यात्रेविशी एक विचित्र दुबाव ताच्या मनांत पयलेच खेपे 
आयलो. आपलो हो मृत्यूचो सोद मुळांतूच चुकीचो सोद तर न्हय मू? 

दुसर्‍या दिसा नचिकेताच्या न्हिदिल्ल्या दोळ्यांमुखार आनीक एक सपन 
आयलें. मुखार झेलाखड्यांचो विस्तारूच विस्तार. ह्या विस्ताराचेर हिमशेक. 
थोड्या वेळान हिमशेक विरगळटा. मळबांत सूर्य वयर येवपाक लागता. सूर्य 
जसोजसो वयर येता तसो प्रकाश खर जायत वता. झेलाचे एके राशीर प्रखर किर्णा 
पडटात. आनी त्या खड्यांतल्यान रंगीत उदकाचे - तांबडे, हळडुवे, नारिंगी, 
निळे, पांचवे, जांबळे, शेंदुरी तुशारांचें - फवारे वयर येवपाक लागतात. रंगाच्या 
बदलत्या मिश्रणांचे, बदलत्या विभ्रमांचे खेळ पळोवन नचिकेताचे दोळे स्तिमीत 
जाले. स्तब्ध जाले. खीणभर ताचें सोद कामूच थांबले. इतल्यांत तीं कारंजीं 
जमनीपासून वेगळीं जातात आनी वयर वयर मळबाच्या निळ्या रंगांत अंतर्धान 
पावतात. 

ह्या सपनांनी नचिकेताक चकीत केलो. तो मृत्यूची आराधना करीत आसा, 
प्रतिक्षा करीत आसा आनी ताच्या दोळ्यांमुखार दर दिसा नवनवीन अप्रुपां दिश्टी 
पडटात. हाचो अर्थ कितें? ताची मृत्यूकडेन भेट जावची न्हय अशी विधात्याची 
इत्सा तर ना मू? ताणे हो नाद सोडून परत वचपाचें काय? परत वचपाखातीर ही 
सुचना बी न्हय मूं? असले खूब प्रस्न नचिकेता मुखार उबे रावताले. 

तर असो विचार करीत करीत तो न्हिदलो. त्याच खिणाक एक काळो 
कुळकुळीत सोरोप एके घोलींतल्यान भायर सरतना ताका दिसलो आनी तो नीट 
आपले WI उनो रावून, आपल्या भिरांकूळ दोळ्यांनी सगळे कडेन पळोवपाक 
लागलो. एकदां ताणें नचिकेताकूय पळयलो. नचिकेताक दिसले, होच तो मृत्यू. . 
आतां तो आपलें यौगीक काश्टासन सोडून सरपटत आपलेकडेन येतलो. नचिकेताक 
अशें दिसता म्हणसर तो काळो सोरोप अंतर्धान पावलो. 

नचिकेत निराश अवस्थेंत जागो जालो. तेन्ना फांतोड जाल्ली. पुर्वेकडल्यान 
मळबांत तांबशे रंग वयर येवपाक लागलेले. थयचें तें तांबशे सौदर्य पळोवन ताची 
नदर एकेचकडेन थीर जाली. खिणभर तो स्वत:क विसरलो. इतल्यात ताका त्या 
सपनांची याद आयली. फांतोडेर पडिल्ल्या सपनांक fed तरी अर्थ आसतलो, 

अशें ताका दिसले. ताचो अर्थ कितें? “हांव तुका मेळपाक शकना; ना, म्हाका 
तुका मेळपाची इत्साच ना.' अशें तर मृत्यू आपल्याक सांगना मूं? 

नचिकेत खूब गोंदळून गेलो. कांय दीस ताचें चित्त हाल्लें. पूण फांतोडेर 
प्रसन्न वातावरणान आपलो जादू केलो. ताका भानार हाडलो. ताणें एक निर्णय 
घेतलो. कसलेय परिस्थितींत परत वचप ना. जीं जीं चेष्टितां दाखोवपाचें विधात्यान 
मनांत थारयलां तीं तीं पळोवपाक सज्ज रावपाचें. भिनासतना आपलें चलपाचें 
आनी सोद काम चालूच दवरप. 

दोन दीस चलत तो एका नगराच्या परिसरांत आयलो. थंय ताका एकदोन 
घरां दिसलीं. घरांभोंवतणी फुलांझाडां आनी फळांझाडांची येवजणपूर्ण लागवड 
ताका दिसली. तो थोड्या अजापान आनी बऱ्याचश्या कुतुहलान फुडें चलूंक 
लागलो. तो Raed तेवटेन पळयत चलतना ताज्या म्हऱ्यांत एक संन्याशी येतना 
दिसलो. ह्या येता त्या संन्याश्याकडेन आपणें उलोवचें, आपली समस्या सांगची 
अशें ताका दिसले. हे विशीं ताच्या मनाचो निश्चेव जाता न जाता तितल्यांत तो 
संन्याशी ताचे resid पावलो. संन्याश्यान ताका कितेंय विचारचे पयलींच 
नचिकेतान ताका विचारलें, “ हांगा स्मशान Ga sar?” 

संन्याशी ताचेकडेन चमत्कारीक नदरेन पळोवपाक लागलो. पूण नचिकेताच्या 
तोंडार फक्त कुतूहल आशिल्ले. त्या कुतुहलाचो सोद घेवपाइतलो वेळ 
संन्याशाकडेन नाशिल्लो. ताकतीक आनी बेफिकिरी हांच्या मिश्रणान भरलेल्या 
सुरांत ताणें म्हळें, “ada न्हंयचे देगेर वच थंय तुका स्मशान मेळटलें. 

नचिकेतान शांतपणान विचारलें, “स्मशान न्हंयचे देगेर कित्याक?'' 

संन्याशी थोडो थांबलो. ताच्या तोंडार एक अहंभाव Shes. थोड्या गंभीर 
सुरांत ताणें ted, “ead उदक व्हांवत व्हांवत दर्याक मेळटा, व्हडल्या दर्याक 
मेळटा. म्हण न्हंयच्या उदकाच्या मागीर स्वतंत्र अस्तित्वाचो मागमूस उरना. मृत्यू 
उपरांत मनशाचें अशेंच जाता. ताचो स्वतंत्र आत्मो ave जाता. व्हडल्या 
विश्वात्म्यांत मिसळून वता. वच, खंय तरी न्हंयचे देगेर aa.” अशें सांगून तो 
चलत रावलो. 

मृत्यू उपरांत मनशाचो जिवात्मा परमात्म्यांत विलिन जाता, निदान उप्रांत 
तसो प्रयत्न तो करता आनी कर्माच्या दोरयांनीं ओडलो ना जाल्यार ह्या प्रयत्नांत 
यशस्वी जाता, अशें नचिकेतान खंय तरी वाचलेलें, ताची ताका याद आयली. 
पूण ताचो संबंध स्मशानाकडेन जोडलेलो ताणें केन्नाच आयकूंक नाशिल्लें. तो 
विस्मीत जावन त्या संन्याशाकडेन पळयत रावलो. चलतां चलतां संन्याशी एकदम 
एका घराकडेन रावलो. त्या घराकडेन एक वैश्य Sat आशिल्लो. संन्याशी 
ताचेकडेन गेलो, ताचे कडेन कितें तरी उलयलो, आपल्या कमंडळुतल्यान थोडे 
पयशे काडून त्या वैश्याच्या हातार दवरले. वैश्यान ताका घरांत आपयलो. नचिकेत 
चलता तें नाटक पळयत Wael. थोड्या वेळान तो संन्याशी आनी वैश्य घरा 
भायर आयले. त्या वेळार संन्याश्यान आपले संन्याश्याचे कपडे काडून धवे कपडे 
घाल्ले. तो संन्याशी संन्याशी दिसनासलो, तर तो एक जेश्ठ, जाणकार दिसतालो. 
वैश्यानूय थोडेशेच कपडे बदल्लेले. ते दोगूय जाण कितें तरी उलयत रस्त्यान 
चलत रावले. दोगय जाण faded दिसताले. 

नचिकेत फाटलो फुडलो विचार करिनासतना तांचे फाटल्यान चलपाक 
लागलो. 

आपूण नगराचे दिशेन चलतां हाची ताका जाणविकाय जाली. चलतनां 
ताका झाडांमदल्यान व्हडले SSS दोंगर दिसताले. अश्या नगरांबद्दल वाचल्ल्याची 
ताका याद आयली. थोड्या वेळान ते नगराच्या शिमेर पावले. 

गांवांत पावतकीच ताका रस्त्याच्या दोनय वटेन घरांच घरां दिश्टी पडलीं. 
तांतलीं थोडीं पक्की तर थोडीं ओबड धोबड आशिल्लीं. थोडीं घरां सामकीं 
धाकटीं आशिल्लीं. फुडें चलतकीच ताका घोड्यांची पाग दिसली. पूण त्या 
गांवांतल्या एकाय रस्त्यार ताका लोक भोंवतना दिसले ना. तरी नचिकेत त्या 
सन्याश्याच्या आनी वैश्या फाटल्यान चलत आशिल्लो. ते दोगय जाण चलतना 
एकामेका कडेन उलयत आशिल्ले. चलतां चलतां ते रस्त्याच्या एका मोडणार 
आयले. मोडण घेवन ते चलपाक लागले. आतां हो रस्तो गांवाच्या भायर सरतालो. 
संन्याशी आनी वैश्य त्याच रस्त्यान चलत रावले आनी तांचे फाटल्यान नचिकेत. 

थोड्याच वेळान, हो रस्तो ज्या राजरस्त्याक मेळटालो त्या रस्त्यान एक 

व्हडली मिरवणूक येवपाक लागली आनी तो संन्याशी आनी वैश्य ते मिरवणुकेंत 
सामील जाले. ती कसली तरी म्हत्वाची मिरवणूक आसा हें नचिकेताच्या लक्षांत 
आयलें. तो रस्त्याचे कडेक गेलो आनी झाडा पोंदा रावलो. ते मिरवणुकेंत फुडें 
एक सजयल्लो रथ आशिल्लो. चार घोड्यांच्या त्या रथार एका तरनाट्याचें 
प्रेत आशिल्ले. त्या प्रेताक फुलांनी आनी कुकूम - चंदनान सजयल्लें. रथाच्या 


| दोनूय वाटांनी दोन दोन घोडेस्वार आशिल्ले आनी तांच्या' आंगार सैनिकाचो 


का आला eS दी हाळ 


पोशाख आशिल्लो. हातांत उकत्यो तरसादी आशिल्ल्यो. प्रेताचे फुडें पुरोयत 
चलताले, जाल्यार तांचे फुडें HHA - चुर्णान रंगयलेलो आनी वस्त्रांनी सजयलेलो 
एक हत्ती चलतालो. रथाचे फाटल्यान खूब तरूण भुरगे चलताले. तांचे फाटल्यान 
धवे फुल्ल कपडे घाल्ले म्हातारे लोक चलताले. ते लोक विशिश्ट वर्गाचे आशिल्ले 
आनी आपआपल्या वर्गाक फावो अशें कपड़े तांणी घाल्ले. पूण ह्या सगळ्यांचे 
फाटल्यान सामान्य नागरिकांची गर्दी मात दिसनाशिल्ली. ही कोणाची तरी श्रेश्ठ, 
बरिश्ठ राजपुरुशाची अंत्ययात्रा हें कळपाक नचिकेताक वेळ लागलो ना. 

ताचे तकलेंत रोखड़ोच मृत्यूचो विचार वयर आयलो. आपूणय ते प्रेतयात्रेंत 
सामील जावंचें आनी स्मशानांत बच्चें अशें ताका दिसलें. पूण हे गर्देत मृत्यूकडेन 


आपली भेट जावपाक ना. आनी जाल्यारय ताचे कडेन चड उलोवपाक मेळपाक 


ना म्हण तो थयच्यान गेलो. 

त्या गांवांत आशिल्ले बांयचें उदक न्हावन नचिकेत परतून चलपाक लागलो. 
बरोच चलतकीच ताका एका झाडा सकयल एक जाण्टो मनीस fer पडलो. 
त्या जाण्ट्या मनशाची मुद्रा सामकी सात्वीक आशिल्ली, ताचें दर्शन प्रसन्न 
दिसतालों. ताज्या दोळ्यांतले भाव खूब खोल आनी गंभीर दिसताले. हें सगळें 
Walaa नचिकेताक ताचेकडेन उलयन दिसले. तो त्या जाणट्याकडेन गेलो आनी 
ted, महाराज. 

त्या मनशान ताचेकडेन पळयलें, ल्हवूच हांसून म्हळें, “कोण तूं? तुका 
कितें जाय?'' ताच्या दर एका उतरांत प्रेमळ सूर आशिल्लो. 

नचिकेताचे तकलेंत फकत ते प्रेतयात्रेचे विचार घोळटाले. ताणें विचारलें, 

““म्रहाराज, ती प्रेतयात्रा कोणाची?'' 

““ती प्रेतयात्रा एका राजपुताची. कित्याक? 

“राजपुताची! इतल्या तरूण वयांत काळान ताका व्हेलो?'' 

“Car ताका व्हरूक ना. ताणेंच काळाकडेन उडी मारली. '' 

““कितें! काळाकडेन उडी मारली! कित्याक?'' 

“कारण ताणें आयुश्यांत जिवनाची साधना केल्लीच नाशिल्ली.'' 

“म्हणजे? म्हाका कांयच समजले ना. 

“feed सांगूं बाबा! ती एक दुर्दैवी काणी. 

“दुर्दैवी काणी? 

“दुदैवी काणी न्हय तर कितें? राजपुताचें शिक्षण, संगोपन, ताचो विकास, 
वाढ एके विशिश्ट पध्दतीन जावंक जाय. तें एक धर्मपालनच आसता. पूण त्या 
राजपुताचीं सगळीं लक्षणां पयलीं सावन अवलक्षणांच आसलीं. व्हडल्या व्हडल्या 
मास्तरानीं ताचेफुडें हात तेंकयले. राजान पयलीं ताका नालन्दा विद्यापिठात आनी 
मागीर तक्षशिला विद्यापिठांत घालो. पूण दोनय बिद्यापिठांतल्यान ताका भायर 
areal. मागीर ताका आर्या विद्यापिठांत घालो. साहस, आतताया-साहम, 
राक्षसी साहस, हो त्या विद्यापिठाचो मूळमंत्र आशिल्लो. हो मंत्र घेवन हो राजपूत 
आयलो. त्या वेळार ताच्या हातांत राज्य नासतना सुध्दां तो आपल्या मंत्रांचो 
आततायी प्रचार आनी प्रसार करपाक लागलो. ह्या ताच्या करण्यांनीं ताच्या 
राज्यांतले सगळे तरनाटे ताका येवन मेळळे. ताणें त्या युवकांक घेवन स्वतंत्र 
संग्राम सेना स्थापन केली. अश्वविद्या ह्या युवकांची एक नवी रहस्य विद्या जाली. '' 

“ती खंयची? 

राजपूत साहसी आशिल्लो. तो आपल्या मनाप्रमाण वागतालो. सद्दां सकाळीं 
तो घोड्यांचो रथ चलयतालो. रथाक घोडे बांदप आनी तांकां अती वेगान 
गिरीकंदरांत धांवडावप हो ताचे आवडिचे sade आशिल्ले. ताका तो सदचो 
अश्वमेध म्हणटालो. ह्या खेळांत ज्या दिसा एकाद्रो घोड़ो मरता त्या दिसा तो 
घोडो जैतिवंत थारतालो.'” 

“कसली ही राक्षसी वृत्ती? 

“हेच राक्षसी वृत्तीन ताचो प्राण घेतलो. '' 

+4 ? ” 

“ged भाशेन राजपूत आपलो सकाळचो अश्वमेध खेळ खेळपाक गेलो. 
त्या दिसा ताणें घोड्यांक खूब धांवडायले. ह्या घोड्यांनी धावतां धावतां रथा 
सकट एका खोल दरयेंत उडी मारली - आनी सगळे aids.” 

“आतां राज्याचें कशें?'' 

“आशेक जागो आसा. ह्या राजपुताचो धाकटो भाव. हाचो सबाव ह्या 
राजपुतापरस उरफाटो. शांत, सोंशीक, विचारी. तो सध्या नालंदा विश्व विद्यालयात 
शिकता. तो राज्याच्या सदरेर आयलो जाल्यार बरें जातलें. पूण ताणें आपले 
सत्तेचो गैरवापर केलो ना जाल्यार.'' 


त्या जाणट्या मनशाचो निरोप घेवन नचिकेत चलपाक लागलो. ताचे 
आदीं त्या जाण्ट्या मनशाक विचारलें, “तुमचेकडेन स्मशान न्हयेचे देगेर कित्याक 
आसता? 

“Sead देगेरूच आसता अशे न्हय. एखाद्रे तळयेच्या बो सरोवराचे देगेरूय 
आसता.'' 

“पूण अशें कित्याक?'' 

“आरे, कारण एकदम सोपें. प्रेताक लासतकीच प्रत्येकाक न्हावपाक जाय 
आसता. स्वच्छ, शुध्द जावंचें आसता. म्हणटकीच लागींच उदक आसप, हें बरें 
न्हय?” 

नचिकेताक सकाळीं त्या संन्याश्यान सांगिल्लें तें याद जालें. ताका मनशाचो 
एक नवीनूच अणभव येतालो. एक नवें दर्शन जातालें. हे सादे गजालीक त्या 
सन्याश्यान तत्वगिन्यानाचें व्हडलें रूप कित्याक दिलें? नाय जाल्यार तो संन्याशी 
ढोंगी आशिल्लो हेय बी कळटालेंच! ढोंगी आसून लेगीत त्या गजालींचेर विद्ठत्तेचे 
ब्हडलें पांगरूण ताणें कित्याक घालें? आनी त्या मरण सुवाळ्याक सामील जाल्ले 
ते जाण्टे लोक - तांच्या त्या शोक प्रदर्शनात, तांच्या त्या विशिश्ट कपडे घालपांत 

कसलें प्रामाणीकपण आशिल्ले? 

नचिकेताक हो विचार करून आपले भितर हांसपाक आयलें. हे प्रस्न ताचे 
तकलेंत आयलेच कित्याक? ढोंगीपणाचो होच अर्थ काय कितें? मनशांची ही 
रीत तो पयलेच खेपे पळयतालो. पूण तो सात्वीक वृध्द? तोय मनीसूच न्हय? 
ह्याच लोकांतलो न्हय? अशेय प्रस्न ताचे तकलेंत येवपाक लागले. 

ह्या नवीन अनपेक्षीत दर्शनान नचिकेताक आकर्शीत केलो. मनशाच्या 
जिवनाचें हें नवल ताजे तकलेंतल्यान कशेंच वचना जालें. ताचें चित्त चक्रावलें 
आनी हे अवस्थेंत तो चलपाक लागलो. 

इतल्यांत ताचीं पावलां थोडीं वेगान पड़पाक लागलीं. ताकाय तें जाणवलें. 
ताच्या लक्षांत आयले की तो देंवती देंवतालो म्हूण. हैं पळोबन तो थोडो भानार . 
आयलो. इतल्यांत ताका रस्त्यापासून थोडे पयस एक अनपेक्षीत दृश्य दिसले. 
तकलेक वालो बांदलेले सात-आठ पुरूश एकेकडेन जमलेले. तांच्यांतलो एकटो 
कुदळीन जमीन खणटालो. फोंड काडटालो. इतल्यांत खणटना ताची कुदळ 
फातरार आपटली. ताच्या तोंडांतल्यान अचळय एक वायट शब्द भायर पडलो. 
ते आयकून ताचे शेजाराक उबो रावलेलो पुरूश चमत्कारीक रितीन हांसलो. तर 
बाकीचे सगळे जाण त्या हांसतल्याकडेन HES नदरेन पळोवपाक लागले. खणटालो 
तो पुरूश मातसो दुसरे वटेन खणपाक लागलो. हें सगळें पळोवन नचिकेत थंय 
वचपाक गेलो. 

तांचे म्हऱ्यात पावतकीच जमनीर सकयल शेंदरेर एका अर्भकाचे प्रेत दवरलेलें 
दिसले. घराभायर वतना भुरग्याक गंधाचें - शेंदुराचें नाम लायतात आनी नदर 
लागना जावंक गालार काजळाचें बोट ओडटात तसलेच तरेचे संस्कार त्या मेल्ल्या 
बाळकाच्या मुखामळार केल्ले आनी ताका नवेताल्ल कपडे घाल्ले. मेल्ल्या 
भुरग्याचो तो शिरंगार पळोवन नचिकेत मातसो अजापीत जालो. इतल्यान ताका 
त्या भुरण्याचे मुद्रेर एक अप्रूप शांती दिसली. ताका एका कविची याद आयली. 
त्या कवीन Red, अर्भकावस्थेतलें बाळक आपल्या पुर्वजल्माच्या स्मृतीनीच 
TST आनी ताच्यो त्यो स्मृती शुध्द, सुंदर आनी प्रसन्न आसतात. अश्या ह्या 
स्मृतींनी रमपी बाळकाक मृत्यून कित्याक व्हरचें? आनी आतां ह्या स्मृतींचेर 

फुडल्या जल्माची सया पडपाक ना काय कितें? ही सया कशी आसतली? हे 
सयेन ह्या स्मृतींचें कितें जातलें? 

नचिकेत मुग्ध नदरेन त्या बाळकाच्या तोंडाकडेन पळयत रावलो. ताचें हें 
पळोबप त्या लोकांमदल्या एकल्याक आवडलें ना. ते व्यक्तीन नचिकेताकडेन 
अशे नदरेन पळयले की नचिकेतूच थंयच्यान कडसरलो.. 

पूण ताचे तकलेंत एक विचार परतून परतून येवपाक लागलो - ह्या निश्पाप 
बाळकाक मृत्यून कित्याक व्हेलें? ताचो हेतू कितें आसुंये? ताच्या शांत, प्रसन्न 
दर्शनाचेरूच तो भुललो काय? मृत्यूक लेगीत असल्यो कोमल भावना आसतात? 
पूण त्या बाळकाक मृत्यून व्हरून आवय-बापायक दुख्ख दिलें ताचें कितें? मृत्यू 
मुळांत भावना आसतात काय ना? 


नेचिकेताचे तकलेंत हे विचार घोळत आसतनाच तो एका रस्त्यान 


चलपाक लागलो. खंयच्या WAM चलता हें ताच्या लक्षांत आयलें ना आनी 
लक्षांत आयिल्लेय जाल्यार ताचो fed उपेग जावपाचो? अमूक वेळार अमूक 
जाग्यार वचपाक जाय हो नेम ताका लागू जायनाशिल्लो. चलून थकतकच तो 
एका झाडा सकयल बसलो. थंय पडिल्लीं दोन फळां ताणें खालीं आनी तो त्या 
झाड़ामुळांत feet. 

न्हिदेतल्यान उठून तोंड धुंबपाक तो उदक सोदपाक लागलो. इतल्यांत ताका 
एक न्हय दिसली. न्हय दिसल्या बराबर ताका सकाळीं त्या संन्याश्याकडेन आनी 
मागीर त्या जाण्ट्या मनशाकडेन जाल्ल्या उलोवण्याची याद आयली - न्हय 
जशी दर्याक मेळटा तसोच आत्मो विश्वात्म्याक मेळटा. मेळत आसतलोच, पूण 
फार्टी उरिल्ल्या भौतिक देहाचे कितें? देह पुरलो वो लासलो म्हूण सामको नश्ट 
जायना! शेवटाक तो पंचमहाभुतांतूच विलीन जाता - म्हणजे एक वस्त पांचांत 
विलीन जाता. एका अदभूत विशालत्वांत. असो विचार करीत नचिकेत न्हयचे 
म्हऱ्यांत पावलो. 

न्हयचे देगेर, बरेंच पयस ताका एक स्मशान fas. पूण त्या स्मशानांत 

कोणूच नाशिल्ले. खरेलीच स्मशानशांतताय आशिल्ली. ताणें नहंयच्या उदकांत 
तोंड, हात, पांय धुले. वाल्याक पुसून वालो सुकत घालो. वालो सुकता म्हणसर 
तो न्हंयच्या कांठार बसून उदक करें व्हांवता तें पळोवपाक लागलो. न्हंयच्या 
एकंदर पात्राचीच ताका मजा दिसपाक लागली. नहंयचें उदक थोडेकडेन दोन 
भागांनी व्हांवतालें. तर खंयतरी परतून एकठांय येवन व्हांवतालें - आनी एका 
फातरार आपटतालें. आपटतां आपटतां त्या उदकाचे फवारे उसळटाले. तो देखाव 
ताका खूब आवडलो. हें पळयतां THAT ताच्या मनांत आयले, हे एकाच उदकाचे 
दोन प्रवाह परतून एक जातात - म्हणचेच ते आमचे कुडींतल्या जिवात्मा - 
परमात्म्यांच्या मीलना भाशेनूच! पूण मीलन जालें म्हण मुक्ती खंय मेळटा? 
आत्म्याक कर्माच्या फातरार टक्कर दिवपाक पडटलीच! म्हणचेच पुनर्जल्म 
आयलोच. पूण ह्या पुनर्जल्माचें पूर्वजल्माकडेन एक लयबध्द नातें आसता. 

नचिकेताक अजाप दिसले -मृत्यूक मेळपाक घरा भायर सरलेलों, पूण आज 
सकाळपसून पूर्वजल्म आनी पुनर्जल्म हाचेरच विचार करीत आसा म्हण! अशें 
कित्याक जाता? ast कित्याक दिसता? कशें दिसपाक जाय? हाचेर विचार 
करपांत अर्थ आसा काय ना? काय वेळ तसोच, कसलोच विचार करिनासतना, 
थंयच बसून रावलो. थोड्या वेळान ताच्या लक्षांत आयलें की सुर्य अस्तमचे 
वाटेर आसा! तेन्ना ताच्या तकलेंत एक विचार आयलो की हो आयच्या दिसाचो 
शेवट आसलो तरी सुर्याक मृत्यू नासता. कारण सुर्यतत्व चिरंतर आसता. ह्याच 
तत्वाचें फाल्यां सकाळीं आमकां दर्शन घडटलें आनी हो प्रकार सदांकाळ असोच 
चालू उरतलो. देखूनच सुर्यतत्वाक चिरंतर म्हणटात. ह्याच वांगडा ताच्या आनीक 
एक लक्षांत आयले तें म्हळ्यार आतां रात जावपाची आसा आनी ती रात खंय 
तरी सारपाची ताणें आतांच तयारी करपाक जाय. 

नचिकेत उठलो आनी न्हंयच्या देगेवेल्यान चलपाक लागलो. थोडो वेळ 
चलतकीच ताका न्हंयच्या देगेर एक देवूळ दिसले. आयची रात हांगा सारपाची. 
असो विचार करून तो देवळांत भितर सरलो. त्या देवळांत ताका एक मुर्त दिसली. 
ती मुर्त खंयच्या देवाची, वा देवतेची वा ग्रामदेवतेची तें ताका कळना जालें. ती 
मुर्त कोणाची हें सांगपाक थंय कोणच नाशिल्लो. लागीं लोकवस्ती नाशिल्ली. 

सामकार उदकाचें नितळ सौंदर्य आनी देवळाभोंबतणी रानांतली वनश्री. ह्या दोनूय 
सैमीक सुंदरतायेन अलौकीक शांती - जातूंत खंयचोय देव लेगीत स्वताक विसरून 
बतलो इतली शांतताय थंय नंदताली. 


सकाळीं नचिकेत उठलो तो देवळांतले घांटीच्या आवाजान. उठना 


बराबर ताणें एका ब्राह्मणाक साफ सफाय करतना पळयलो. नचिकेत उठलो आनी 
न्हंयबटेन गेलो. न्हंयचे देगेर देवळाचे उत्तरेकडेन ताका थोडी गर्दी दिसली. धांवपळ 
करून नचिकेतान आपलें सकाळचें सैमीक काम केलें आनी तो थेट त्या 
लोकांम्हऱ्यांत गेलो. ज्या जाग्यार ते लोक जमलेले तें एक स्मशान आशिल्ले. ते 
एका तरनाट्याचे प्रेत घेवन थंय ताचे निमणे सस्कार करपाक आयिल्ले. प्रेत एका 
देखण्या तरनाट्याचें आशिल्ले. इतल्यांत ताणें पळयलें की थोडे लोक, थंयच 
आशिल्ले बांयंचेर उबे रावून बांयत सकयल पळयतात. नचिकेत थंय गेलो. ताणेंय 
बांयंत सकयल पळयलें. ते बांयंत कांयच उदक नाशिल्लें. पूण तातूंत खूब सोरोप 
आशिल्ले. तातुंतले थोडे सोरोप सुस्त न्हिदिल्ले, कांय जाण वळवळटाले, एक 
दोग जाण बांयचे वण्टीवयल्यान वयर सरपाक सोदताले, दोग जाण एकामेकाक 
विळखो घालून शेपंड्यांचेर उबे आशिल्ले. बांयचे धडेवेल्यान पळोवपी लोक 
त्या दोन सोरपांक पळोवन fed तरी रुचीक उलयताले. हें सगळें चल्लां तें 
नचिकेताक चमत्कारीक दिसलें. तो तांचे उलोबणें कान दिवन आयकूंक लागलो. 
इतल्यांत एका मनशान आपले म्हऱ्यांत आशिल्ल्या मनशाचें लक्ष भितर 
आशिल्ल्या सोरपांचेर VS. एक सोरोप बायत वेटोळें घालून बशिल्लो. ताका 
बोट दाखयत ताणें म्हळें, 'चक्रदेवाक चाबपी सोरोप हेच जातीचो आशिल्लो. 
हें आयकून नचिकेताच्या लक्षांत आयलें की, स्मशानांत हाडिल्ल्या 
तरनाट्याचो अंत सोरोप चाबिल्ल्यान जाला. तरी ताका कळ्ळें ना, अशे परिस्थितींत 
ताका पावोबपाक आयिल्ले हे लोक इतल्या कुतुहलान आनी आवडीन ह्या सोरपाक 
कशे पळयतात आनी ताचे fast रुचीन कशे उलयतात तें. areata ती उत्सुकताय 
तो उत्साह, ती उमेद आता ह्या वेळार खंयच्यान आयली? स्मशानांत प्रेता म्हऱ्यांत 

आशिल्ल्या लोकांचें दुख्ख, विशण्ण नदरो, आनी ह्यो ताच्योच मुक्‍त गजाली 
हांचो मेळ कसो घालपाचो? इतल्यांत बांयंत आशिल्ल्या दोन सोरपांचीं झगडीं 
सुरू जालीं. तांतलो एक सादो सोरोप आनी दुसरो व्हडलो धा हात लांब काळे 
कातीचो. झगडटां झगडटां काळ्या सोरपान धाकट्या सोरपाक आपल्या तोंडांत 
धरलो आनी ताका मारून उडयलो. हें पळयत आशिल्ल्या लोकांमदल्या एकान 
दुसऱ्याक म्हळें, “हो सोरोप जाय तें खायना. पूण ताका जो कोण प्रतिकार करता 
ताका मारून खावपाचो ताका खूब घोस्त, आनी da बी तो प्रतिकार करपी 
आपलेच जातिचो सोरोप आसपाक जाय. हे खातीर ह्या देवळांतल्या शिपायाक 
सदांच एकतरी असलो सोरोप धरून हे बांयत उडोवंचो पडटा. हो सोरोप आपल्या 
पोटाक भूक लागमेरेन त्या सोरपाक पळय लेगीत ना. पूण एकदां भूक लागली 
म्हणटकीच हो सोरोप त्या बांयत उडयिल्ल्या सोरपाकडेन झगडटा, ताका हाल- 
हाल करून मारता आनी मागिरूच ताचें भक्षण करता. ' 

हें आयकून दुसरो मनीस म्हणपाक लागलो, 'तूं म्हणटा तें बरोबर. हो सोरोप 
सम्राट आमचे ग्रामदेवतेचो प्रिय सोरोप. देखून देवते वांगडाच तिच्या ह्या लाडक्याक 
लेगीत सदांच थारावीक नैवेद्य दाखोवचो पडटा न्हय!' 

हें भाशण आयकून नचिकेताच्या लक्षांत आयलें की हो चड करून 
गारुड्याचो गांव वा सर्पभक्तांचो गांव आसपाक जाय. थंय एक तरनाटो सोरोप 
चाबून मेल्यार लेगीत हांगा एकठांय जाल्ले लोक सर्पलीला उलोवपांत मग्न कशे? 
हाचो अर्थ आतां नचिकेताच्या लक्षात आयलो. म्हणचे तो तरनाटो सर्पदशान 
मेला ही गजाल तांकां भाग्याची दिसता काय feed? सर्पदंशान आयिल्लो मृत्यू 
ताका मुक्ती दिता काय? सर्गाचीं सगळीं दारां हाका येवकार दिवपाक उगडून 
दवरतले काय किते? थंय ताका येवकार दिवपाक सर्पकन्या मुखेल दाराकडेनूच 
येवकाराची परात घेवन उबी आसतली काय? हें सगळें पळोवन नचिकेताक 
मनशाचे धारणेचें एक Add दर्शन घडलें. त्या राजपुताचें तें रासवळ साहस 
राजकारभाराचेर हावळ SSH आशिल्ले आनी देखूनच त्या जाणट्या मनशाचो 
सात्वीक राग आदरणीय थारतालो. पूण ह्या लोकांचें हें सर्पप्रेम खंयच्या सांच्यांत 
घालपाचें? ह्या लोकांची संस्कृताय त्या आर्या विद्यापिठाक सोबसारकी आसा 


बेलापान/४८ 


न्हय? खरेंच, देवान त्या राजपुताक ह्या लोकांचे राणयेच्या पोटांत जल्माक कित्याक 
घालो ना? 


3 


नचिकेत एके न्हयचे देगेर बशिल्लो. न्हय व्हडली आशिल्ली आनी 
तिचें उदक नेटान खळखळ आवाज करीत व्हांवतालें. व्हांवतल्या उदकाक इतलो 
फेणेर आयिल्लो की पळयतना दिसतालें कीं ती दुदाची न्हय. तो न्हंयंकडेन पळयतना 
थंय एक प्रेतयात्रा आयली. त्या प्रेताकडेन पळयतना दिसतालें की तें प्रेत कोणां 
तरी मानेस्त आनी पवित्र व्यक्तिचे आसूंक जाय. तें प्रेत एका राजगुरूचें आशिल्ले. 
ते प्रेतयात्रेंत राजा, प्रधान, समस्त मंत्री, राज्याचे कारबारी अशी सगळी मंडळी 
आशिल्ली. एक राजपुरोयत आशिल्लो. तें प्रेत थंय हाडटकीच मंत्रघोषांत ताका 
न्हयच्या उदकांत न्हाणयलो. ताका भगवे कपडे घाले. रुद्राक्षांच्यो माळो घाल्यो. 
ताच्यो जटा भस्म - चंदन लावन वेवस्थीत बांदल्यो. मागीर राजान आपल्या 
गळ््यांतलो hal काडून ताचे तकलेवेल्या जटांक गुठलायलो आनी प्रेताक नमस्कार 
केलो. मागीर राजाच्या मंत्रीगणांनीं आपआपल्या हुध्या प्रमाण मुखार येवन त्या 
प्रेताक नमस्कार करून फुलां घालीं. हें सगळें कार्य मंत्रघोषांत आनी भक्तिसंगिताच्या 
पवित्र स्वरांत जालें. अशे तरेन त्या विधीक एके तरेचें राजयोगी स्वरूप प्राप्त 
जालें. हो सगळे विधी जाता म्हणसर दोन बरां लागलीं, मागीर स्वर संगीत बंद 
जाले. मंत्रघोषाचो वेग आनी तिब्रताय वाडली आनी तें प्रेत राजपुरोयत आनी 
बाकिच्या पुरोयतानीं मेळून न्हंयच्या प्रवाहांत सोडलें. प्रेत एक खेप वर्तुळाकार 
फिरलें आनी उपरांत उदकाच्या लोटा वांगडा व्हांवत गेलें. त्या बराबर थंय जमिल्ल्या 
भ्रकतगणांनी भराभर उदकांत उड़यो मारल्यो. ते पेंबत पेंवत त्या व्हांवतले 
कुड़ीभोंतणी एकठांय जाले. तशेच Yad वचून तांणीं ते कुडीक नमस्कार केलो 
आनी थोड्याच वेळा पयलीं ताका घाल्ले सगळे कपडे आनी बस्ती काडून घेतल्यो 
आनी तशेच पेंबत पेंबत ते परत आयले. ताणीं काडून घेतिल्ल्यो सगळ्यो वस्ती 
आनी कपडे प्रधानाकडेन दिले. प्रधानान एका मुखेल आश्रमवासियाक आपोवन 
त्यो सगळ्यो वस्तू ताचे सुवादीन Heal. जें feed चलतालें तें नचिकेताक कांयच 

कळळें ना. ताणें थंयच उनो आशिल्ल्या मनशाक विचारलें. त्या मनशान सांगले, 
थाजान आतांच घातिल्ल्या कंठ्यासकट ताज्यो सगळ्यो वस्तू आश्रमाकडेन 
वचपाक जाय ही हांगासरली प्रथा. थंय त्या आश्रमांत ह्यो सगळ्यो वस्तू स्मृती 
म्हणून जतन करून दवरतात. पूण राजाच्या कंठ्याचो उपेग मात आश्रम चलोवपाक 
करतात. खरें म्हळ्यार राजा ह्या आश्रमाक कसल्या ना कसल्या निमित्तान असलें 
दान, सहाय्य करीत आसता. हो आश्रम राज्याचें एक म्हत्वाचें केंद्र. ह्या 
आश्रमाकडल्यान राजाक खूबशें मार्गदर्शन जाता म्हण आश्रमाचो मान सन्मान हें 
ह्या राज्याचें एक भूशण थारता. ' 


नचिकेत मानवी जिवीत जितलें जितलें पळयतालो तितलेच स्तिमित, 


विस्मीत करपी प्रस्न ताका पडटाले. पूण ताका खबर आसले की तो मानवी 
जीणेचो अभ्यास करपाक घरा सोडून येवंक ना, तर ताका साक्षात मृत्यूक मेळपाक 
जाय. त्या भायर ताका त्या प्रस्नांची संगती वा श्रेणी लावपाक येनासली. 
स्वताभोंबतणी फिरपी वाऱ्यावरी ते प्रस्न ताचे तकळेंत घुंवताले आनी तांचे वांगडा 
संवाद सादिनासतना ताचीं पावलां पडपाक लागलीं. चलपाकडेन ताचें लक्षूच 
नाशिल्लें. 

चलतां चलतां नचिकेत एका तळ्याकडेन आयलो. थंयचे सगळें दृश्य म्हणचे 
सैमाची एक किमयाच आशिल्ली. मुखार तळ्याचो विस्तार - ताचीं cent हळूच 
येवन तळ्याच्या कांठाक वेंगायतालीं. FAS SS तळें पूण ताच्या कांठाकडेन 
वसाड-वसाड आशिल्ले. ताच्या पांयांकडेन आपले अलंकार निर्माण करूंक 
वनश्रीक येवजलेंच ना काय अशें दिसतालें. पूण अशें सगळें STS वागडें आसूनय 
वारो पडलेलोच आसलो. मुखार आशिल्ल्या दोंगरान ताका आडावन दवरिल्लो. 
तो दोंगर म्हळ्यार फकत, काळ्या, ओबड-धोबड फातरांची उंच सकयल माळूच 
आशिल्ली. हे माळेंत खूब्ब TN आडव्यो, व्हडल्यो शिळा एकामेकाक वांकड्यो 
तिकड्यो काटकोनात पडिल्ल्यो. त्या फातरांनी एक लेगीत झाड वो वाल नाशिल्ली . 
तळ्याचे फाटल्यान फकत दोंगरांच्यो रांगो. एका एका दोंगराक ताचो ताचो स्वतंत्र 

आकार. मनशाचे खंयचेय करामतीकडेन वा कारबाराकडेन कसलेंच नातें सांगपी 
न्हय असो दोंगर. 

नचिकेत त्या तळ्याचे देगेर वचून बसलो. त्या दोंगराकडेन एक तरेची भिराकूळ 
नदर लावन मदींच तो आपली नदर मुखावेल्या दोंगरावेल्यान भोंबडायतालो. त्या 
एकंदर दृश्यान ताची नदरूच न्हय तर अंतस्करण लेगीत भारावन Nes. बरोच 
वेळ त्या तळ्याच्या विशाळ दृश्याकडेन तो नदर लावन बशिल्लो. इतल्यांत मुखार 
देगेकडेन पांच - स व्हडीं आयलीं. नचिकेत विचार करूक लागलो, हीं ei 
हांगा अवचीत आनी एकदम कित्याक आयलीं आनी खंयच्यान आयलीं? आनी 
येतना तीं आपल्याक कशीं दिसलीं नात? ताणें एका व्हडेकाराक विचारलें. व्हडेकार 
म्हणपाक लागलो, “हांगा ह्या गांवांत एकशें दोन वर्सांची एक म्हातारी मेल्या. 
शंबर वर्सा जातकीच हांगसरल्या मनशांक तुमच्या आमच्या सारको सादो मृत्यू 
येना. असल्या मनशाची यमराजाकडेन साक्षात भेट जाता. तो मुखार दोंगर आसा 
नही, त्याच दोंगरात साक्षात यमराज वावुरता. देखून त्या दोंगराक यमराजाचो 
दोंगर म्हणटात. त्या दोंगरा कडेन त्या शतायुषी मनशाचो देह विधिपूर्वक दवरतकच 
तो दोंगर रातच्या बारांक यमरूपांत रूपांतरीत जाता. आनी त्या मनशाची 
यमराजाकडेन साक्षात भेट जाता. ते म्हातारेक यमराजाकडेन पावोबपाक आमी 
हांगा आयल्यात.' 

ब्हडेकार हें सांगता म्हणसर त्या गांवचे पंचवीस तीस जाण तिची कूड घेवन 
आयले. तांणीं तो देह सकयल दवरलो आनी मंत्रघोष सुरू केलो. मंत्रघोषान तें 
बातावरण भरून गेल्लें आसतनाच तिचे कुडीक न्हाण घालें. सात मंत्रांच्या घोषान 
ते कुडीक सात कोनशांनी सात खेपो न्हाण घाले. मागीर भक्ति भावनेन गीता 
म्हणपाक सुरवात जाली. मागीर तिचो देह पुरोहितांनी व्हड्यांत दवरलो आनी 
सगळे Wad त्या व्हड्यांत VSS. उरलेले सगळेजाण दुसऱ्या व्हड्यांनी चडले. 
आपूण कितें करतां हें कळचे आदींच नचिकेत एका व्हड्यांत चडलो. ताका 
व्हड्यांत चडपाक कोणेंच आडायलो ना. 

ब्हडीं ताणपाक सुरवात जाली. व्हड्यांतलो प्रत्येक जाण cea आवाजांत 
कसलीं तरी गितां म्हण्टाले, तळ्याचे दुसरे वटेन वतकीच त्या यमराजाच्या दोंगरा 

मेरेन वचप म्हळ्यार शारिरीक तपश्चर्येची परिक्षा आशिल्ली. पालसणाच्या 
कांठावयल्यान एक एक पावल घालीत, शीर आनी प्राण हांचो तोल सांबाळीत 
चलचें पडटालें. शेवटीं आपल्या आंगाची कसरत करीत ते सगळे जाण यमराजाच्या 
दोंगरामुखार पावले. तो यमराजाचो दोंगर म्हळ्यार पाशाणाचो एक अजस्त्र प्रकार 
आशिल्लो. 

दोंगराच्या सामकार कूड दवरतकच पुरोयतांनी यमराजाचीं स्तोत्रां म्हणपाक 
सुरवात केली. हें स्तोत्र पठण चालू आसतनां नचिकेत त्या दोंगराळ वाठाराचो 
अदमास घेवपाक लागलो. ते राती थंयच रावून यमराजाचो आनी ते कुडीचो 
कसो संपर्क जाता तें पळोवपाचे, अशें तो मनांत तो येवजितालो. ताच्या रोखडेंच 
लक्षांत आयलें की तो सगळो वाठार म्हणजे सगळेकडेन दोंगरूच दोंगर. थंयच्यान 
भायर सरपाक आनी दुसरी वाटूच दिसनाशिल्ली. तरी ताणें नीस्चेव केलो-किते 
जाता तें जांव, आयज रातचें थंयच रावपाचें. रातच्या बारांक यमराज ते म्हातारेक 
मेळपाक येतलो तेन्ना, ताका दोळे भरून पळोवपाचो, जमल्यार ताका मेळपाचें, 
आनी ताचेकडेन उलोवपाचें. ताच्या मनांत ही कल्पना आयली आनी ती ताणें 
मनांत घट्ट केली. स्तोत्रपठण आनी बाकीचे विधी चालू आसतना तो हळूच 
थयच्यान नाच्च जालो. रानांवनां, उदकाचे प्रवाह आनी तळीं हांचे नेत्रदीपक 
आनी नेत्रवेधक प्रकार आतां मेरेन नचिकेतान आपले भोंवतणी खूब पळयिल्ले. 
सैमाच्या रंगांची विविधताय आनी आकारांची अपुर्वताय हाची प्रचिती ताका 
खूबदां आयिल्ली. उदकाच्या प्रवाहाचे ल्हव, शीघ्र आनी अपार उड़यो ताणें खूब 
पळयिल्ल्यो. पूण शुष्कताय आनी अजस्त्रताय, विशाळताय आनी विचित्रताय 
हांची कल्पनेतली कुवाडीं घालपी असलो विपरीत सैम ताणें आज मेरेन पळोवंक 
नाशिल्लो. वैराण, भिरांकूळ, रूक्ष, राक्षसी, कठीण, छिन्न-विछिन्न आकारांत 
अनाकार ओतपी काळ्या पाशाणाचे अशे अनाकलनीय नमुने ताणें सपनात लेगीत 
पळोवंक नाशिल्ले. ताच्या अंतस्कर्णात एके तरेची भिरांत, कातरताय, अस्वस्थताय 
उप्राशिल्ली. हें सगळें अणभवून त्या लोकांवांगडा परतून वचपाचो विचार ताच्या 
मनांत आयलो. पूण ज्या हेतून तो घरा भायर सरिल्लो ताची पुर्तताय जावपा 
सारखी संद आज मेरेन ताका मेळूक नाशिल्ली. इतल्यांत ते म्हातारेचे कुडी वांगडा 

आयिल्ले लोक परतून वचपाची तयारी करूंक लागले, तेन्ना नचिकेत कांयच 
चिंतीनासतना थंयच लिपून रावलो. 

ते सगळे खूब मुखार पावतकीच नचिकेत म्हातारेचे कुडी म्हन्यांत परतून 
आयलो. ते मेरेन काळोख पडिल्लो. तो दोंगर, तो देह, तो भिरांकूळ एकांत आनी 
ह्या सगळ्यांचेर रातच्या काळखाचो शिंवर - तो भितरल्यान खूब भियेल्लो. पूण 
मृत्यूक मेळपाचे ताचे आशेन, ताचे जिद्दीन ताका वाटयलो. तो रातभर थंयच 
एका कोनशाक बसून रावलो. एकचित्त म्हातारेचे कुडी कडेन पळयत रावलो. 

सकाळ जाली. सूर्यप्रकाश फांकारलो. तेन्ना ताच्या लक्षांत आयले तें एकूच, 
ते कुडीवयली फुलां amar हांगा थंय शिंवरिल्लीं आनी ते म्हातारेच्या तोंडावेल्यो 
मिरयो आनी विद्रूपताय चडूच प्रमाणांत जाणवतालीं. एके विचित्र निराशेन, संतप्त 
अवस्थेत तो निर्जीव पावलांनीं त्या अडचणीच्या मार्गान चलपाक लागलो. चलतां 
चलतां ताणें पळयलें की दोन आकांताचें कुरूप पक्षी त्या यमराजाच्या दोंगराचे 
तेंगशेर बसल्यात आनी एकटक ते म्हातारेचे कुडीकडेन पळयतात. हीं गिधाड़ां 
त्या देहाचो निकाल लायतलीं आनी फकत हाड़ांचो सांपळो थंय दवरतलीं हातूंत 
कांय दुबाव नाशिल्लो, आनी खूब वर्सानीं Sar एखाद्रो-दुसरो देह थंय येवचे 
पयलीं तो सांगाडोय नश्ट जाल्लो आसतलो हें नक्की! एके बिचित्र विशण्णतायेंत 
तो भरून गेलो. पूण अशे विशण्णतायेन बुडून वचपाक नचिकेताकडेन वेळ 
नाशिल्लो. ह्या म्हाभयानक दोंगरांतल्यान नचिकेताक कसोय करून भायर सरपाक 
जाय आशिल्ले. इतल्यांत नचिकेताक एक मार्ग दिसलो. पूण तो खूब अडचणींचो 
आशिल्लो. तरी नचिकेत ते वाटेन चलपाक लागलो. कांय वेळ चलतकीच ताका 
थोड़ो बरो Teh मेळळो. नचिकेताक सूऽऽ जालें आनी ताच्या पावलांनी अवसान 
भरलें. We) वेळ चलतकीच ताका त्याच WIN खूब फुडें दोन वाटसूर चलतना 
दिसले. तांकां मेळपाक नचिकेत थोड़ो नेटान चलपाक लागलो. म्हऱ्यांत पावतकीच 
ताचें संभाशण ताच्या कानार पडलें. एका रस्त्याकडेन बोट दाखयत एकलो 
दुसऱ्याक म्हणटालो, त्या यमदुताचे घोलीकडेन वचपी तो होच रस्तो.' “यमदूत' 
हो ताचो शब्द नचिकेताच्या कानांत एकदम बसलो. फाटलो फुडलो विचार 
करिनासतना ताचीं पावलां घोलीच्या रस्त्यार पडपाक लागलीं. ल्हवुल्हवू 

सरभोंवतणच्या वाठाराचें रूप बदलपाक लागलें. परत तो वाठार ताणें निकतोच 
अणभविल्ल्या वैराण दोंगरी प्रदेशाभाशेन दिसपाक लागलो. नचिकेताक हें पळोवन 
दिसलें की मृत्यूदेव असल्याच वाठारांनीं रावता आसुंये! हे विचार आयल्याबराबर 
ताचीं पावलां व्हडा उत्सुकतायेन मुखार पडपाक लागलीं. थोड्या वेळान तो एके 
खोल दरयेंत पावलो. मात्सो चछतकीच, कोण आसा थंय?' अशें विचारपी एक 
भिरांकूळ आवाज ताज्या कानार पडलो. नचिकेतान आवाजाचे दिशेन पळयलें. 
ताका थंय एक गुफा दिसली. तो ते वाटेन वळ्ळो आनी गुफेच्या दाराकडेन उबो 
Waal. इतल्यांत ताचे भोंवतणी हातांत कुराडी घेतिल्ले चार-पांच लोक उबे 
रावले. ते सगळेजाण सामके क्रूर दिसताले. पूण नचिकेताक ताचें कांयच दिसले 
ना. नचिकेतान शांत स्वरान विचारलें, यमदूत महाराज हांगाच रावता व्हय?'' 
हो प्रस्न आयकून गुफेंतल्यान एक खळखळून आवाज आयलो आनी ताचे फाटल्यान 
भारदस्त अशा खोल आवाजांतली जाप आयली. “हय हांवूच तो यमदूत. 
आनी मागीर आज्ञा आयली, * ताका भितर घेवन येयात रे.'' त्या बराबर कुराडी 
घेवन आशिल्ल्या लोकांनी नचिकेताची झडटी घेतली आनी ताका भितर घेवन 
गेले. 

नचिकेताची ती सादी, निरागस मुर्त पळोवन तो भितर आशिल्लो मनीस 
अजापीत जालो. नचिकेताचें आपले कडेन कितें काम आसुंये म्हूण तो चिंतपाक 
पडलो. तर त्या यमदुताची मूर्त पळोवन नचिकेत चलबिचल जालो. ताचे दृश्टींतले 
कुतूहलच आनीक जागृत जालें. अर्थात तातूंत थोडी निराशा आशिल्ली. गुहेच्या 
दाराकडेन जे लोक ताका मेळिल्ले तांचे atta तोय मनीस दिसतालो. 

नचिकेतान अजापीत जावन विचारलें, “तूं यमदूत?'' हें आयकून ताणें 
म्हळें, ' हय, हांव॑ यमदूत. म्हणचे म्हाका हांगासरले सगळे जाण यमदूत म्हणटात. 
म्हर्जे खरें नांव भुपेद्र.'' 

' मागीर तशें जाल्यार तुका लोक यमदूत कित्याक म्हणटात?'” 

“तें तुका सवका सवका कळटलें. पूण तूं कोण? आनी तूं हांगा कित्याक 
आयला? 

ह्या उपरांत नचिकेतान आपूण मृत्यूच्या सोदाक कित्याक आनी कसो घरा 


बेलापान/५४ 


भायर सरलों आनी वाटेर जे जे अणभव घेतले ते सगळे भुपेंद्राक सांगले. तें सगळें 

आयकतना भुपेंद्राच्या तोंडार आश्चर्य, कौतुक आनी आदर हाचे भाव उदेले. 
कांय वेळ विचार करतकच भुपेंद्रान म्हळें, “हांव तुका म्हाका यमदूत कित्याक 
| म्हणटात तें सांगतां. म्हणचे हें आयकून तुका मनशाचे जिणेंतल्यो आनीक कांय 
गजाली ध्यानांत येतल्यो. तूं मृत्यूक मेळपाक घरांतल्यान भायर सरला पूण तुका 
फकत मानवी जीणेचोच चड सोद लागता. म्हजी काणी आयक. हांव हांगाच्या 
लागसारच्या गांवांतलो. ल्हानपणासावन म्हाका मल्लविद्येचो नाद. कृष्णा नांवाचो 
आनीक एक मल्ल आमच्या गांवांत रावतालो. आमचें दोगांयचें एकेच चलयेचेर 
प्रेम आशिल्ले. तिकाय आमी दोगूय जाय आशिल्ले. कारण तिका शक्तिमान 
तरनाट्यांचो घोस्त आशिल्लो. ती आमकां दोगांकूय एकामेकाक नकळत शरीरसूख 
दिताली. आमी दोगूय तिका आनी तिच्या सौंदर्याक भुकेल्ले... ना हापापिल्ले, 
ती आमकां सोडून हेर दुसऱ्या खंयच्याच तरनाट्यावांगडा भोंबनाशिल्ली. वेळकाळ 
पळय नासतना आमकां ती उत्तेजीत करताली. आमी उत्तेजीत जाले रे जाले की 
ती सरळ आमकां घट्ट वेंग मारून आपलें सर्वस्व आमका दिताली. एक दीस 
तिणें आमकां दोगांकूय सांगले, “तुमी दोगूय जाण मल्लयुध्द खेळात. जो कोण 
जैतिवंत जातलो ताचेकडेन हांव लग्न जातलीं.' तिणें सांगिल्लेप्रमाण आमी 
मल्लयुध्दाक तयार जाले. आमचें मल्लयुध्द जालें तातूंत हांव जैतिवंत जालों. 
हांब जैतिवंत जातकीच थरिल्लेप्रमाण ती म्हजेकडेन लग्न जावपाक तयार जाली. 
शुभम्हूर्त काडून आमच्या लग्नाचो दीस थारायलो. आमी त्या दिसाची वाट पळयत 
आसतनाच आमच्या राज्यांतल्या प्रधानाच्या चल्यान ते चलयेक उबारून व्हेली. 
भल्लयुध्दाच्या उपरांत थरिल्लें लग्न. हे एकेच घडणुकेन तिचें नांव आनी सौदर्य 
सगळ्या गांवभर पातळ्ळें. त्या प्रधानमंत्र्याच्या चल्याची टोळी आमच्या गांवांत 
Taare. ताणीं तिका उबारून व्हेली. प्रधानमंत्र्याच्या चल्यान तिचेर अत्याचार 
केलो... एक दीस न्हय, तर सतत सप्तकभर. आखेरेक ताका तिची उबगण आयली - 
म्हण तिका परतून आमच्या गांवांत हाडून सोडली. तिणें लजेन जीव दिलो. हें 
सगळें आयकून म्हजी fed अवस्था जावये तें तूच चीत. हांबें एक निश्चय केलो. 
Ba तो गांव सोडलो. राज्यय सोडलें आनी ह्या वातावरणांत आयलों. हांगा 

म्हाका कांय सांगाती मेळ्ळे. आमचो एकवट घट्ट जातकीच हावे त्या प्रधानमंत्राचे 
टोळयेक आनी तांच्या चल्याक एक एक करून मारून उडयले. हें सगळें करता 
आसतनाच म्हज्या दिश्टिकोनांतूय फरक पडलो. आमच्या त्या राज्यांत कसो, 
कितलो अन्याय चलता आनी द्रव्य, जमीन, बायलो हांचें पध्दतशीर अपहरण 
वयल्या स्तरांतले लोक कशे करतात हें लक्षांत आयलें. म्हण आमी सगळ्यांनी 
त्या उन्मत्त, बळिश्ट, अधर्मी लोकांचो निकाल लावपाचो निश्चेव केलो. पूण हैं 
करतना आमी निरपराधी लोकांक हात लेगीत लायलो ना. देखुनूच आमी हांगा 
सुखरूप रावपाक शकतात. ' अशें सांगून भुपेंद्रान गांवच्या लोकांक कशे तरेन 
नागयतात, तांचो छळ करतात हाचेविशीं, सगळी म्हायती दिली. हें सगळें सांगतना 
भुपेंद्राच्या आवाजांत क्रोध, करूणा, अगतिकताय, सूड असल्या सगळ्या 
भावनांची Yel, केन्ना एकदम तर केन्ना आरतून परतून दिसतालीं. 

हें सगळें आयकतना नचिकेताचें चित्त सामकें गोंदळून गेलें. जीवनाचे हें 
दर्शन, हें चित्र ताका एकदम नवें आशिल्लें. कांय गजाली ताका समजल्यो लेगीत 
नात. अखेरेक तो थोडोसो विमनस्क जालो. गोंदळ्ळो आनी ओगी बसलो. मागीर 
थोडो भानार येवन ताणें म्हळें, “तुमच्या ह्या राज्यांतली परिस्थिती कशी आसा?' 

“ह्या राज्याविशीं तूं म्हाका कांयच विचारू नाका. हांव तुका हेबाबतींत 
काय सांगपाक ना. 

““कित्याक? 

“तेय तूं म्हाका विचारू नाका. 

“बरें हें सांग, अशें एकतरी राज्य आसा की ज्या राज्यांत न्याय आसा, 
खरेपणाक आनी फटींगपणाक खरें मोल मेळटा, ज्या राज्यांत समस्त प्रजेक जियेंवचें 
अशें दिसता, ज्या राज्यांत मरपाचें कोणच चितना?”” 

भुपेंद्रान ह्या प्रस्नाक रोखडीच जाप दिली ना. ताची नुरा faded जाली. 
ताचेर प्रस्नचिन्हां, उदगारचिन्हां उप्रासलीं. खूब फावट शुन्यांय आयलीं. अखेरेक 
ताणें म्हळें, “'ह्या प्रस्नाची जाप दिवप मात्शी कठीण. म्हाका तितली म्हायती 
ना. पूण हांवें अशें आयकलां की हांगासरल्यान सुमार शंबर कोसांचेर शिवतालिका' 
नांवाचें राज्य आसा. त्या राज्याचो प्रकाश नांवाचो एक पुण्यवान राजा आसा. 
त्या राज्यांत घडये तुका न्याय, सत्य, सुख ह्यो सगळ्यो गजाली पळोवंक मेळंये! 

पूण खरें कितें तें थंय गेलेबगर कळपाक कठीण.'' 

““हांब थंय बतलों.'' नचिकेतान एकदम ठाम स्वरान म्हळें. 

quar ताका तें राज्य खंयचे दिशेक आसा, थंय कशें बचपाचें तेविशीं 
सगली म्हायती दिली. मागीर भुपेद्राच्या लोकांनी ताका मुखेल रस्त्यार हाडून 
सोडलो. 


खूब दीस चलतकीच नचिकेत एका नगरांत पावलो. त्या वाठारांत 


चड़शीं घरां नाशिल्लीं. पूण थंय व्हडलीं व्हडलीं झाडां थोड्या थोड्या अंतराचेर 
वाडिल्लीं आशिल्लीं. पळोवपाक दिसतालें, गांवांत घरां कमी, झाडां चड! 
तांतल्या एका झाड़ान नचिकेताचें चित्त तात्काळ आपलेवटेन ओडलें. त्या झाडाक 
पळोवन नचिकेताक पुराणांतल्या ऋशीचो साक्षात्कार जालो. त्या झाडाची रचनाच 
ऋशीच्या बल्कलां - जटांवरीं आशिल्ली. 

असलें झाड ताणें Hara पळोवंक नाशिल्लें. तें झाड म्हळ्यार एक व्हडलो 


` माटोब कसो दिसतालों. धा-बारा खांबे आनी आडव्या पाटयांचो हो माटोव म्हणचे 


एक वास्तुशिल्प asi दिसतालें-सैमान रचिल्लें. सैमाचीं खूब रूपां नचिकेतान 
पळयल्लीं. पूण वास्तुशिल्पा सारकें रूप ताणें पयलेच खेपे पळयल्लें. संगीतकार 
सैमाची प्रचिती ताका थंयच्या सवण्यांच्या गायनान जाल्ला. सांजवेळच्या मळबांत 
रंगांची किमया करपी चित्रकार निसर्ग ताणें पळयलो. मोराच्या रूपान ताका नर्तक 
निसर्ग दिसतालो. थंय आशिल्ले शिलाखंड ताका शिल्पकार निसर्गाची वळख 
करून दिताले. न्हयेच्या प्रबाहांत ताणें सैमाचें तालनृत्य पळयलें. खुबशा झाडांनी 
ताका शिल्पकलेचे सौंदर्यमय आनी विडंबक नमुने दाखयले. पूण वास्तुशिल्पाचें 
अशें अकल्पीत दर्शन सैमान ताका पयलेच खेपे दाखयल्ले. 

नचिकेत हें सगळें पळयत आशिल्लो. इतल्यांत ताका जाणवले सूर्य माथ्यार 
आयला. त्या झाडाच्यो सावळ्यानी ताका सुखद अणभव आयलो. म्हण ताणे 
त्या झाडाखाला विश्रांती घेवपाचें चिंतलें. आपले पोतयेंतलीं एक दोन फळा 
खालीं आनी तो झाडा मुळा न्हिदलो. 

तो उठलो तेन्ना राखणो आपल्या गायांक परत व्हरतालो. झाडा सकयल 
एकेतरेची शांतताय पातळलेली नचिकेतान त्या व्हडल्या झाडा सकयल सावळेंत 
ोंवपाचें. त्या मंडपाचें थोडें लागिंच्यान निरिक्षण करपाचें ताणें चितलें. तो चलपाक 
लागलो. चलता चलता ताच्या लक्षांत आयलें कीं असलें झाड ताणें Sara 
पळोवंक ना. ताणें जुवळीं झाडां पळयल्ली पूण असो बारा कांडांचो रूख ताणें 
केन्नाच पळोवंक नाशिल्लो. अजाप म्हळ्यार तीं बाराय कांडा एका आकाराचीं 
नाशिल्लीं. तीं एका झाडाची आशिल्लीं पूण एका वयाची नाशिल्लीं. एका कांडान 
तर ताका थक्कच केलें. तें आखुडलेलें आनी मुळाकडेन थोडें कुसलेले. पूण 
ताका फुटलेल्यो खांदयो मात जित्यो आशिल्ल्यो. 

ह्या खांदयाक जिवनरस खंयच्यान मेळटा जावये? त्या बाकीच्या कांडाचें 
कार्य कितें तें नचिकेताच्या ध्यानांत आयले. ह्या झाडाचे जिवीत ह्या काडांनी 
पोसलेलें. हीं बारा कांडां म्हळ्यार त्या व्हडल्या झाडाचें जीवनस्रोतच आशिल्ले. 

थोड्या वेळान ताच्या ध्यानांत आयलें की सूर्यास्त जाला आनी काळोख 
वाडत आसा. ह्या वेळार नगरांत वचून धर्मशाळेचो सोद लावप कठीण जातलें 
म्हण ताणें ती रात थंयच काडपाचें चितलें. ताणें थोडीं फळां खालीं. झाडाच्या 
परिसरांत थोडो staat आनी त्या झाडाच्यो दोन तीन फांदयो एकठांय करून 
ताचेर न्हिदपाक गेलो. 

पूण ताका कशीच न्हीद पड़ना जाली. आजवेर भोंबडेंत जें कितें पळयल्ले 
त्यो सगळ्यो गजाली ताच्या दोळ्यांमुखार येवपाक लागल्यो. दर एक गजाल 
ताच्या अंतस्कर्णात एक आनंद, एक शांतताय, एक प्रसन्नताय निर्माण करताली. 
हे प्रसन्न वृत्तीतूच ताका न्हीद आयली. 

ताका जाग आयली तेन्ना झाडाच्या एका मुळाकडेन कसली तरी कुजबूज 
चालू आशिल्ली. ताणें कान दिवन आयकुपाक आरंभ केलो. थंय एक दादलो 
आनी एक बायल Tea आवाजांत उलयतालीं. तांच्या शरिराची थोडी हालचाल 
जाल्लेवरी ताका दिसले. ताका एक खोल स्वासोस्वास आयकूक येतालो. थंय 
कितें चलां तेंच ताका कळळें ना. पूण तांच्या उलोवण्यांवयल्यान, तांच्या खोल 
उस्वासान आनी कांकणांच्या आवाजावयल्यान ताका कळळें की तीं दोगांय जाणां 

रतीविलासांत मग्न जाल्यांत! हें सगळें इतलें रातचें घराभायर कित्याक काय? 

तो चकीत तर जालोच. पूण ताचें कुतूहल लेगीत जागृत जालें. तीव्र जालें 
ताच्या दोळ्यांक रातच्या काळखांत लेगीत थोडें थोडें दिसूंक लागलें. पळयत 
जाल्यार त्या झाडा सकयल ती एकूच प्रणयक्रीडा चलनाशिल्ली तर अशीं धा- 
बारा जोड़पीं थंय आपआपले प्रणयक्रीडेंत मग्न आशिल्लीं. तांतलीं पांच-स 
जोड़पीं एकामेकाक घट्ट अलिंगन दिवन प्रणयक्रीडेंचे उगडेनागडे प्रयोग करीत 
भोंबताले. तें सगळें पळोवन नचिकेताची न्हीद सामकी गेली. 

थोड्या वेळान तीं सगळीं जोडपीं थंयच्यान गेलीं. इतले म्हणसर मध्यानरात 
जाल्ली. आतां थोडी न्हीद घेवपाची अशें ताणें चितलें. इतल्यात ताणें एका 
कांडाच्या मुळाकडेन तीनचार दादले येवन हळू आवाजान उलयतना आयकले. 
तो तांच्या उलोवण्याकडेन कान दिवन आयकुपाक लागलो. पयलीं ताका ते 
कित्याविशीं उलयतात तें कांयच कळ्ळें ना. पूण थोड्या वेळान ते कित्याविशीं 
उलयतात तें कळळें. हे लोक कसलो तरी कट रचताले. ह्या राज्याचे राजे प्रकाश 
हांचे राजवटींत तांकां आपले खुबशे धंदे धड चलोवपाक मेळनात म्हण ताका 
 सत्तेभायरो करून ताच्या धाकट्या भावाक गादयेर कसो बसोवंचो हाचो कट ते 
रचताले. थोड्या वेळान ते सगळे थंयच्यान गेले. नचिकेत तांचे संभाशण आयकून 
चिंतेस्त जालो : म्हणचे ह्या जगांत सुराज्य लेगीत निच्शीत नासता! ताका लेगीत 
स्वसंरक्षणार्थ दक्ष रावचें पडटा. योजना तयार करच्यो पडटात. कांय कृती करच्यो 
पडटात. हे विचार नचिकेताचे तकलेंत आयले आनी तो अस्वस्थ जालो. झाडाच्या 
पोंदच्या परिसरांत कितें चल्ला हें लेगीत विसरलो. 

इतल्यांत ताच्या लागशिल्ल्या कांडाकडेन दोन व्यक्‍ती आयल्यो. are 
कसलीं तरी झगडीं चलतालीं. ताणें तांच्या उलोवण्याकडेन लक्ष दिलें. तांच्या 
उलोवण्यावेल्यान नचिकेताक Hos की ते दोगूय चोर आनी ते चोरयेच्यो वस्तू 
कशो वाटून घेवपाच्यो हाचेरूच ते एकामेकाकडेन झगडून उलयताले. पूण ताणी 
आपसांत रोखडेंच fed तरी थारायलें आनी ते दोगूय थंयच्यान गेले. 

नचिकेत तें सगळें पळोवन थोडो भ्रमिश्टचित्त जालो. ताका कांयच कळना 
शें जालें. हें कितें चलां काय? सुराज्यांत लेगीत कट आसात, कारस्थांना आसात, 

चोरयो आसात, शिंदळी आसात! म्हणजे मनीस आसा तरी कोण? ताका जाय 
तरी कितें? ताचो सगळो वेव्हार चलतातरी कसो? ताका मनशांती केन्ना मेळटा 
काय ना? तो संन्याशी ताका मेळत पासून जिणेचीं जीं दर्शनां ताका जालीं तीं 
सगळीं ताचे तकलेंत जागृत जालीं आनी ताचेच तकलेंत हांगा थंय भोंवपाक 
लागलीं. तो मृत्यूचो सोद घेवंक भायर सरिल्लो आनी ताच्या पदरांत कितें पडले 
हेंच तो चिंतपाक लागलो. 


सुर्योदय जातकीच नचिकेत उठलो आनी थंयच एके न्हयेचे देगेर वचून 


ताणें सकाळची विधी पुराय केली. पूण आतां मुखार करपाचें कितें हेंच ताका 
सुचना जालें. तो थंयच बसून चितपाक लागलो. 

इतल्यांत थंय एक विचारी मुद्रेचो आनी विशाळ देहाचो पुरुश आयलो. 
ताच्या दोळ्यांत नचिकेताक एक आगळी वेगळी छटा दिसली. कायच विचार 
क।रनासतना नचिकेतान ताका नमस्कार केलो. त्या पुरुशान ताच्या नमस्काराचो 
स्विकार केलो आनी ताचेविशीं विचारलें. नचिकेतान ताका कांयच लिपयनासतना 
ताचे भोबडे संदर्भात सगळें सांगले. तें आयकून त्या पुरुशान म्हळें, ' ह्या झाडाच्या 
दर्शनान तुज्या प्रस्नाचीं उत्तरां तुकां मेळळ्यांच आसतलीं!'” 

ह्या प्रस्नान नचिकेत चकीत जालो. गोंदळळो ह्या पुरुशाकडेन आपूण अर्थपूर्ण 
उलोवंक शकतलों काय ना, असो दुबाव ताका आयलो. पूण तो रोखडोच 
थाय्यार येवन ताणें ted, ह्या झाडाच्या दर्शनान? 

“तुका त्या श्वेतकेतू आनी आरूणी हांची गजाल खबर आसा न्हय?” 

नचिकेताची मुद्रा प्रस्नांकीत जाली. 

“AR, ती गजाल - बिजांतल्या अव्यक्त अंशा पासून व्हडलें झाड जाता 
तेच प्रमाण सूक्ष्म सत स्वरूप आत्म्यापसून विश्वाचो प्रचंड विस्तार जालो हें 
सांगपी ...'' 

“पूण म्हाका विश्वात्म्याचो सोद नाका. मृत्यूचो सोद म्हाका जाय. पूण 

तोय म्हाका आतां नाका. म्हाका आतां जीवनाचो सोद घेवपाक जाय. 

“ga, जीवनाचोच सोद ह्या झाडांक लागून. '' 

परतून नचिकेताचे मुद्रेर प्रस्नचिन्ह उदेलें. 

“UR झाड़ांतल्यान जीवनाचो सोद लागतलो ही कल्पना तुका विक्षिप्त 
दिसता? पूण जीवनाचो सोद म्हळ्यार खरें कितें? जीवनाचो सोद म्हळ्यार मनशाचो 
= मनशाच्या नात्याचो सोद.” 

“qu जीवन म्हळ्यार फक्त मनीस?'' 

“ना. पूण जीवनाची जाणविकाय फकत मनशांकूच जाता. ताका जें जाणवता 
तेंच खरें जीवन. ह्या विश्वांत तेजस्वी तारे आसात, नवलायेन भरिल्लीं नखेत्रां 
आसात, धर्तरेसारके समृध्द गिरे आसात. धर्तरेचेय खूब अजापाचे आविश्कार 
आसात. ese व्हडले दोंगर, अफाट दर्या, विराट रानां, प्रलयकारक 
ज्वालामुखी... अशे तरेच्यो विलक्षण गजाली आसात. पूण तांकां जाणीव ना. 
ही किमया फकत मनशांत आसता, कित्याक, ताका गिन्यान आसता ह्या खातीर 
मनशाचे नदरेनूच विचार करपाक जाय. मनीस जगता कसो?'' 

“कसो? 

“नाती जोडीत. सैमाकडेन नातें. बाकिच्या मनशांकडेन नाती आनी सगळ्यान 
म्हत्वाचें, स्वता कडेन नातें. ही नातीं वैशिष्टपूर्ण आसतात.'' 

“gn 

“ea, वैशिश्ट्यपूर्ण - कारण ती साक्षात्कारी आसतात.'' 

“'साक्षात्कारी? '' 

“साक्षात्कारी! नातीं कशीं तयार जातात?'' 

“an 

““अणभवबांतल्यान. सैम, बाकीचे मनीस आनी स्वत: हाचो जो अणभव 
येता तातूंत. '' 

*“स्वताचो अणभव? 

“ea, स्वताचो अणभव. आत्मानुभव. तो वैशिश्ट्यपूर्ण आसता. सैमाचो, 
बाकिच्यांचो अणभव येता तो साक्षात नासता. ज्ञानेंद्रियां आनी बुध्दी हांच्या 

मध्यस्थानीं तो येता. देखून अणभवांतल्यान जुळिल्लीं नातीं साक्षात्कारी नासतात. '' 

““आनी आत्म्याकडेन जुळिल्लीं नातीं? 

“तीं साक्षात्कारी आसतात. तें साक्षात जोडटा. अणभवांची आत्म्यालागीं 
जी प्रत्यक्ष भेट जाता तातूंत जुळटा. शेवटाक नातीं दोनूच आसतात. साक्षात्कारी 
आनी असाक्षात्कारी. 

“ह्या दोनांत फरक कितें? 

“साक्षात्कारी नातीं फकत साधनात्मक आसतात. जीवनाचो सदचो वेव्हार 
करतल्यांक तांचो उपेग जाता. पूण तीं तितलींशीं सर्जनशील नासतात. तांचो 
कारबार चंड करून संवयेन पुराय जाता. पूण साक्षात्कारी नातीं सर्जनशील 
आसतात. कारण ताकां आत्मो साक्षात स्पर्शता, तांच्यांत तो रंगता, निरपेक्ष 
वृत्तीन रंगता आनी ह्या नात्यांक आनी तांच्या मुळाकडेन आशिल्ल्या अणभवांक 
आपणायता. मागीर ते स्फूर्तिवंत जातात आनी तातुंतल्यान कला, तत्वगिन्यान, 
उच्च नितिमत्ता, विश्वालागीं एकात्मता असले चमत्कार निर्माण जातात. ' 

“पूण ह्या सगळ्या गजालींचो आनी त्या व्हडल्या झाडाचो संबंद कितें? 

“तुर्वे तें झाड बारीकसाणेन पतव्ठयलां? 

“हय, पूण थोडेशें 

“तर तुज्या ध्यानांत आयलां जावंये की बाकिच्या झाडांकडेन नाशिल्लीं 
दोन खाशेलेपणां ह्या झाडाकडेन आसात तें.” 

“तीं खंयचीं?'” 

“एक, पाळांच्या - मिलना खातीर त्यो जमनीकडेन धांवत आसतात. दुसरें 
वैशिश्ट्य, झाड़ाचीं बारा कांडां. अंताक ह्या दोनय खाशेलेपणांची युती जाता.” 

“ती?” 

“हय, कारण जमनीकडेन मिलन जालें म्हणटकीच पारंब्यांचें कांड जाता 
आनी तें रुखाच्या विस्ताराक नवो जीवनरस पावयता आनी देखून मूळ कांड नश्ट 
जालें तरी झाड वाडत रावता.” 

“पूण ह्या सगळ्या गजालींचो मनशाच्या नात्याकडेन कसलो संबंद?” 

“संबंद आसा. ह्या झाडांच्यो खांदयो मनशाच्या सर्वसादारण नात्यासारक्यो 

आसात. पूण ताचीं पाळां आनी कांडां साक्षात्कारी नात्या भशेन आसतात. '' 

“तू कितें सांगूंक सोदता तें हांव समजलों ना.'' 

“'ह्या झाडाचेंच पळय. ते आपल्या विस्तारान कितल्याशाच जाणांची सोय 
सामकी निरपेक्षपणान करता आसतले. पाळांच्या माध्यमांतल्यान ते जमनिकडेन 
नवे नवे संबंद जोडटा आनी लोकांखातीर आपलो विस्तार वाडयता. हें कित्याक 
शक्य जाता जाणां तूं? कारण तें झाड पाळांक आत्मसात करता. तांचेकडेन 
साक्षात्कारी नातें जुळयता.'' 

“साक्षात्कारी? 

“Sa, साक्षात्कारी. कारण तें आपल्या पाळांक आपल्या मुळांत रुजयता, 
आपल्यांत आस्पावन घेता आनी स्वताच्या धर्माची दिक्षा तांकां दिता. ना, त्या 
धर्माची वाड करता. 

“पूण ह्या विस्तारा सकयल रातचे कट, चोरी, शिंदळकेचे जे प्रकार चलतात 
ते लोकांच्या कल्याणाखातीर काय किते?'' 

“Sa. कारण साक्षात्कारी नातीं लेगीत भ्रश्ट जावंक शकतात. साक्षात्कारी 
नात्यांची पयली अट आसता की तीं विशुध्द आसपाक जाय, निरपेक्ष आसूंक 
जाय. खरें म्हळ्यार झाडांक कसलीच अपेक्षा नासता. मनशान झाडाकडच्यान, 
सैमाकडच्यान मनशाक सोबता तसले धडे घेवंचे आसतात. झाडांचे कांड मनशाक 
आत्म्याचे साक्षात्कारी नातें कितें तें शिकयतात. मनशाचें स्वताकडेन जें नातें 
आसता तें विशुध्द आसता, ताका विकृतायेची बाधा नासता, तांची आंतरिकता 
आनी विस्तार वाडोबपाची नदर आसत तर ताकालागून आत्म्याचो विकास जाता, 
जिवात्म्याचें परमात्म्यालागीं ह्याच देहीं, ह्याच जन्मी मिलन जावपाचो संभव 
area.” 

“वेव्हारीक नात्याचे बाबतींत हें शक्‍य ना?'' 

“मा. वेव्हारीक नातीं लेगीत चड-अदीक प्रमाणांत उच्च-उदात्त जावंक 
शकतात. पूण शेवटीं वेव्हाराीक जीवनाचे पाश, अहमची विकृती हांकां बादताच. 
देखून साक्षात्कारी नातें - आत्मसाक्षात्कारी नातें - हेंच खरें. ताची साधना हीच 
खरी साधना. तपश्चर्या तपश्चर्या म्हणटात ती Garr हीच. हे तपश्चर्येत जीवन 

पुनीत जाता आनी आत्मो लोककल्याणाखातीर विश्वकल्याणा खातीर समर्थ 
जाता. देखून Fest तुका सांगणें आसा तें हेंच की तूं तुज्या आश्रमात परत चल 
आनी साक्षात्कारी नात्याची साधना कर. हो साक्षात्कार जातकीच फुडें कितें 
करपाचें तें तुजे तुकाच कळटलें. 

“पूण म्हाका... *' 

““क्ांयच उलोंव नाका. म्हाका सगळें खबर आसा. जाका मेळपाक तूं वता 
ताणेंच तुका जीवनाचें दर्शन घडयलां. तुजें कर्तव्य fend तें कळपाक तुकां इतलेंच 
पुरो. खरें म्हळ्यार तुका मृत्यूजयाचोच मंत्र मेळिल्लो आसा. ' 

“महाराज, एक विचारू? तूं कोण? 

““म्हणजे तूं अजून म्हाका वळखलो ना? तर मागीर आतां सांगून तरी कितें 
उपेग?'' अशें म्हणून तो पुरूश थंयच्यान गेलो. 

- आनी नचिकेताचे तकलेंत उजवाड पडलो. म्हणजे जाका मेळपाखातीर 
तो धड़पडटालो तोच तर हो पुरूश! खरेंच कितलो अभागी हांव! एका साक्षात्कारी 
दर्शनाक मुकलों! तो जे वाटेन गेलो ते वाटेन नचिकेत पळोवपाक लागलो. पूण 
ताच्या दोळ्यांनी फकत सुर्याची किर्णा भितर सरली. 


अदात 


एकाच झाडार दोन पक्षी बशिल्ले. ते दोगूय एका-मेकाचे सावळेसारखे 
अभिन्न सांगाती. तांच्या भितरलो एकटो फळ खातालो आनी दुसरो कांयच 
खायनासतना, पयल्याची खावपाची पध्दत नदर लावन पळयत आशिल्लो. 

हांतलो निळकंठ, वयले फांदयेर जाल्यार भारद्वाज सकयले फांदयेर बशिल्लो . 
झाडाचें एक गोड फळ खावपांत Yoo आशिल्या भारद्वाजाक निळकंठ पळयत 

आशिल्लो. भारद्वाजाचे नदरेंत एके तरेची आत्मतृप्त एकाग्रताय दिसताली. 

थोड्याच वेळान निळकंठ एकदम हांसपाक लागलो. तें पळोबन भारद्वाज 
चकीत जालो. मागीर अस्वस्थ जालो. रागान ताणें निळकंठाक पळयलो. 
भारद्वाजाची ती रागीश्ट नदर पळोवन निळकंठ आनीकूय मोठ्यान हांसपाक 
लागलो. तें पळोवन भारद्वाजान विचारलें, 

“कित्या खातीर तूं असो हांसता?' 

“हासू नाका जाल्यार कितें करू?” 

“म्हणजे? 

“प्राण्यांनी जगपाखातीर खावचें, खावपाखातीर जगचें न्हय.' 

“तूं fed सांगूंक सोदता?' 

“त्या फळाच्या आस्वादनांत Ta इतलो गुल्ल STAT?” 

“म्हणजेच, म्हाका हें फळ खूब आवडटा.' 

“आरे, पूण खंयचेय वस्तुचो उपभोग घेतना इतलें आसकुटेंपण दाखोवप 
म्हणजेच एक प्रकारच्या अधःपतनाचें लक्षण. ' 

'अधःपात?' 

“अधःपात न्हय तर कितें?कर्माचे गर्तेत रूतप म्हणजे अध:पात. तुजी 
खावपाची तराच सांगता की तूं कर्माच्या भोंवतणी सामको घुस्पला आनी तरी तूं 
मुक्तीपासून पयस वचपाक सोदता.' 

हें तुजें तत्वगिन्यान आयकून म्हाका हांसपाक येता.' भारद्वाजान हांसून 
म्हळे. 

“कित्याक हांसपाक येता?' निळकंठान विचारलें. 

“कारण एका पक्षान दुसर्‍या पक्षाक निरासक्तीचे आनी मुक्तीचे धडे दिवप 
म्हळ्यारूच एक व्हडलो विनोद. ' 

“हांव एक पक्षी आसलों' निळकंठ म्हणपाक लागलो “तरी हांव असलो 
तसलो पक्षी न्हय. हांव एका व्हड क्रशीच्या आश्रमांत वाडलेलों पक्षी. तो आश्रम 

त्या पुण्यात्म्याचे पुण्यायेन पवित्र जाल्लो आश्रम आशिल्लो. त्या आश्रमांत पांचूय 
महाभुतांक पावित्र्य प्राप्त जातालें. हांगा सैम लेगीत विनीत जावन येतालो. थंय 
सुर्याचीं किरणां समर्पण करपाक येतालीं. तर चंद्राचो मंद उजवाड विमुग्ध जावन 
अवतरतालो. वारो तर सदांच विनम्र वृत्तीन व्हांवतालो. थंयचीं सगळीं फुलां लेगीत 
फुलतालीं तीं भक्तीभावनेन. उदक व्हांवतालें आवाज करिनासतना, हळुवारपणान. 
गायो, पाडकां तर थंयचो मोग खावनूच वाबुरतालीं. थयचीं झाडां, भाजयो त्या 
भुंयेची सगळी सर्जनशीलताय लोकांक अर्पण कपाकूच त्या वाठारांत किल्लतालीं 
हे सात्वीक निरासक्त सेवावृत्तीचो आदर्श हांवें म्हज्या दोळ्यांत आनी मनांत साठयत 
हांव त्या आश्रमांत चार वर्सा वाबुरलों. चार वर्सा हावें त्या ऋशीचें व्रतस्थ जीवन 
बारकायेन आत्मसात केलां देखूनच म्हाका मुक्तीचो मार्ग दिसलो.' 

'मुक्तीचो मार्ग... तो खंयचो?' 

` अनासक्तीचो -म्हणजे जगपाक जें जें करचें पडटा तें तें करपाचें, पूण तातूंत 
घुस्पून उरपाचें न्हय. ' 

“हो जगपाचो सारांश तुजे निर्शणेंतल्यान आयलो?' 

‘ea. 

हैं खरें मानलें जाल्यार तुजे निरीक्षण ऋशीच्या आश्रमापुरतेंच मर्यादीत आसा 
अशें तुका दिसना?' 

'बरोबर तुजे. ' 

'पूण त्या आश्रमाभायरूय मनशां रावतात न्हय! मुक्तीचो ठाम मार्ग सांगचे 
पयलीं ह्या मनशार्चेय निरीक्षण करप आवश्यक आसा अशें तुका दिसना?' 

“हय... हें जें कितें तूं सांगता तें मान्य करपासारखेंच. ' 

'इतलेच न्हय, तूं एका पक्षाचे मुक्तीविशीं सांगता हें विसरू नाका. तेन्ना त्या 
आश्रमांत जे पक्षी qa पळयले तेच भशेन दुसऱ्या versa जीवन तुवें पळोवपाकूच 
जाय. 

हैं तुजे बरोबर दिसता.” 

'पूण इतल्यानूच भागना! मुक्तीविशींची तुजी व्याख्या ga war ऋशी 
कडल्यान म्हळ्यार एका मनशाकडल्यान मेळयल्या आनी तूं ती दुसऱ्या एका 

पक्षाकडेन घेवन वचूंक सोदता. तेन्ना मनशाची आनी पक्षाची थोडी तुळा करूंक 


जमली जाल्यार बरी. अशें तुकां दिसना? 

“हय रे... ब्हदोळ पासून हांव हय हय म्हणत आसां आनी तुवे म्हाका खंयच्यान 
खंय हाडलो तें तूं जाणा व्हय? पूण एक सांग ही तुळा करपाक म्हाका करें 
जमतलें? दुसरे मनीस... दुसरे पक्षी... आनी तांच्या जीवनपध्दतींची तुळा... हें 
सगळें म्हाका कशें जमतलें?' 

‘a म्हजेर सोपय. ' 

'तुजेर?' निळकंठान अजाप आनी अविस्वास दाखोवन म्हळें. 

“हय, म्हजेर. कारण तूं जसो सादो पक्षी न्हय तसोच हांवूय बी सादो पक्षी 


` न्हय. फाटल्या जन्मांत हांव मनीस आशिल्लो. ह्या जन्मांत हांव पक्षी जालों. तेंय 


बी म्हाका फाटल्या जल्मांत मेळिल्ल्या वरदानाखातीर.' 

“कितें सांगता रे तूं?' 

“हय, हांव सत तेंच सांगता तुका. फाटल्या जल्मांत हांव राज्यांतलो एक 
SSA सुरक्षाधिकारी आसलो. त्या पदार काम करतना हावें जें पळयलां आनी जें 


* आयकलां तातूतल्यान म्हाका मानवी वेव्हाराचो वीट आयलो. हेच खातीर हावें 


राजा कडल्यान एका व्हड़ल्या रानाची -अभयारण्याची देखरेख करपाचें काम मागून 
घेतलें. ह्या काळांत म्हाका पक्षांच्या जीवनाचें दर्शन घडलें-पक्षांच्या स्वच्छंद, 
स्वानंदी, सुभग जीवनाचो जो अणभव म्हाका आयलो तातूंत हांव म्होवाळ जालों. 
तांचो प्रभाव म्हजेर इतलो पडलो की हांव फुडल्या जल्मांत म्हाका पक्षाचो जल्म 
मेळूं म्हण सदांच मागत रावलों. सुदैवान, कुड्डो मागता एक दोळो आनी देव 
दिता दोन अशी म्हजी स्थिती जाली! 

“म्हणजे?' 

“आमच्या अभयारण्याच्या देवतेचो एक आवडटो पक्षी आशिल्लो. ताचें 
शारिरीक सौंदर्य आनी ताची वागणूक म्हळ्यार एक अप्रूपच आशिल्ले. ताचें 
गायन म्हळ्यार स्वरांक पडिल्ले सपन आसतालें. ताचें उडप-बागडप तर चैतन्याचे 
स्वैर विभ्रमच कशें दिसतालें. एक दीस म्हजें सहज ताचेर लक्ष गेलें. त्याच वेळार 


. हांबें पळयलें की एक कृष्ण सर्प ताचेर झोंपय घालपाचे तयारेन रावला. हांवें 

फाटलो-फुडलो विचार करिनासतना त्या सर्पाचे मानेक धरून त्या पक्षाचे रक्षण 
केलें. तें म्हजें कृत्य पळोवन वनदेवता म्हजेर खूब प्रसन्न जाली. तिणें म्हाका 
दृश्टांत दिवन सांगलें की हांव फुडल्या जल्मांत पक्षी तर जातलोंच, त्याच वांगडा 
ह्या जल्माची म्हजी स्मृतीय अक्षय रावतली म्हण! हेच खातीर हांव तुका पक्षी 
जीवनाचें आनी मनीस वेन्हाराचें थोडेंभोव दर्शन घडोवंक शकन. येता म्हजे 
बराबर?” 

“हय. आनंदान येतां.' 

“चल तर. ' 


ते दोन पक्षी त्या झाडावेल्यान उडले. 

निलकंठाच्या उडपांत थोडें कठीणपण आशिल्ले. अशा विशाळ अवकाश 
गमनाची ताका संवंय नाशिल्ली. उलट भारद्वाजाचें उडप विमुक्त, स्वैर भरारी 
सारखें आशिल्ले आनी त्या उडपांत एक अंतर्दिशा आशिल्ली. 

थोड्या वेळान ते एका व्हडल्या तळ्याकडेन पावले. हें तळें दोंगराच्या 
पायांकडेन आशिल्लें. त्या दोंगरावेल्या सोबीत झाडांचें प्रतिबिम्ब थंयच्या तळ्यांत 
दिसतालें. तळें म्हळ्यार जसो एक हारसोच! 

'पळय' भारद्वाजान म्हळें. 

‘all कितलें सोबीत दृश्य रे! आमच्या आश्रमांतल्यान सैमसौंदर्यापरस हें 
दृश्य खुबूच वेगळें! तें तापट तर हें राजस.' 

“सौंदर्याचे सोडून दी रे. ते भिललमाड पळय. त्या भिल्ल माडाचेर तुकां किते 
दिसता?' 

'हय तर, तीं gee एका पंख्यासारकी दिसता. ' 

'अजुनय तूं फकत सौंदर्यातूच घुटमळटा. बरें एक सांग, त्या पंख्याच्या 
दांड्याकडेन तुकां कितें दिसता?” 

“हय, मडकी हुमकळायिल्ली दिसता. कित्याखातीर ती मडकी अशी 
हुमकळायल्या?' 

` “त्या मडक्यांनीं भिल्लमाडांतल्यान थेंब थेंब रस गळटा. ताका मनीस ताडी 
म्हणटात. ती ताडी पितकच खुबशे मनीस हालपाक लागतात.' 

“हालपाक लागतात?' 

“म्हणजे तांची तकली तर्रर जाता. वस्तुस्थितीचो विसर पडटा. तकलेन एक 
नवीनूच विश्व तयार जाता. तातूंत सपनां फुलपाक लागतात, अकल्पीत कल्पना 
बयर येतात. मागीर शरिराचे अवयव वांकडे तिकडे हालपाक लागतात. हाकाच 
ताडी चडली म्हणटात. ' 

“आमच्या आश्रमांत म्हाका असलें कांयच पळोबपाक मेळ्ळें ना. 

“म्हणूनच तुका हांव हांगा घेवन आयलों. ' 

अशें तो निलकंठाक सांगता म्हणसर किरांचो एक पंगड थंय आयलो आनी 
एक एक, दोन दोन कीर त्या मडक्‍्यांनीं वचपाचो यत्न करपाक लागले. भितर 
वचून ताडी पिवपाक लागले. 

“म्हणचे कीर लेगीत ताडी पितात? अजाप मरे!' 

“तांकां लेगीत ताडीची चव खूब आवडटा. ती पिवपाक ते सगळे मरतात. 
सामके एकामेकाक मारून-पेटोवन ते ती ताडी पितात!' 

निळकंठाच्या तोंडाक पळयल्यार दिसतालें, तो अजापित जाला म्हण. तेन्नाच 
भारद्वाजान म्हळें, तुका असलीं अजापां पळोवपाक तयारी दवरची पडटली. पूण 
ताचे पयलीं आमच्या पोटापाण्याची वेवस्था करूया. ' अशें म्हणून ज्या झाडाचेर 
ते बशिल्ले त्याच झाडाचीं दोन फळां तोडून खालीं. निळकंठाच्या खावपाचे ata 
थोडो आस्वाद दिसलो. wat खातकीच तांच्या दोळ्यांनीं थोडी गुंगी आयली 
आनी ते न्हिदले. 

इतल्यान कसल्या तरी कलकलाटान ते जागे जाले. पळयत जाल्यार ते कीर 
हालताले. तांच्या तांबड्यागुंज चोचींतल्यान ते आवाज करताले. तातुंतले दरएक 
कीर आपल्याक जाय तसले नाद गायताले. नादांचें नश्टचक्र फिरपाक लागिल्लें! 
निळकंठ स्तंभीत जालो. इतल्यान एक एक करून सगळे कीर बेशुध्द जावन जमनीर 
पड़पाक लागले. हे कीर जमनीर पडनाबरोबर थंय लिपून बसलेले गुबगुबीत बुकले 

भायर सरले. ताणी त्या बेशुध्द जाल्ल्या किरांक खावपाक सुरवात केली. हें पळोवन 

निळकंठाच्या तोंडांतल्यान वेदनेचे स्वर येवपाक लागले. पूण भारद्वाजान ते 
घडणुकीचें ताका कांयच पडून गेल्लेंना भशेन म्हळें, 
“चल, या आमी आतां. ' 


चल 

es म्हणून भारद्वाजान निळकंठाक त्या भिल्लमाडाच्या झाडांमदीं 
आशिल्ल्या घरांत व्हेलो. त्या घरांत मुर्तीमंत उन्मादच मनशाचो आकार घेवन 
नाचतालो. कांय जाण जमनीर निश्चेश्ट पडलेले, तर कांय जाण तळमळत 
आशिल्ले. तर कांय जाण अर्थ नाशिल्ली भाशा उलयताले. तें वातावरण पळयत 
जाल्यार एक उतरांचें युध्द चालू आसा असो भास निर्माण जातालो. इतल्यान त्या 
शाब्दीक युध्दाक शारिरीक रूप प्राप्त जालें. ते एकामेकांचेर तुटून पडपाक लागले. 
एकमेकांचेर शस्त्रान वार करपाक लागले. थोडोभितर सांगपाचें म्हळ्यार थय एक 
ल्हानशें झुजच सुरू जालें. 

‘S चल्ला तें कितें? हे लोक कित्याक झगडटात' निळकठान विचारलें. 

“AIA राव. तूं म्हजेबरोबर ते मुखावेले दोंगुल्लेवेल्यान त्या झाडाचेर चल, 
म्हणजे तुकाच तुज्या प्रस्नांच्यो जापो मेळटल्यो. ' 

ते गेले. त्याच झाडाच्या मुळाकडेन दोन मनीस एकामेकांक टाळी दीत 
आनंदान उलयताले. ते म्हणटाले : 

feed, जमलें की ar?’ 

"हाका म्हणटात आर्य चाणक्याची पध्दत-नीती.? 

“आमकां फकत पिवन मेल्यात तांकांच मेजचें gees.’ 

“हय, पूण आनी एक गजाल आमकां करची पडटली. शीलभद्राक 
आपोवपाक पडटलें.' 

'ताणें आमचें अभद्र कृत्य व्यवस्थित केलें.” 

“आतां आमचो मार्ग निश्कंटक जालो.' 

“ताणीच एक मेकांचो काटो काडलो.' 

तांचो प्रत्येक शब्द, सोरो घेनासतना लेगीत उन्मत्त जाल्लो. ह्या शब्दांचो 

: निळकंठाक समजावन सांगलो. पुराणांतली सुंदोपसुंदांची काणी 
सांगली. मद्य मोहिनी कशी जाली तें सांगले. 

“पूण एक भेद आसा. ' निळकंठान म्हळें, तुज्या ते काणयेंत देवांनीं राक्षसांक 
रचून मारले. हांगा तर मनीसूच मनशांक मारतात. मनशाचें हें रूप हांवें केन्नाच 
अंक नासले. ' 

“अशीं खूब तरेचीं रूपां मनशांनींच आसात अशें न्हय, तर हीं रूपां आमच्यांत 
सुदूदां आसात. ' 

“पक्षांत Gal!’ 

“म्हणजे सामकी मनशांसारकीं न्हय, पूण आसात. तुका हांव दाखयतलोंच 
तीं रूपां. चल. 


भारद्वाजान निळकंठाबरोबर नागपर्वताकडेन उड्डाण केलें. हो प्रवास खूब 


 लांबचो, मात्सो त्रासाचो आनी त्या पक्षांची खरी परिक्षा घेवपाचो आशिल्लो 
_ तरी तो प्रवास सुखद आनी आनंदी आशिल्लो. वाटेंतले सैमीक सौंदर्य अप्रतीम 
| आशिल्ले. चडकरून : न्हयो, दोंगर, तळयो आनी झाडां-वाली हांच्या वेग- 
_ वेगळ्या मिलनाचो आनी विमिलनाचो, सांगाताचो आनी एकटेपणाचो सरकतो 
. पट, आपली बदलत रावपी रूपां दाखयत, क्षितिजाकडेन आपालिपा खेळत 
. आशिल्ले ते देखावे मन जिकपी आशिल्ले. केन्नाय एखादी न्हंय डोंगरावेल्यान 
येवपी सूर्य किरणांक गजाली सांगत झाडां वेलीच्या पांचव्या वस्त्रात आपलें तोंड 
` लिपयताली, तर केन्ना एखाद्या रानांतल्या पक्षांच्या गीतल्हारांचेर हालत धोलत 
एखाद्या कड्या आड लुप्त जाताली. केन्नाय एखाद्रे हरणाचे वा रानांतल्या गाईंचे 
कळप सैर वैर धांबतना दिसताले. तर केन्ना Fas आपले जिणेचो गाडो Hyer 
वा आपले करामतीन ओडतना दिसताली. 
त्या दृश्यांचो आस्वाद घेत घेत ते चार दिसांनी नाग पर्वतावेल्या जातंगा 
नांवाच्या खेड्यांत पावले. तेच रातीं त्या गांवांतल्या मळार खुबश्यो मशाली पेटल्यो 
आनी थोड्याच वेळांत असंख्य पक्षी चोंब्या चोंब्यानी येवन आपलीं पाखां 
पातळावन स्वताक मशालीच्या उज्यांत घालून घेवंक लागले. रोखड़ोच तांच्या 

पाखांक उजो लागलो आनी ते मरून पडले. खुबशे जाण बेशुध्द जावन पडले, तर 
कांय जाण शुध्दींत आसून सुद्‌दां मेल्ल्यावरी सकयल पडले. गांवांतल्या लोकांनीं 
तांकां काडून आपल्या पाटल्यानीं भरून व्हेले. 

निळकंठ तें पळोवन चकीत आनी थोडो भंयभीत लेगीत जालो. पूण ताका 
खूब राग आयिल्लो. त्या लोकांनीं आपलीं पोटा भरपाक पक्षांचेर असो मशालीचो 
प्रयोग करप, आनी तांकां प्रकाशान आकर्शीत करून अशें भाजून काडप हाचें 
ताका खूब GES जालें. म्हणपाक लागलो, 

“ह्या निश्पाप, निरागस जिवांक अशें मारप बरोबर दिसता व्हय?' 

“आरे, पूण कांय जाण शुध्दींत आसून सुद्दां मेल्ल्यावरी पडून रावलले. 
तांकां उडून वचूं जातालें.' 

“म्हणजे तूं कितें सांगूंक सोदता?' 

“हेंच की हे पक्षी सामुदायीक आत्महत्या करतात. ह्याच गावांत पक्षी 
मशालीचेर झोपय घालतात. दुसऱया गांवांनीं अशें घडना. हें तुका खबर आसा 
काय ना? 

“पूण हांगाच अशी झोपय कित्याक घालतात?' 

तें म्हाका खबर ना. घडये तांकां जिवनांतल्यान मोक्ष घेवंचो SATA.” 

“म्हाका दिसना मोक्षाचें साधन इतलें सोपें म्हण.' 

“कित्याक?' 

“ऋशीच्या आश्रमांत रावलेल्याचो म्हजेर परिणाम जाला जावंये. पूण म्हाका 
अशें दिसता.' 

“आरे तुज्या आश्रमांत तुका कितें शिकयले तें सद्या विसर. पूण मोक्ष प्राप्ती 
करपाक शंबर शंबर दीस उपास करून देहत्याग करपी लोक म्हाका खबर आसात. 
इतलेंच कित्याक? शुक्लांग राज्यांत एका धर्मपंथान - आपल्या सगळ्या अनुयायी 
शिश्यांक घेवन सामुदायीक आत्महत्या केल्ल्याचें म्हाका खबर आसा. चल, 
आमी त्या राज्याचे राजधानींत वचया. ते आत्महत्तेबद्दल कसलीय म्हायती मेळटा 
जाल्यार पळोवया.' 

कांय दिसांनी प्रबास करीत ते दोगूय शुक्लांग राज्याचेप राजधानींत पावले. 

थंय ताणी प्रधानमंत्र्याच्या घराचेर आपलें बस्तान थाटलें. थोडो सुशेग घेतलो. 


इतल्यान तांच्या कानार प्रधामंत्र्याक कोणतरी खबर सांगता ताचो आवाज आयलो. 


भारद्वाजान ती खबर पुराय आयकली. 

“सायबा (प्रधानमंत्री) त्या अघोरी धर्मपंथाच्या एकमेव दंडकाची तुका खबर 
आसाच. ह्या धर्मपंथाच्या शिश्यांक जाय तें सूख भोगपाची परवानगी आशिल्ली. 
पूण तें सूख पयलीं तांच्या देवाक म्हणजे त्या पंथाच्या मुखेलीक दिवपाक पडटालें. 
म्हणजेच ताच्या मान्यतायेउपरांत तें सूख तांकां भोगपाक मेळटालें. हालींच त्या 
नेमाचो भंग जालो. एका शिश्यान एका आदिवासी चलयेक धरून तिचो उपभोग 
घेतलो, पंथ मुखेलीक न सांगता. तें एका शिश्याच्या चल्यान पळयलें आनी ती 
बातमी जगजाहीर जाली. त्या पंथाचो एक नेम आशिल्लो. कोणेंय जर चोरयां 
उपभोग घेतलो जाल्यार ताका मरणाची ख्यास्त दिवप ज्या मनशान पंथाच्या त्या 
एकमेव आज्ञेचो चुकून लेगीत भंग करूंक ना ताकाच नेमाचो भंग करप्याक 
मारपाचो अधिकार आसतालो. पूण नेमा प्रमाण मरणाची ख्यास्त जाल्या त्या 
शिश्यान मारपाक येवपी प्रत्येक धर्मपंथीयांचेर केन्ना ना केन्ना, कसली ना कसली 
गजाल ताणे आपले भशेन चोरून भोगल्या असो आरोप करपाक सुरवात केली 
आनी साक्षीदार म्हणून दुसऱ्या दोन शिश्यांचें नांव दिलें. अशें तो करपाक शकलो 
कारण तो आमचोच गुप्तहेर आशिल्लो आनी ताका सगळ्यांची कृत्यां खबर 
आशिल्लीं. ते दोनय साक्षीदार लेगीत आमचेच हेर आशिल्ले. सायबाक खबर 
आसतलेंच आमचे व्हडले सायब (राजा) ह्या धर्मपंथाक थोडे सांबाळून घेताले. 
कारण ह्या पंथाचो आमच्या समेस्त आदिवासी लोकांचेर थोडोभोव प्रभाव 
आशिल्लो. म्हणुनूच आमच्या तीन गुप्तहेरांक आमी त्या धर्मपंथांत घुसयल्ले. ' 

“म्हणजे ह्या धर्मपंथान दंडाचो चुकून लेगीत भंग न केल्लो एक लेगीत शिश्य 
कसो कितें मेळ्ळो ना?' प्रधानमंत्र्यान विचारलें. 

“ना, सायबा' 

“म्हणजे पंथ मुखेली, ताची बायल तांचे देवतेची पुजारीण-कोणूच कशे 
मेळ्ळे ना तांकां?' 

‘fed सांगूं धनया! ते पुजारिणीक एके फावट देवतेच्या गळ्यातली रत्नांची 

माळ आपल्या गळ्यांत घालून मिरोवपाची आस आसली. तिणें ती माळ कोणांक 
सांग नासतना गळ्यांत घाली आनी परत देवतेच्या गळ्यांत घालून दवरली. पंथ 
मुखेलीचे बायलेन तर मरणाची ख्यास्त जाल्ल्या आमच्याच गुप्तहेरांबरोबर शारिरीक 
संबंद दवरिल्ले. ' 

“आमच्या गुप्त हेरांबरोबर' 

“ताच्या देखण्या शरिराचेर ती भुल्ली.' 

'बरें जालें! आनी पंथ मुखेली?' 

“सायबा, तुका खबर आसतलेंच की, आमच्या व्हडल्या धनयान ताका 
एका Mad गुप्त दान केल्लें ते! आनी आमच्या गुप्तहेराक तें खबर आसाच. 
जेन्ना पंथ मुखेली हातांत तरसाद घेवन ताची तकली कातरून उडोवपालो फुडें 
आयलो तेन्ना ताणें आमचो गांव ताका दानांत दिल्ल्याचो पुरावो म्हण आमचींच 
कागदपत्रां काडून ताका दाखयलीं. तें पळोवन तो मुखेली सामको गर्भगळीत 
जालो. ताणें आपल्या हातांतली तरसाद सकयल उडयली. ' 

“मागीर? 

'तेन्नाच त्या समेस्त पंथाचें गुपीत भायर फुटलें. 

'पूण म्हणून तांकां सगळ्यांक आत्महत्येचो मार्ग आपणावपाचें खंयचें कारण 
आशिल्लें?' 

'ज्या आदिवाशी लोकांचेर ह्या पंथियांचो प्रभाव आशिल्लो तेच लोक तांकां 
मारपाक येतात म्हण ते भियेले आनी देखुनूच तांणीं सगळ्यांनी आत्महत्येचो 
निर्णय घेतलो. तरी लेगीत तातुंतले धा-बारा जाण पळून गेले. तांकां आमच्या 
शिपायांनी धरल्यात. ' 

भारद्वाजान जें आयकलें तितलीय इथंभूत गजाल निलकंठाक सांगली. तेन्ना 
तो अजापीत जालो. कांय वेळ उलयनासतना रावलो. मागीर खूब वेळान म्हळें, 

'कितलें भयंकर आसा नही हें सगळें! पूण म्हाका सांग हाका धर्मपंथ कसो 
म्हणुयेता? धर्मात सदांच मुक्तीचो मार्ग दिसपाक जाय.' 

'सगळे धर्म मुक्ती खातीरूच जन्माक येतात हें तुका कोणें सांगलें?' 

'म्हणजे?' 

“थोडे धर्म फक्त उपभोगाखातीर आसतात. अधिकाराचो उपभोग, हांव 


_ म्हणटा तें खरें म्हणपाचो उपभोग.? 


“पूण तें फक्त धर्म मुखेल्याखातीर. हें जाणून लेगीत खूब जाण असल्या 
धर्माचे शिश्य कित्याक जातात?' 

“पुण्य सादोवपाक, मेळोवपाक. कितलोय दांभीक धर्मपंथ आसलो तरीय 
तांच्यांत एक तरी खर दंडक आसता. ताचेंच पालन केलें जाल्यार आपणाक 
सरळ सर्ग मेळूंक शकता अशें तांच्या शिश्यांक दिसता. तुज्या ऋशीचे हे उत्तर 
अवतार. 

'खरेंच हें सगळें म्हाका खबरूच नाशिल्ले.' 

“तुका अजुनय खूब गजाली खबर ना. हें कव्ठपाकूच तर तुकां घेवन हांव 
फिरत आसां.' 

“आतां आनी खंयची गजाल?' 

“विचारू नाका-फक्त पळय.' 

अशें म्हणून भारद्वाजान निळकंठाक एका रानांत व्हेलो . हें रान एका पठाराचेर 
आशिल्लें. थंय ताका एक विचित्र दृश्य दिसले. थंय एक व्हडलो पक्षी आपली 
रंगी बेरंगी पाखां वर्तुळाकार फुलोवन नाचतालो. तेंय बी एका तालार मन लावन 
तो नाचतना ताचीं पाखांची तांबड़ीं, पाचवी, हळदुवीं पाखां, नाच पळोवप्यांक 
एक प्रकारची प्रेरणा दितालीं. ताचे तकलेवेलो पाखांचो तुरो तर नृत्याचो उन्मेष 
दाखयतालो. ताची नाचपाची एक एक अदा नृत्याचो आत्मप्रत्यय दाखयतालो . 
सरस्बतीन आपलें वाहन म्हणून ताकाच कित्याक वेचून काडलो? जशी कितें 
ताची जाप दिबपाकच तो नाचतालो अशें भासतालें. ताचो नाच इतलो कुशळ 
आशिल्लो की, पळयणारो आपल्या देहाची सगळी वेदना, त्रास विसरून तन- 
मन लावन तो नाच पळयल्याबगर रावपाचो ना अशेच तरेचो तो अप्रतीम नाच 
आशिल्लो. 

निळकंठान विचारलें, “हो कोण पक्षी?' 

“आरे तो मोर!तुवें मोराक केन्ना पळोवंक नासलो ?' 

“ना रे, आमच्या आश्रमांत मोर केन्नाच आयिल्लो म्हाका याद जायना. पूण 

हो असो कित्याक नाचता?' 

“त्या नाचतल्या मोरा मुखार तुकां कोणूच दिसना? र 

“दिसता तर. एक पक्षीण दिसता. ' 

“ती मयुरी-ताची बायल. तिका खूश करपाकूच तो नाचता. ' 

“खरेंच देवाची करणी देवूच जाणा! मोर इतलो सुंदर आसून लेगीत ताची 
बायल मयुरी मात कुरूप! म्हणूनच घडये तो नाचतना स्वताकूच विसरिल्ल्या 
सारखो नाचता जांवये!' 

“खरें म्हळ्यार कलेचे अशेंच आसता. कला जिवनांतल्यान जल्म घेता, पूण 
रोखडीच मुक्त जाता आनी स्वंतात रमता. ' 

हें जें fad तूं सांगता तें म्हाका तरी कांयच कळना.' 

“हातूंत कळपाक नजो अशें कितें आसा? मयुरेक वश करून घेवपाक सुरू 
जाल्ले नृत्य स्वतातूच शेणटा.' 

“म्हणजे मोर मयुरेक विसरता?' 

"ना. कलेची धुंदी निवळी म्हणटकच तो देश-धर्माचे पातळेर येता. मनशाचें 
अशेंच आसता. पूण मनशाच्या देह-धर्माची पावलां केन्ना तिरपीं वा कशीं पडत 
हें मात कोणायच्यान सांगपाक जायना. ' 

‘Gal कुवाड्यानींच उलोवपाची daa दिसता?' 

'कुबाड्यानीं बी कांयच ना रे. पूण मनशाची याद येतकीच म्हजी जीन 
सदांच वाकडी वळटा. इतलेंच. चल म्हजे बरोबर. 

मागीर ते दोगूय एका रंगमंदिरांत भितर सरले. त्या वेळार मंदिरांत एक नृत्य 
सुरू आशिल्ले. मयूर-मयुरी नृत्य. मोराची मयुरी स्वस्थ आनी स्तब्ध आशिल्ली. 
पूण हागां मयुरा बरोबर मयुरीय मुग्ध पावलां घालून नाचताली. खरें म्हळ्यार हांगा 
सायुज्यताच नृत्याच्या रूपान साकार जाल्या अशें दिसतालें. दोळ्यांचे भाव 
दोळ्यांक कळटाले. अवयवांचे हावभाव अवयवांक कळटाले आनी पावलांचो 
आवाज पावलांक कळटालो. नर्तकाच्या आंगाची कृती नर्तकीच्या आंगाचे 
कृतीवांगडा हाळताली, धोलताली, उलयताली. एका आंगाचे कृतीची रेख 
दुसऱ्याच्या आंगाचे कृतीरेखेवांगडा संवाद करतना दिसताली. एका नर्तकीचें चैतन्य 

| दुसर्‍याच्या चैतन्यावांगडा मिलन-विमिलन-पुनर्मिलनाचो नाच करतना दिसतालें. 
हैं सगळें पळोवन निळकंठाचेंच कित्याक तर भारद्वाजाचें सुध्दां भान थोडोवेळ 
' शेणिल्ले भशेन जाल्ले! 

 इतल्यान नृत्य सोपलें. पळोवप्याच्या प्रतिसादाचो स्फोट जालो. पड्डो पडलो 
` तेन्ना भारद्वाजान Fed, “त्या पड्ड्याफाटल्यान वचुया.' 

| “कित्याक?' 

“आरे मनशाचें सत्य भायले परस भितरच चड आसता. अशें म्हणून ताणें 
 निळकेठाक रंगमंचाच्या फाटल्यान व्हेलो. मयूर आनी मयुरी एकामेकाकडेन पळय 
| नासतना परस्पर उरफाटे वाटेन बतना तांकां दिसली. 

भारद्वाजान निळकंठाक मयुरीच्या फाटल्यान व्हेलो. ती तशीच धांवत गेली. 
एके peta भितर सरली आनी तिणें सोऱयाचो पेलो घेवन थंय बशिल्ल्या दादल्याच्या 
आंगार उड़ी मारली तेबराबर ताच्या हातांतलो सोऱयाचो ग्लास वांकडो जालो 
आनी तातुंतलो सगळो सोरो ताच्या कपड्यार ओतलो. AN ओतना बराबर ताणें 
. एक सणसणीत गाळ घाली. ती गाळ आयकून लेगीत ते नर्तकीन ताका आनीक 
नेटान वेंग मारली. 

“हें सगळें कितें चल्लां?' 

“हाका म्हणटात मनशाच्या प्रणयाची सुरवात. 

“आरे पूण हो प्रणयाचो प्रकार सामको जगाभायलो..' 

“ना. तो मनशांच्या जगातलोच.' 

“म्हणजे? हांव समजलों ना. 

“आरे, ही ताची पांचवी बायल.' 
“तातूंत कितें व्हडलें? सुगरण पक्षाक लेगीत पांच पांच बायलो आसतात. ' 
“पूण त्यो एकाच वेळार नासतात.' 

“म्हणजे हे बायलेक प्रेमांत आनीक चार सौवती आसात व्हय?” 
| "हय. 

“तर ती हाका सोडून दुसरो प्रियकर कित्याक सोदिना?' 
“कारण हो प्रियकर हे नृत्यशाळेचो मुखेली. हाचेच कृपेचेर तिचो नर्तकेचो 

वेवसाय अवलंबून आसा. ' 

“आनी तो नर्तक? 

“तो मुखेल्याच्या दुसरे प्रियेचो भाव. ' 

“आनी तरीय ती ताचेकडेन इतले समरसतेन नाचली?' 

“हीच तर मनशाची विशिश्ट किमया. ' 

“किमया हीच की अजापाचे धपके दिवप.' 

"कसले अजाप रे?' 

“आपल्या हितसंबंधितांचेर आपले प्रेम गाजोवपाचें. ' 

“तें आमी पक्षी लेगीत करूंक शकतात. तुवें मात्शे पयलीं सुगरणांचो उल्लेख 
केल्लो. सुगरण पक्षीण पक्षांचेर प्रेम करिना, घरट्याचेर प्रेम करता आनी तें घर 
बांदप्याकडेन ताचो संबंध जाता. अर्थात मनशांपरस हें थोडें बरें.' 

'तें कशें कितें?' 

“हांगा पक्षीण आपलें घर स्वता निवडटा. मनशांत बापूय लग्न थारावच्या 
पयलीं घर घराणीं पळयता आनी मागीर त्या घरांत चलयेक घुसयता!' 

“हीं तुगेलीं मनशां म्हाका चक्रावन सोडटात मरे! पूण तें सोड. हांव तें मयूर- 
मयुरी नृत्य कसोच विसरूक शकना. कितें तें लालित्य, कितें ती लय. ar!’ 

'तुका पक्षांच्या संगीताची याद येना दिसता! 

'संगीत! एकाच स्वरबंधाची परतून परतून तीच उजळणी म्हणजेच संगीत? 
'मात्सो म्हज्या वांगडा यो.' 
'खंय?' 

'यो नही तूं. 

अशें म्हणून भारद्वाजान निव्ठकंठाक एका उद्यानांत व्हेलो आनी म्हळे, 
'आयकय.' 

निळकंठाक भारद्वाजाचें उलोवणें आयकुपाकूच पडलें! थंय एक द्वंद्वगीत 
चालू आशिल्ले. पक्षांचे! एकाच स्वरबंधाची दुसऱयान केल्ली बेश्टी उजळणी 
नाशिल्ली. एकाच्या स्वरबंधाक दुसरो पक्षी वेगळ्या स्वरान साद दितालो. प्रत्येक 
पक्षाच्या स्वरांत तांचे एक खास वैशिट्य आशिल्ले! 

“हें तर कांय न्हय' भारद्वाजान सांगले, 'तुका पक्षांच्या कलात्मतेचो एक 
चमत्कारच दाखयतां.' 


अशें म्हणून भारद्वाजान वयर मळबांत झोंपय घेतली. ताच्या आंगांत 


कितें तरी संचारलांशें दिसतालें. उडतना तो मदींच आपलीं पाखां फांकारतालो. 
थोड्या वेळान ताणें आपल्या पाखांची हालचाल थांबयली. पंख दोनय वाटेन 
पसरायले आनी वाऱ्याचे गतीन तो वाच्यार हांगा थंय वचपाक लागलो! मदींच तो 
आपल्या पाखांनीं वाऱ्याचो वेग आनी दिशा कापतालो. मदींच तो मळबांत 
वर्तुळाकार फिरतालो. मदींच तो बाणाभशेन सरळ रेशेंत सूर मारतालो. ताचे ते 
बेभान हालचालीन निळकंठ भांबावून गेलो. तेच स्थितींत ताणें म्हळें, 'तुका कितें 
जमनीर पडून मरपाक जाय काय कितें?' 

“कित्याक म्हूण पडटलों? म्हजे पंख फकत सोबेचे न्हय. ते उड्डाणाखातीर 
आसात. उड्डाणाच्या विभ्रमाखातीर आसात. ह्या विभ्रमा वेळार हांब सुशेग 
घेवन मळबांत रेखाकृती कोरायतां. पूण खरें सांगूं? आतां म्हज्या दोळ्यांफुडें कुंज 
पक्षाची जी कला seem तिचो स्वच्छंद म्हज्या पंखांत भरला. पूण तूं भियेनाका. 
कारण म्हज्या स्वच्छंदा वांगडाच म्हजो धीर म्हजेकडें आसा आनी स्वच्छंदा 
बांगडाच म्हजी शिस्तूय आसा.' 

बरें... बरें, पूण तुज्या ह्या पंखोत्संवाक आमी खंय वचपाचें आसा ताची 
याद आसा म्हू?' 

“आतां तरी तें याद ना. पूण मागीर याद येतली.' अशें म्हणून भारद्वाजान 
आपलो उड़पाचो वेग कमी केलो, वर्तुळाकार फिरून एका झाडावयर फेरी मारीत 
राबलो. तें पळोवन निळकंठान म्हळे, “आतां म्हाका दिसता तुजी कसरत सोपली. ' 

“सोंपली रे. पूण आमी आतां थोडो सुशेग घेवया. थोड़े ताजेतवाने जावया 
थोडें खावया. ह्या Hen बरीं गोड Gai आसात. तूं यो ह्या झाडार.' 

अशें म्हुणून तो त्या झाडाचेर बसलो. 

दोगांनीय फळां खालीं, विसव घेतलो, थोडे Fees आनी उठून तरतरीत 

जाले. आनी ते त्या झाडावेल्यान भायर सरले. ते दोगूय जाण एका झाडाचेर 
देवले. तेन्ना सुर्य माथ्यार आशिल्लो. वातावरण स्तब्ध, शांत आशिल्ले. भारद्वाजान 
red, “थोडो वेळ थांबुया. दीस पडटकीच या.' 

“दीस पडटकीच कित्याक?' 

“कित्याक तें सांगपाचें नासता. पळोवपाचें आसता. ' 

नाय जाल्यार तांकां प्रवासाचो शीण आशिल्लोच. बसल्या थंयच तांकां 
न्हीद आयली. ते जागे जाले ते सकयल जाल्ल्या आवाजान. ताणें सकयल पळयलें 
सकयल एका झाडाच्या मुळा EAT निळ्या रंगाचो, रेशमी पाखांचो, कोकिळेच्या 
आकाराचो, चकचकीत दोळ्यांचो एक पक्षी एका तणाच्या कुंजांत हांगा थंय 
उडत आशिल्लो. 

तें दृश्यच अशें आशिल्लें की निळकंठाचे दोळे अजाप आनीक अविश्वास 
हांच्या मिश्रणान विस्फारले. 

“हो कोण काय?' ताणें विचारलें. 

“हो कूजपक्षी आनी तें ताचें घर. कूज म्हणजे ताचें घर. पूण हैं साद्या तणाच्या 
काडयांनीं तयार केल्लें कूज कितलें सुंदर दिसता न्हय?' 

“तणाच्या काडयांनीं?' 

“कित्याक? पटना तुकां? पटपाचेंच न्हय तें! कारण तणाच्यो काडयो इतल्यो 
रंगीत नासतात, वेगवेगळ्या रंगांनीं नटलेल्यो नासतात. ' 

“हांगा तणाच्या काडयांचो रंग असो आसता?” 

“ना. पूण ह्यो काडयो रंगयल्यात.' 

'रंगयल्यात! कोणें आनी कश्यो?' 

“ह्या पक्षानूच. एखाद्रो चित्रकार मनीस रंगयता तसो.' 

मार फटी. ' 

“ही फट न्हय. सैमांतले हें सत्य. हो पक्षी तोंडांत कापसाचो, कापसा सारक्या 
वस्तुचो बोळो घेता, करवंदा सारक्या फळाच्या रंगीत रसांत बुडयता आनी कुंजा 
खातीर वापरिल्ल्यो काडयो रंगयता. कितले तरांतरांचे रंग ताणें वापरल्यात ते 
पळय. तांबडो, हळदुवो, जांबळो, काळो. हांचे खातीर कूंज म्हळ्यार रंगोत्सवच 

दिसता.रंग संगती आनी रंगवैचित्र्य हांचे एकदम प्रात्यक्षीक दाखयलेवरी दिसता 

न्हय? पूण हें कांयच न्हय. ह्या कुंजांतल्यान भायर सरता तो धाकटो रस्तो पळय. 

रंगी-बेरंगी. हो रस्तो ताणें रंगी-बेरंगी फातर वापरून केला. ही रंगदृश्टी, 

वास्तुदृश्टी, रचनादृश्टी-सगळी ह्या कूंज पक्षाची. तरी तुकां खरें दिसना? ' 
निळकंठाच्या दृश्टींतलें प्रस्नचिन्हूच तशें स्पश्ट सांगतालें. 

“ना. म्हाका एक विचारीन दिसता की, तो हें सगळें कित्याखातीर करता?' 

“प्रियकराक आकर्शीत करपाक, अशें कोणय मनीस सांगत. पूण म्हाका 
तरी दिसता की ही त्या पक्षाच्या सौंदर्य दृश्टीचीच क्रिडा म्हण!' 

“सौदर्य दृश्टीची क्रिडा?' 

“हय, तांतली प्रत्येक काडी, प्रत्येक फातर विचारपूर्वक वेंचिल्लो कसो 
दिसता. ' 

“विचारपूर्वक? ' 

“विचारपूर्वक म्हळ्यार योजनापुर्वक. हातुंतली एक लेगीत गजाल अकारण 
हाडूक ना. विश्वास बसना? बरें! हांव सांगता तें कर. त्या रंगीत रस्त्याच्या मदल्या 
भागांत जो पुडी रंगाचो फातर आसा न्हय, तो हळूच तुजे चोंचींत धरून काडून 
उडय आनी त्या जाग्यार दुसऱया खंयच्याय रंगाचो फातर दवर आनी किते जाता तें 
पळय.' 

त्या कूंज पक्षाचें लक्ष ना शें पळोवन निळकंठान तो पुड़ी रंगाचो फातर काडून 
थंय त्या जाग्यार धवो फातर दवरलो आनी तो भारद्वाज बशिल्ल्या झाडार आयलो. 
आतां किते जायत काय तें पळयत बसलो. थोड्या वेळान त्या कुंजातल्यान तो 
पक्षी आपल्या काळ्या कुळकुळीत sear हांगा थय पळयत आयलो. रागान 
ताणें तो धवो फातर काडून उडयलो. आनी रोखडोच त्या जाग्यार एक योग्य 
आकाराचो पुडी रंगाचो फातर हाडून दवरलो. 

“अजाप मरे!' निळकंठान ted. “म्हणजेच तांकां तांचे Tata कणमात्र 
बदल जाल्लो फावना. आरे पूण तुका ह्या सगळ्या पक्षांबदूदल sae गिन्यान 
कशें?' 

“आरे तुका era सांगिल्लें न्हय. की पयल्या जन्मांत हांव एका अभयारण्याचो 

मुखेली आशिल्लों म्हण! तें विसरलो काय कितें? म्हणटकीच म्हाका सगळ्या 
पक्षांचो, जनावरांचो अभ्यास करचो पडिल्लो. तो अभ्यास म्हाका अजूनय याद 
आसा. पूण तें जांव. म्हाका सांग तुवें तुज्या आश्रमांत असलो एखाद्रो तरी 
कलासंपूर्ण, कलावंत पक्षी पळयला?' 

“ना बाबा. आमच्या आश्रमांत दयाळ पक्षांचे स्वरबध्द गायन तितलें आयकूक 
येताले.' 

“पूण तुज्या आश्रमांत एखाद्रो चित्रकार मनीस तरी पळयला आसतलो?' 
भारद्वाजाच्या आवाजांत थोडीं कुचित्रीपणाची झांक आशिल्ली. 

“ना रे.' निळकंठान भोळ्या आवाजान सांगले, आमचो आश्रम साधकाचो 
आश्रम आशिल्लो. म्हणटकीच ते त्या कलाविलासांत कशे रमपाक शकताले? 
पूण आमच्या कलाविलासापरस मनशांचो कलाविलास खात्रीन श्रेश्ठ प्रतीचो 
आस्पाक जाय अशें म्हाका दिसता. अर्थात तुका हाचें चड गिन्यान आसतलेंच!' 

'मनशांची कला कितली तरी श्रेश्ठ आसा हातूंत कांय दुबाव ना. चल, हांव 
तुका मनशांचे कलेचे कांय नमुने दाखयतां.' 

अशें सांगून भारद्वाजान निळकंठाक एका नगरांत व्हेलो. ते थंय पावले तेन्ना 
रात जाल्ली म्हण ते दोगय जाण एका मनशाच्या घरांत वयर पाटयेर बसले. थयच 
तांकां न्हीद आयली. 

दुसऱ्या दिसा सकार्ळी दोगूय उठले, थोडें खालें. इतले म्हणसर बरोच उजवाड 
जालो. तरी त्या घरांत अजूनय कोणूच येवंक नाशिल्लो. Fess बरोबर यो' 
अशें म्हणून भारद्वाजान निळकंठाक एका व्हडल्या सालांत व्हेलो. थंय एका लाकडी 
फळ्यार कांय ग्रंथ आशिल्ले. तांतलो एक ग्रंथ भारद्वाजान आपले चोंचीन उगडलो 
आनी ted, 'चोंचीन एक एक पान उगडून पळय.' 

निळकंठ एक एक उगडून पळोवपाक लागलो. चित्रां पळोवपाचो हो पयलोच 
अणभव आसलो. ना म्हळ्यार ताणें ऋशीच्या आश्रमांत एका शिश्यान काडलेलें 
सरस्वतीचें चित्र एकदां पळयलें. पूण ताच्या दोळ्यांनी ताच्या मनाचे पाटयेर 
निसर्गाची, जनावरांचीं, मनशांचीं, घरांची आनी खूब चित्रां काडलेलीं. ह्या 
उलयनासलेल्या स्वानुभवांनीं प्रभावी जाल्ली ताची दृश्टी प्रफुल्लीत करपाक त्या 

ग्रंथांतलीं चित्रां समर्थ आशिल्लीं. दर एका चित्राबरोबर ताची दृश्टी विस्मीत 
आनी विस्फारीत जाली. आनंदान तो म्हणपाक लागलो, “मनीस म्हळ्यार मुर्तीमंत 
नवल.' 

“हातूंत दुबावूच ना. भारद्वाजान म्हळें, “पूण ह्या नवलाचेय आनीक नवलपुर्ण 
प्रकार आसात. चल तुका दाखयतां?' 

अशें म्हणून ताणें निळकंठाक त्या घराच्या दुसर्‍या भागांत व्हेलो. थंय एका 
कोनशाक एक ग्रंथ पडिल्लो आशिल्लो. भारद्वाजान तो ग्रंथ काडून निळकंठाच्या 
हातांत दीत म्हळे, “हाचीं पानां चाळ. ' 

निळकंठान ताचीं पानां उगडलीं आनी ताची मुद्रा गोंदळ्ळी. दर एका 
पानाबराबर ताचो संताप, अनुकंपा, विस्मय, Gea हांच्यो बदलत्यो छटा उदेल्यो . 
एकदम आपली चोंच त्या ग्रंथाचेर आपटीत ताणे ted, “ही कला काय कलेची 
फकाणां!' 

ताच्या तोंडांतल्यान अशीं उतरां येवपासारकीच वस्तुस्थिती आशिल्ली. 
त्या ग्रंथांतल्या मुळाव्या सुंदर सुंदर चित्रांचे कोणाच्या तरी विकृत बुध्दीन अभद्र 
विरूपण केल्ले आसलें. प्रत्येक चित्राचेर विटंबना नाचताली. तांतले कांय 
अत्याचार खूबच विपरीत आशिल्ले. दिपलक्ष्मीच्या एका चित्रांत तिच्या हातांतले 
दिवलेच्या पात्रांत एक तकलेचें चित्र काडलेलें. ते तकलेंतल्यान रगत व्हांवता 
अशेंय दाखयल्लें. नटराजाच्या नाचत्या पायांक ताचो नंदी बांदून दवरला अशें 
दाखयल्ले. शेषशायी विष्णूच्या शेषाच्या फुलिल्ल्या फण्याच्या बयर एका उंदीर 
काडून दवरिल्लो. एका निश्पाप भुरग्याक मारूती भशेन शेपडी जोडलेली. एका 
चित्रांत गणपती शारदेक आपले सोंडयेंन वेंग मारतना दाखयल्लो. एका फुलाक 
गांच लायलेले. एका नर्तकीच्या नाकांत गांजील मूस बसलेलो दाखयल्लो. एके 
नुस्तेकान्नीच्या खोटल्यांत नुस्त्या जाग्यार बेबकां दाखयल्लीं. मुळाव्या चित्रांची 
केल्ली विटंबना पळोवन भारद्वाजाक खूब GEE जालें. तर निळकंठाचो आत्मो 
पक्षांची केल्ली Havel पळोवन क्रुध्द जाल्लो. भारद्वाज व्यथित जाल्लो तर निळकंठ 
संतप्त जाल्लो. मयूर पक्षाक वेसण लावपाची कल्पनाच खंयच्या पक्षाक आवडत? 
अशीं आनी खूब विद्रूप चित्रां त्या ग्रंथांत आशिल्लीं. एका सुंदर किराक दोन 

शिंगां लायिल्लीं दाखयल्लीं. एका चित्रांत तर कावळो आनी कोगूळ हांची 
प्रणयक्रिडा दाखयल्ली. तेचभशेन वाग आनी कोलयेची प्रणयक्रिडा दाखयल्ली. 
ह्या निमण्या चित्रांनी ऋशीच्या आश्रमांत चार वर्सा राविल्ल्या निळकंठाक खूब 
वेदना जाल्यो. तो भारद्वाजाक म्हणपाक लागलो, 
“अशी फकाणां केल्ली आजवेर हांवें केन्नाच पळोवंक नाशिल्ली. ' 
“मनशाचे कल्पनाशक्तीविशीं तुज्यो अपेक्षा मर्यादीत दिसतात. चल, आनीक 
fod दाखयतां.' 


त्या घरांतल्यान भारद्वाजान नीळकंठाक एका सपाट प्रदेशांत हाडलो. 


थंय एका मळार एक तात्पुरती नगरी थाटलेली. सगळे कडेन ल्हान ल्हान तंबू 
आनी माटोव उबारिल्ले दिसताले. थंय कसलो तरी आनंदोत्सव मनयताले. सगळे 
कडेन बावटे आनी फुलांच्यो माळो लायिल्ल्यो आसल्यो. दिपस्तंभ आनी पण्ट्यो 
सगळे कडेन Veer दिसताल्यो. बरे कपडे घाल्ले लोक हांगा थंय बोबाळटाले. 
थोडे जाण एकामेकाकडेन उलयतना दिसताले. सगळेकडेन उत्सवी वातावरण 
पातळिल्ले. ह्या वातावरणांत सैम लेगीत वांटेकार आशिल्लेवरी दिसतालो. वयर 
मळब आपल्या आवडीचो निळ्या रंगाचो शालू न्हेसून तयार आसले. तर अस्तमूपी 
सुर्य आपलो विमल-प्रसन्न किरणांचो शिंवर करतालो. त्या वाठारांत वारो 
खुशालभरीत जावन मंद गतीन व्हांवतालो. वारो सुखदेणो तर आशिल्लोच पूण 
त्याच वांगडा तो पण्ट्यो आनी दिपस्तंभांतल्यो वाती पालवच्यो नात हाचीय जतनाय 
घेतालो. हें पळोवन नीळकंठ आनी भारद्वाज खूब प्रभावीत जाले. 

इतल्यान समोरासमोर आशिल्ल्या शिबिरांतल्यान दोन राजाभशेन कपडे घाल्ले 
मनीस भायर आयले. थंडपणान पूण झेतान चलत, दोन दोन साथिदारांक घेवन, 
एकामेका म्हऱ्यांत वचपाक लागले. ते चलपाक लागतकीच वाजप सुरू जालें. 
त्या वाजपाच्या तालार ते दोगयजाण एकामेका सामकार आयले. दोगांयनी 
एकामेकाक नमस्कार केलो आनी एकामेकाक वेंग मारली. तेच अवस्थेंत दोगूयजाण 
एकामेकांकडेन उलयले. इतल्यान तांच्या साथीदारांनी दोगांकूय नवे कपडे आनी 

। 


कपड्यांक गुटलायलेल्यो चिटी दिल्यो. इतल्यान दोन तंबूंतल्यान दोन सेनापती 
भायर आयले आनी तांच्या बरोबर आयिल्ल्या सैनिकांनीं दोन घुडयो हाडून 
एकामेकां म्हज्यांत उब्यो केल्यो. घुडयो उब्यो केल्याबराबर देवस्पणाचे मंत्र 
म्हणपाक सुरवात जाली. मागीर त्या दोनय राजानी तांच्या हातांत दिल्ली दोन धवे 
पारवे सोडून दिले. पारवे हांसत खेळत मळबांत उडत गेले आनी तीं दोन सपनां 
मळबाच्या निळ्या शालवांत लिपिल्ले भशेन दिसच ना जालीं. तेबराबर '३ शांती: 
शांती' हो मंत्र म्हणून तो सुवाळो उलगलो. 

ह्या सगळ्या सुवाळ्याचो अर्थ भारद्वाज नीळकठाक सांगपाक लागलो. 
नीळकंठाक ताणें tees, “हो सुवाळो कितलो सुमंगल आनी स्फुर्त देणो आशिल्लो 
न्हय? मध्वंग आनी शुध्दांग राज्यांमदलो वीस वर्सा चलिल्ल्या झगड्यांचो हो 
निमणो दीस आशिल्लो. ताणी दोगांयनीय आपआपली दुस्मानकाय सोडून दिली 
आनी एकमेकाचे बरे इश्ट जावपाचो सगळ्यां समोर ताणीं सपूत घेतलो. त्या 
राजाच्या वेंग मारपान लेगीत एक प्रकारची भावना आशिल्ली. मळबांत उडिल्लीं 
ते दोन पारवे म्हळ्यार विश्वशांतिचो संदेश घेवन वचपी राजदुतूच आसले! तुका 
अशें दिसलें ना?' नीळकंठान विचारलें. 

“तुका asl दिसले ना? नीळकंठान विचारलें 

“ह्या प्रस्नाची जाप तुकां मागीर दितां. आतां तूं म्हजे बरोबर चल. 

‘aa?’ 

“खंय... कित्याक तें सगळें सांगतां तुका. पूण पयलीं म्हज्या बरोबर यो.' 
भारद्वाजान विचित्र हांसून म्हळे. 

भारद्वाज नीळकंठाक घेवन एका माटवाच्या कोनशाकडेन गेलो. त्या शिबिरांत 
दोन मनीस गंभीर आवाजांत एकामेकांकडेन उलयताले. तांचें सगळें उछोवप 
आयकतकीच भारद्वाजान नीळकंठाक पयसुल्ल्या एका झाडार व्हेलो आनी तो 
सांगपाक लागलो, 

“ह्या दोन राज्यांतल्या राजांनीं तीं दोन धवीं कबुतरां मळबांत सोडलीं तीं 
शांततायेचीं प्रतिंका म्हणून. शांततायेच्या देवसपण मंत्रानीं हे शांततायेक पुण्याय 
हाडली. पूण फाटली वीस वर्सा ज्या शिपायांनी ह्या मारामारीत विरोध करून 

परस्परांच्या राज्यांत आश्रय घेतिल्लो तांकां आजची कार्यावळ सुरू जावचे पयलीं 
आपआपल्या देशांत धाडून दिल्ले आनी हांगा हो शांततायेचो सुवाळो सुरू आसतना 
तांकां सगळ्यांक मारून उडोवपाचें काम लेगीत त्या त्या राज्यांनी चालू आशिल्ले. 
म्हणजे ते दोनीय पारवे शांततायेचे प्रतिकां आशिल्ले काय विध्वंसाचीं साक्षी 
आशिल्ले? आतां पारव्यांचे Gad रूप तूं पसंत करता-वेदोळचें काय आतांचें?' 

नीळकंठ विचार करतां करतां व्यथित जालो. 

हें पळोवन भारद्वाजान म्हळें, “तुका इतलें दुखखी जावपाचें कारणूच ना. 
मनशान पक्षांक मोगान आनी विस्वासान वागोवन, तांचो स्नेह आनी जिव्हाळो 
आपणायल्ल्याचीं दृश्यां हांव तुका दाखोवंक शकतां. चल म्हजे बरोबर. ' 


अशें म्हणून भारद्वाजान नीळकंठाक एका आश्रमांत हाडलो. त्या 


आश्रमांत सगळेकडेन सामसूह शांतताय आशिल्ली. आश्रमाच्या आवारांत कोणूच 
दिसनासलो. कांय पक्षी-कावळे, कोगळी, चिमण्यो उडत खेळटाल्यो. तांतले 
कांय पक्षी एकमेकाकडेन मदींच झगडटाले. तेन्ना जातालो तो थोडोभोव चिंवचिंवाट 
तितलो आयकूक येतालो. तेचभशेन केन्नाय वाऱ्यान झाडाचीं पानां हालतालीं 
आनी तांचो आवाज येतालो. हे दोन आवाज सोडल्यार तिसरो आवाज म्हणटा 
तो आयकूंक येनासलो. 

ते दोगूय एका झाडाचे फांदयेर बसले. 

“आतां आमी थोडो वेळ स्वस्थकायेन बसया. दनपरां सुर्य वयर येतकीच त्या 
ऋशीच्या आश्रमांत वचुया. थंय जें कितें तुका दिसतलें तातूंत खात्रेन तूं खुशी 
जातलो. "भारद्वाजान म्हळें. 

मध्यान जातकीच भारद्वाजान नीळकंठाक आश्रमांतल्या एका कोनशाक 
व्हेलो. थंयच्यान भितरलें दृश्य स्पश्ट दिसतालें. ते कुडीत एका कोनशाक एक 
वयस्क मनीस दोळे धांपून एका पाटार ध्यानस्त बशिल्लो. ते Hela एक रांदपी 
आयलो. त्या मनशा म्हऱ्यांत दोन पाट दवरले. तांचेर ताट, वाटी दवरून जेवण 
वाडलें आनी पिवपाचें उदक थंय दवरून तो भितर गेलो. रांदपी भितर वतकच 

| उगडले आनी कसले तरी मंत्र म्हणपाक आरंभ केलो. त्या बरोबर 
वाठारांतले पक्षी उडत थंय आयले आनी त्या मनशा भोवतणीं जमा 
. तांतले दोन पक्षी ताच्या खांद्यार बसले. एकट्याक त्या मनशान उबारून 
मांडयेर बसयलो आनी ताणें त्या पक्षाक जेवण लावपाक सुरवात केली. 
थोडें अन्न दितकीच आपूण स्वत: जेवपाक सुरू केलें. जेवतां जेवतां तो 
पक्षांकूय जेवण घालतालो. जेवप सुरू आसतना सगळे पक्षी ताचे भोवतणी ताच्या 
आंगार जाय तशे उडटाले-नाचताले. मदींच तांचे मदल्या एका दोगांचे चोचींत 
तो स्वता जेवण भरयतालो. जेवण सोंपतकच रांदपी येवन ताटां-वाटयो घेवन 
गेलो. पक्षी आनंदान उडत-नाचत,चिवचिवत भायर गेले. हें सगळें पळयत तो 
मनीस बाज्जेर न्हीदलो. 

भारद्वाजान हळूच नीळकंठाक म्हळें, चल, ताका शांतपणान न्हीदूंनी. आमी 
हांगासून या. 

ते दोगूय पयलीं बशिल्ल्या झाडार येवन बसले. नीळकंठान विचारलें, “तो 
मनीस कोण? तो हांगा feed करता? म्हाका दिसता तो एक विद्वान-अभ्यासक 
- आसपाक जाय. पूण ताची ह्या पक्षांकडेन इतली इश्टागत कशी जाली? तांचो 
असो विस्वास ताणें कसो संपादन केलो? हें प्रकरण आसा तरी कितें? अशें 
ऋशीच्या आश्रमांत हावें केन्नाच पळोंवना.' 

भारद्वाजान म्हळें, हो आमचो सिध्दांग राज्यांतलो एक म्हान विद्वान आनी 
भगवद्गीतेचो व्हडलो भाष्यकार. पूण ताचें कर्मयोगी गीताभाश्य आमच्या राजाक 
मान्य ना. राजा स्वताक गीतेचो भक्त. पूण संन्यासयोगी गीतेचो. ह्या विद्वान 
मनशाचें कर्मयोगी भाश्य म्हळ्यार भगवद्गीतेचो अपमान अशें आमच्या राजाक 
दिसता. म्हण ताणें ह्या विद्वानाक हांगा हाडून एकांतवासांत दवरला. ताची 
| जेवपाची-रावपाची सगळी वेवस्था राजान हांगा केल्या. ताका वाचपाक जाय तीं 
पुस्तकां, ग्रंथ ताका हांगा हाडून दिता. पूण ताका कोणाकूच मेळपाक दिना. 
इतलेंच न्हय तर रांदप्याक लेगीत ताचे कडेन चड उलोवपाक परवानगी ना. हें 
सगळें फकत ताच्या गीताभाष्येचो प्रसार न जावपाखातीर राजान केला. हांगा त्या 
विद्वानाक सांप्रत स्नेह आनी सहवास जर आसत जाल्यार तो फकत त्या सुकण्यांचो 


बेलापान/८७ 


आनी तोय बी ताणें स्वता AAT. 

“म्हणजे तुगेलो तो राजा संन्यास धर्माचो उपासक आसतलो न्ही?' नीळकंठान 
म्हळें. 

भारद्वाज विचित्र हासून म्हणपाक लागलो, “आमचो कपीलराज राजा म्हळ्यार 
चाणक्यनीतीचो अर्क. गीतेचो संन्यासयोगी अर्थ हो फकत बौध्दीक सोस म्हळ्यार 
जाता. ताच्या जिणेंत ताचो एक cant लेगीत प्रभाव दिसना. उलोवणें 
संन्यासधमाचिं आनी करणी लुब्ध आसक्तीची. असलो हो प्रकार. 

“म्हणजेच तूं आतां परतून क्रूर, कपटी, दुश्ट मनीसूच म्हज्या मुखार sat 
करता काय कितें? पूण एक हां, आमचो ऋशी एक म्हान मनीस-एक Yard मनीस 
हातूंत जाल्यार म्हाका आतां तरी कांयच दुबाव उरलो AT.’ 

“तुका सांगल्यार अजाप दिसतलें की तुज्या ऋशीक हांव पुराय वळखतां, 
घडयें तुज्याकय चड.' 

'कितें?' 

“हय, कारण त्या आश्रमांत हांव विद्यार्थी आशिल्लो. ' 

‘fed? तूं अजापांचेर अजापांच सांगपाक लागला मरे!' 

'तुगेलो ऋशी आमच्या ह्याच कपीलराजाचो सख्खो भाव. 

“आतां म्हाका दिसता तूं सांगता तितलें थोडें. मात्शें विस्तारान सांगशी?' 

“आयकय तर. तुज्या ऋशीचें मूळ नांव पुष्कराज. पराग राजाचो तो व्हडलो 
पूत. ल्हानपणांतूच ताचें लग्न पुष्परागिणीकडेन जाल्ले. ताचे उपरांत तो शिकपाक 
नालंदा विद्यापिठांत गेलो. हेवटेन पुष्परागिणीचो आनी दुसऱया दादल्याचो संभोग 
जालो आनी तिणें ते खातीर मरसर अविवाहीत रावपाची शपथ घेतली. पुष्कराज 
आपले शिक्षणं सोपोवन परतून येतकीच ताचे बायलेबद्दल ताका सगळें कळळें. 
तो तें आयकून अस्वस्थ जालो, पिसावल्ल्या सारखो वागपाक लागलो. त्या 
काळांत पराग राजान आपूण जितो आसासर पुष्कराजाक राजकारभार चलोवपाक 
मदत केली. पराग राजा मरतकीच पुष्कराजान राज्य चलोवपाखातीर कपील 
राजाच्या सुवादीन केलें आनी आपूण आपल्या बायलेक घेवन राज्याचे उत्तर 
सीमेर वचून थंय योगविद्येचो आश्रम काडलो .योगविद्या शिकपाक त्या आश्रमांत 

खूब विद्यार्थी येवपाक लागले. ताची तापट वृत्ती आनी विद्याधिकार हाका लागून 
आनी पुष्परागिणीदेवीच्या आतिथ्यशिलतेखातीर आश्रमाची किर्ती त्रिखंडांत 
पातळ्ळी. ह्या खातीर खुबश्या राज्यांतले विचारवंत लेगीत त्या आश्रमाक भेट 
दिवपाक लागले. हें सगळें पळोवन आश्रमाचो फायदो आपल्या राजकारणाखातीर 
करून घेवपाची दुर्बुध्दी कपील राजाक सुचली. ' 

“कसली दुर्बुध्दी?' नीळकंठान अजापान विचारलें. 

“सांगतां, मात्सो थारो धर. कपील राजान आपल्या चाणक्यनितीक सभावीक 
रूप दिवपाक एक धर्म खातें उगडलें. देवव्रत नावांच्या एका विद्वान, देखण्या पूण 
राज्या खातीर आनी धर्मा खातीर आर्यचाणक्याचो आदर्श फुडें करपी मनीस त्या 
खात्याचो मुखेली म्हण नेमलो. पुष्परागिणी थकिल्ली आनी पुष्कराजा जाण्टो 
जाल्ल्यान तांकां आदार म्हण देवब्रत तांच्या आश्रमांत काम करपाक लागलो. 
देवब्रतान जे विद्यार्थी पुष्कराज ऋशीच्या आश्रमांत व्हेले, तांतलों हांव एक 
आशिल्लो. आश्रमांतले भायले विद्यार्थी आनी थंय येवपी लोकांकडल्यान गुप्त 
बातम्यो काडपाचें काम देवव्रत बरेतरेन करतालो. आतां ऋशी फाटल्यान देवव्रत 
त्या आश्रमाचो मुखेली जाला. test शिकून पुराय जातकच हावें राज्याचे सेवेत 
थोड़ीं वर्सा काडलीं. पूण ऋशींच्या शिकोवणेचो म्हजेर खंयतरी बरोच परिणाम 
West. म्हाका राजसेवेचो वीट आयलो. era राजाक सांगून म्हजी बदली 
अभयारण्यांत करून घेतली. 

“भारद्वाज, तूं जें किते सांगता त्यो प्रत्येक घडणुको आयकून म्हज्या काळजाक 
घाय पडटा. पूण म्हाका एक सांग, जर मनीस म्हळ्यार एक व्हडलें कपट तर ऋशी 
सारक्यांचें कितें?' 

“ऋशीसारके म्हात्मे म्हळ्यार शापभ्रश्ट पुण्यात्मे आसतात. नियतीच्या 
हातांतलीं बावलीं म्हण तांकां हे धर्तरेचेर जन्म घेवचो पडटा. पूण मनशांच्या 
उद्धारा खातीर तांचो कांय उपेग जायना. ते हांगा येतात, जगतात, वतात. पूण 
मानवजात आसा थंयच उरता. मनशांचो स्वभाव आनी संकेत, तांचे भोग-उपभोग 
कितरलींशींच शतका जालीं, तीं आसात तशींच आसात. तांचो भेस तांची भुशणां, 
शस्त्रां, अस्त्रां बदल्ल्यां आसत. पूण ते अंतर्यामी आशिल्ले तशेच आसात. 

हातूंत ऋशीसारक्या पुण्यात्म्याचे शिकोवणेचो वो आचरणाचो हे दृश्टीन कांयच 
प्रभाव पडना. 

“कित्याक पड़ना?” 

“कारण मनशाचो मूळ स्वभाव बदलना. 

“म्हणून तुका मनशाच्या जल्माची उपगण आयिल्ल्यान पक्षी जायन दिसले 
काय fend?” 

‘अभयारण्यात म्हाका जें पक्षी जिवनाचें दर्शन जालें तातूंत हांव खूब प्रभावीत | 
जालों. पक्षी सदांच प्रसन्न आनी आनंदीत प्राणी. मनशाचे तुलनेन ताचें जीवन 
घडये मुळाव्या पावड्यार आसत! पूण तें एकदम सरळ, समाधानी आनी तृप्त 
आसता. ' 

“पूण मुक्तीचें fend?’ नीळकंठान विचारलें. 

'मुक्तीचें म्हाका खबर ना. मनशाच्या जिवनाची शोककथा पळोवन मुक्तीची 
कल्पनां मनशान काडल्या आसूंये! खरें म्हळ्यार ऋशीसारके जिवूच खरे मुक्त 
आसतात. कारण ते मनशाचे विकृती पासून मुक्त आसतात. पूण ते मनशांक 
मुक्त करूंक शकनात.' 

अशें म्हणून भारद्वाज हांसलो आनी ताणें मिश्कील स्वरांत Fees, “पूण मनीस 
एक चतूर प्राणी! म्हणून तर ताणीं मुक्तीचो आनी एक मार्ग काडला. ' 

“तो खंयचो?' 

'स्वार्थपरायण जगपाचें आनी त्यागाचें प्रदर्शन घडोवन हाडपाचें!' 

अशें म्हणत, हासतां-हासतांच भारद्वाजान आपलीं पाखां फाकांरलीं आनी 
उक्त्या मळबार झोंपय घेवन तो खिणांत नदरेपेल्यान पावलो. निळकंठ मात तटास 
जावन ताचे दिकेन (ताका) पळेत उरलो... विचारांच्या गर्देत गुस्मटत...! 


बेलापान/९० 


गजाच्यो तिनूय गजाली केन्ना सोंपल्यो ते आमकां कळळेंच ना. आमी 
एकटक खंय तरी शेणल्ले भशेन, शुन्यांत पळयल्ले भशेन गजाच्या तोंडाकडेन 
पळयत रावले. 

“जीवन, उदय तुमी दोगूय जाण कितें चित्ता? ' गजान म्हळें. 

“बाबा, तुमीं जें कितें आतां APTS तें आयकून हांव म्हजे जिणेंतल्यो घडणुको 
याद करतालों.' हावें म्हळें. 

जीवन तर अजूनय कसल्या तरी विचारांत गुल्ल आशिल्लो. पूण ताणें म्हजे . 
उलोवणें आयकून रोखडेंच Fes, “बाबा तुवें ज्यो गजाली आमकां सांगल्यो त्यो 
Bla तशा तशो म्हज्या घरच्यांक सांगतलों. तांचेय विचार घेतलो. म्हाका दिसता 
आत्मधर्म परीवार धर्म, साधना आनी मुक्ती हीं आमच्या जीणेची चार तासा. ह्या 
चार तासांक आमच्या जिणेक आमच्या आत्म्याक पडटा तर्शी हीं तासां आमीच 
घालूक जाय.” 

“हय, तूं म्हण्टा तें सामकें खरें.' गजान म्हळें, “आज जें fed हांवें तुमकां 
` सांगलें ते फकत म्हज्या आत्म्याक तुमचेकडेन संवाद साधचोशें दिसलें म्हण 
उलयतालों. ना जाल्यार ASH हांव देवळान अशे भशेन कोणाकडेनूच उलयना. ' 
आशें म्हणून गजा थंयच्यान उठून चलपाक लागलो. तो थंयच्यान केन्ना गेलो हें 
आमकां Hoss ना. आमी दोगूय तो tes वाटेन पळयत रावले. 

डॉ. उदय बरडाचें आध्यात्मीक उड्डाण | 
- दिलीप बोरकार 


काळ कोणाकडल्यान, केन्ना आनी कसले कार्य करून घेत 

हें सांगू नज. 

डॉ. उदय बरड हाका हांव वळखतां तो फॉर्माकॉलॉजीस्ट म्हण. वैजकी 
शाखेंतल्या ह्या मळावेले लोक अभ्यासक म्हण चडांत चड वेदांतल्या आयुर्वेदाच्या 
आंगाकडेन वचूं येतात. पूण उपूनिशदांतल्या कांय आंगाचेर भाश्य करप आनी 
da बी कोंकणींतल्यान हें ताचें एक तोखणायेचें कार्य म्हणूं येता! 

अध्यात्म, ध्यान-धारणां करपा खातीर मन निर्विकार जाय पडटा आनी मन 
निर्विकार दवरपा खातीर सरभोवतणची परिस्थिती फाव सारकी आसूंक जाय अशें 
मत सर्व सामान्य मनशाचें जाल्ले आसता. 

आयज आमचे सरभोवतणची परिस्थिती इतली दिकाहीण, विचारहीण आनी 
भोगवादी जायत Acca आनी विज्ञानशास्त्राचो दुरूपेग करून विचारांची बैठक 
विस्कळीत जावंक लागिल्ली आसतना. पुराणां, उपनिषदां हांतलें तत्वगिन्यान 
आयच्या तथाकथीत अर्बिल्ल्या विचारांच्या लोकांकडेन दवरप ही गजालूच 
धाडसाची आनी तोखणायेची म्हणूंक जाय. 

उपनिषद म्हळ्यार लागीं aay, रहस्य विस्कटावप. ह्या विश्वाच्या फाटल्यान 
रावन कार्य करपी एक शक्त आसा आनी तेंच cess एक रहस्य. हे शक्तीचें, 
परमशक्तीचें रहस्य विस्कटावपाचें आसत जाल्यार तिच्या लागीं वचप आनी तें 
रहस्य जाणां जावन घेवप म्हळ्यार उपनिषद. पुर्विल्ल्या काळार व्हडव्हड रुशीनी 
आपल्या गिन्यानाच्या बळाचेर हे शक्तीचे अस्तित्व सोदपाचो यत्न केलो. ती 

शक्त सोदून काडपाचो मार्ग सोदलो. हें सगळें गिन्यान सोदून तें सुत्रांत बांदून 
काडलें. तेंच उपनिषदांच्या स्वरूपांत आमचे मेरेन पावलां. 

उपनिषदां ही वेदांचेंच निमणें आंग देखून ताका वेदान्त म्हणटात. वेद हाचो 
अर्थ गिन्यान. ह्या ब्रह्माचें गिन्यान वेदांत आसपावलां. ह्या गिन्यानाचें निमणें तोंक 
म्हळ्यार उपनिषद. 

पयलीं वेद रचले. कठोपनिषदाच्या १-२-१५ ह्या मंत्रा प्रमाण वेदांत 
ब्रह्माचीच विस्कटावणी आसा. पूण उप्रांत काळ जसो सरत रावलो तेन्ना वेदांचो 
अर्थ कळना जालो देखून ब्राह्मणां बरयलीं. ब्राह्मणांतल्या तत्वगिन्यांनाचो कांय 
म्हत्वाचो वांटो म्हण उजवाडाक हाडलो तीं आरण्यकां. ह्या सगळ्या तत्वगिन्यानाचें 
हजारांनी वर्सा सावन मंथन चालू आसा. तातुंतल्यान उपनिषदां मुखार आयलीं. 
हीं उपनिषदां हजारांनी वर्सा आमचे मदीं मानाची सुवात सुगूर करून आसात. 

आमी ज॑य वास्तव्य करून आसात तीं दोन जगतां आसात. एक भितरलें 
आनी दुसरें भायलें. अतिप्राचीन काळा सावन मनशान ह्या दोनूय जगतांत सारकीच 
उदरगत केल्या. बाह्य जगतांतल्यान मनशांनी शक्य तितलें प्राप्त करून घेतलें. 
पूण तातूंत तांचे समादान जावंक पावलें ना देखून स्वत:च्याच आत्म्यांत बूड 
मारून पळोवपाचो वावर सुरू जालो आनी तातूंत ताका जाप मेळूंक लागली. 

वेदांच्या ह्या भागाचें नांव उपनिषद, वेदान्त, आरण्यक वो रहस्य अशे आसा. 
अध्यात्मीक गजाली जडाचे भाशेंत सांगिल्ल्यो नासून आत्म्याचे भाशेंत सांगिल्ल्यो 
आसात. उपनिषद काळांतल्या रुशींचीं विशाळ मनां, आयज कल्पना लेगीत 
करूंक येना इतल्या dala मुखार सरलीं आनी मानवजातीक उदात्त सत्यां 
निर्भयपणान सांगली. वेदांतलें फकत ज्ञानकांडच म्हासागरा परस व्हडलें आसा 
आनी ताचो ल्हानसो अंशूच समजून घेतलो जाल्यार एक जिवीत पावपाचें ना. 

कांय सत्यां विशिश्ट परिस्थितींत, विशिश्ट काळारूच सत्य आसतात. हीं 
सत्यां ते ते काळांतले सामाजीक परिस्थितीचेर आदारून आसतात. पूण दुसऱ्या 
प्रकारचीं सत्यां हीं मानवजात आसा सर विद्यमान आसतात. हींच सत्यां 

सर्वकालीन आसतात. 
आज भोगवादी प्रवृत्ती वाडटा आनी वेदांती विचारसरणी समाज जिणेंतल्यान 


पयसावत वता. भोगवादी विचारसरणेंत चार्वाक्य नितीक सन्मान मेळटा. 

अशे वेळार वेदांतात सांगिल्लीं कांय सत्यां लोकां मुखार सातत्यान येवप 
madi आसात. आयज जीं गिन्यानार्ची माध्यमां, विचार प्रसाराचीं माध्यमां 
आसात तातुंतल्यान भोगवादी विचारप्रणालींचोच नेटान मारो सुरू आसा आनी 
मनीसजात, रुशीनी घालून fees विचारप्रणाली पासून पयस वता. अशे वेळार 
समाजाचो हुसको करपी कांय जाण हीं सत्यां आपले तांकी प्रमाण घेवन मुखार 
सरता. 

हीं सत्यां मांडपाचो जे लोक यत्न करतात तांच्या यत्नाक दाद दिवंक जाय. 
खंयचेंच सत्य हें एक आयामी नासता. ताका भोव आयाम आसतात. मनशाच्या 
समजून घेवपाचे ताकी प्रमाण हे आयाम उक्ते जायत वतात. 

डॉ. उदय बरड हाचीं हीं बेलाचीं पानां म्हळ्यार असोच एक यत्न. हीं पानां 
वाचक कशे भावनेन शंकराचेर अर्पण करता हें काळ थारायतलो. तरी तीं आयच्या 
काळांत आमच्या मुखार आसप गरजेचें. उदयाचें हें उड्डाण गरूडझेप जरी नासली 
तरी तो उडपाचो एक स्तुत्य यत्न. ताका येवकार दिवया. 

भिंगरांतुली पसय 
- प्रा. श्याम वेरेंकार 


कथा बरी आसा. खिणा-खिणाक उत्सुकताय वाडयत तेमकाक 
पावयता. 
` कथेची धाटणी अशे तरेन जाल्या, जाका लागून विशयाक खोलाय, खराय 
आनी उंचाय लाबल्या. 
वास्तव आनी कल्पनेंतले तरेकवार दिश्टावे आनी उमाळ्यांचे गोफ विणतना 
कथा आकारा आयल्या. वाचपी You जावं येता अशे तरेन कथेची बांदावळ 
रचल्या. गंभीर, पूण मन भुलयणी. गुढतेची झालर लाबिल्ल्यान ओडलायणी 
जाली. 
कथेचो विशय पुराणीक. पूण, कथाकारान वापरिल्ले खाशेले कळाशीक 
लागून नवो aes जावन येता. 
ही कथा आसा एके व्यक्तीचे सोद भोंवडेची. मृत्युची वळख करून घेवपाच्या 
हेतून भोंवडेक भायर सरिल्ल्या नचिकेताक जिवीताचो अर्थ कसो गवसता? 
मरणापरस जीवन श्रेश्ट हें ताका कशें होल्मता? - ताणें देखिल्लीं विंगड विंगड 
संस्कृतायेचीं मनशां. तांच्यो वृत्ती, प्रवृत्ती. सैमाच्या विशाळतायेचें अप्रूप. कुरवानी 
शिटकावपी रंगरंगयाळीं सपनां. मरण आनी जीविताचें दर्शन घडोवपी प्रसंग..... 
हे आनी हेर अणभव लेखक व्हडा कलात्मकतेन मांडटा. एक आगळें वेगळें 
कथाशिल्प आकार घेता. 
जीवन-मरणा विशीं भारतीय तत्वगिन्यानांत रुजिल्ले कांय विचार; हें त्या 


कथेचे मुळसूत्र. 
अनादी काळा सावन मनशाक आपले जिणे विशी, मरणा विशीं आनी मरणा 

उपरांत कितें जाता हाचे विशीं गूढ दिसत आयलां. आपली जीण आनी भोंवतणचें 
विश्व हाचें नियंत्रण एक अलौकीक शक्‍ती करता असो ताचो भावार्थ. हे शक्‍तीचो 
खेरीत अणभव कांय मनशांक येता. ह्या अणभवामदीं हे शक्‍ती विशीं अजाप, 
भ॑य, मोग, शांती, शरणांगती, अहंकार-निवृत्ती म्हळ्यार आपूण क्षुद्र वा कोणूच 
न्हय अशी वृत्ती इत्यादी भावना निर्माण जातात.... हातुंतल्यानूच जिवात्मो, 
परमात्मो, पुर्वजल्म, पुनर्जल्म, कर्म, कर्तव्य, मुक्ती, मोक्ष... बी संकल्पना आकारा 
आयल्यात. 

पिव्ठग्या पिळग्यांनी घोळत आयल्लें अशे तरेचें हें तत्वगिन्यान कथेच्या 
माध्यामांतल्यान रसिकांमेरेन पावोवपाचो हो एक प्रामाणिक यत्न. कथानकाक 
वाजश्वस रुशीच्या आश्रमांत आरंभ जाता. 

जल्मभर बरे तरेन ब्राह्मण्य पाळपी रुशी; भटांक आश्रमांतल्यो गायो दान 
दिवन पूण्य जोडिल्ल्याच्या समादानांत आसता. | 

'मरतकर सर्मात वतलो काय नरकांत वतलों?' हो प्रस्न ताका सतायतालो. 
आतां तो मुक्तीची प्रतिक्षा व्हडा आत्मविस्वासान करता. 

ताचो पूत नचिकेत. कथेचें केंद्र. आगळी वेगळी व्यक्‍ती रेखा. वेद, उपनिशद, 
ब्रह्मसुत्रां, पुराणां, महाकाव्य ह्या सगळ्यांचो अभ्यास ताका आसा. निरागस, 
शांत आनी निर्मळ सभावाचो. खंयचेय गजालीचें मूळ आनी कारण सोदपी. 
सत्यवादी आनी जिद्दी 'भाकूड' गायांचें दान दिवन पूण्य जोडूंक सोदपी बापायचो 
ताका राग येता. ह्या दानां फाटल्यान ताका सुवार्थ, दांभीकपण आनी फटिंगपणा 
दिसतात. बापायचीं ढोंगीपणा नचिकेताक निखाळ सोंसनात. असल्या दानाची 
वीट येता. तांचे मदीं संवाद जातात. कथानक मुखार व्हरूंक किक दिवपी संवाद. 
अशे तरेचे संवाद, लेखक अदीं मदीं वापरता. देखीक “आतां तूं म्हजे दान कोणाक 
करतलो?' अशें परतून परतून बापायक विचारता. 

‘eld तुजे दान मृत्यूक दिलें!' बापूय बेजासावान जाप दिता. पूण, प्रस्नांचें 
पालूपद सोंपना. 

“मृत्यू खंय रावता? 

'म्हाका कित्याक विचारता? तो खंय रावता तें तूंच सोदून काड.' 

'खंयचे दिशेक सोदूं?' 

| 
| 
| 
| 


“तुकां जाय ते दिशेन वच.' 


इतलें बापूय तिडकीचे भरांत उलयता. पूण मागीर ताका चिटमिटे पडटात. 
हेवटेन नचिकेत मृत्यूचें दर्शन घेंबचों ध्यास घेता. भोंवडेक आरंभ जाता. तेच 
भोंवडेची ही शौर्य-कथा. 

मृत्युच्या सोदांत तो दोंगर चडटा आनी उतरता. न्हंयो-नाले हुपता. न्हंयचे 
तिरावेलीं स्मशानां भोंबता. वेगवेगळ्या तरांचीं मरणां पळयता. विंगड विंगड 
राज्यांतले आगळे वेगळे विचीत्र अशे मरणा वेळावेले रिती-रिवाज पळोवन 
अजापता. मृत्युचो ध्यास व्यसन कशें ताका लागता. 

पूण मृत्यूची भेट घडना. वळख जायना. दर एकल्याची जाप वेगळी. कोण 
मृत्यू म्हळ्यार 'काळ निद्रा' म्हण्टा, कोण 'काळोख'... कोणूच ताचें समादान 
करिनात. तो चलत रावता. सादे गजालीक लेगीत बुदवंत लोक गरजेभायर 
तत्वगिन्यानाचें रूप दितात तें पळोवन तो बेजारता. मरणाच्या दुखा परस 
मरणावेळावेले संस्कार, ते वेळार करपाचे पोशाख, फुलां-कुंकमाची सजावट, 
भांगर-वरदान कूड श्रृंगारप बी भोगस्ताळे आनी अडेचीं रूपडीं पळोबन ढोंगीपणाची 
तिडक मारता. शेवट मेरेन ताका जीवन आनी मरण हाचे मदलो फरक स्पश्ट असो 
जायच ना. कथानक उबें करपाक फावो ती कल्पकताय लेखकाकडेन आसा. 
देखी - दाखले दिवन कथानक बेस बरें रेखाटलां. 

भोंबतणचो सैम आनी समाजांत घडपी घडणुकांचो मनार जाल्लो परिणाम 
उत्कटतायेन उक्तायला. समाजांतलीं धोंगापोंगां आनी विसंगती हाचेर बडी मारपी 
प्रसंग दाखयल्यात. दिशीं-माशीं नचिकेताची भोवंडी फुडें वता. वाटेंत नचिकेताक 
मदीं मदीं सपनांय बी पडटात. हीं सपनां ताका फुडाराची सुलूस दिता. मुखार कितें 
घडटले? हें कलात्मक आनी सुचकपणान आमकां सांगता. 

मरणाच्या सोदांत आसतना नचिकेताक पडिल्ल्या सपनांच्यो देखी लेखकान 
दिल्यात. 

१. जीवितांत केन्ना देखूंक नाशिल्ल्या दर्याचो विस्तार क्षितीजामेरेन 
शेकानशेक उगडो जाता. त्या क्षितीजार प्रकाशमान सुर्या उदकांत तेजाचीं ल्हारां 
हुमटायता. त्या दर्यांत एक गतीमान घसघसो कोसळटा. 

२. मळबांतलीं दोन नखेत्रां लालिलाल जावन एकमेकाचेर तेज सोडटात. 
आतां तीं एक-दुसर्‍याचेर आपटतलीं आनी मृत्यूचें तांडव पळोवंक मेळटलें हे 
उत्सुकतायेन तो आसता. जाल्यार थंय तीं रंगरंगयाळ्या HOTA समुह-नृत्य करतना 
दिसतात. वाठारांत सुगंध दरवळटा. 

३. झेल खड्यांचो विस्तारूच विस्तार. हीमशेक विरगळप. तांतल्यान इंद्रधोणू 
रंगी कारंजी आकारा येतात. वयर वयर मळबाच्या निळ्या रंगांत अंतर्धान पावतात. 

४. काळो कुळकुळीत सोरोप WI तायट उबो रावन ताचेकडेन लुकूलुकू 
पळयता. म्हण्टा म्हणसर नाच्च जाता. 

हीं आनी अशे तरेचीं चैतन्य दिवपी सपनां नचिकेताक मृत्युचो सोद घेतना 
निर्शणी हाडटात. सौंदर्याचो साक्षात्कार जाता. ताका आतां जीवनाच्या श्रेश्टत्वाची 
जाण येता. 

ह्या सपनांचें रहस्य जाणून घेंवचे पासत मानसशास्त्रीय चिकीत्सायेचो कोणेंय 
उपेग करचो. पूण एक खरें. लेखकान ह्या सपनांचो वापर केल्ल्यान वाचतल्याक 
उमेद येता आनी कथानक फुडें वचपाक वेग येता. 

वाटेंत नचिकेताक वेगवेगळ्या तरार्ची मरणां दिश्टी पडटात. थंयच्या चित्र- 
विचित्र भिरांकूळ वातावरणाचें चीत्र दोळ्यां सामकार दिटूटो उबें जाता. 

राजपुत्राचे अंतयात्रेची मिरवणूक, सोरोप चाबून मेल्ल्या देखण्या तरनाट्याचें 
प्रेत; हांसत्या मुखामळाच्या माणकुल्या अर्भकाचें प्रेत; राजगुरूचें प्रे; यमराजाक 
अर्पण करूंक हाडिल्लें एकशे दोन वर्साचें म्हातारेचें प्रेत..... यमराजाचो दोंगर, 
भिरांकूळ कातळ, प्रेताचेर घिट्ट्यो घाळपी गिदां, घनदाट वनश्री. यमदुताची 
गुहा.... हें सगळें तो दोळ्यांनीं पळयता. संवसाराक अंतरिल्ल्या मनशाचेर जाल्ले 
निमणे संस्कार मनोवपाचे विंगड विंगड प्रकार तो अणभंवता. मनशाचे नवे नवे 
अणभव येतात. तांच्यो वृत्ती, प्रवृत्ती हाचें दर्शन घडटा. 

जिवात्मा-परमात्म्याचें नातें, पुनर्जल्माचे पूर्व जल्माकडले नातें... हाचे विशीं 
कितलेशेच समज, गैरसमज! पूण dest सगळें पोकळ. वैलेचाराचें, धोंगीपणा, 
दिखाबूपणा, भाशाणबाजी, नाटकीपणा! आतां नचिकेत मरणाचो सोद घेवप 
तकलेंतळें काडून उडयता आनी जीविताचो सोद घेत मुखार वता. 

निमणें असोच भोंवडेर आसतना तो एक अजापीत करपी व्हडलो माटोव 

कसो बारा कांडाचो रूख पळयता. थंयच ताका एक विचारी मुद्रेचो आनी विशाळ 
देहाचो पुरूश मेळटा. तो तेच झाडाची देख दिवन जीवनाचें सर्जनशील दर्शन 
घड़यता. परतून आश्रमांत वचून साधना करचो आदेश दिता. 

कथा हांगाच सोंपता. जंय सुरवात जाल्ली थंयच निमाणें पावता. पूण 
बाचतल्याच्या मनार तेजाची पसय पडटा. मतींत विचारांची cand खबदळ घालूंक 
लागतात. हातुंतूच हे कथेचें श्रेय आसा. 

भारतीय तत्वगिन्यानाची विशाळ पाठभूंय आशिल्लो हो विशय. जीवन 
मरणाचे गुपीत सोदचे पासत केल्ली भोंवडी होच हे कथेचो आशय. हेंच हे कथेचें 
प्रयोजन आनी तत्वगिन्यान. अशे तरेचो कठीण आनी किचकट विशय. कथेच्या 
माध्यमांतल्यान जनमानसा मेरेन पावोबपाचो लेखकाचो हावेस तुस्त करी सारको. 
हे कथेचो विशय पुराण काळांतलो. तांतल्यान पडबिंबीत जाल्ले जीवीत लेगीत 
तेच काळांतलें. ते काळार : 

'रुशी आश्रमांत रावन तपश्चर्या करताले. राजेशाही चलताली. हुंबऱ्याभायर 
पावल दवरतकच रानां-बनां, कुचकुचीत झाडां-पेडां, उंच उंच दोंगर, कातळ, 
खळखळून व्हांवपी नितळ उदकाच्यो न्हंयो, पाणवट-पाण्टे... जळमळां दिसताले. 
तक्षशिला, नालंदा, आर्या विद्यापिठांनीं राजेराजवाडे शिक्षण घेताले. रथ, घोडे 
बी येरादारीचीं साधनां बापरताले. भौसांतले लोक मात चलतच भोंवताले. हत्ती, 
बाग बी सावजां अशींच भोंवतालीं. धर्मशाळा आसल्यो. अश्वखेळ, मल्लयुध्द 
बी मनरिजवणेचीं साधनां आसलीं. पिळग्यांनीं घोळत आयल्ले रितीरिवाज, भयरो 
जोळोप, सर्रास पाळटाले. थोडींच शारां. गांवगिरें जीवीत. 

अशेतरेची पुराण काळांतली जीण, लेखक कल्पनेत जियेता. हेंच ताचें 
अणभव विश्व. 

व्हडा फिशालकायेन लेखक रसिक वाचकांक आपणावांगडा त्या काळांत 
घेवन वता. 

aide हें अणभवविश्व, हीं जीवन चित्रां प्रत्ययकारी जाल्यांत. 

ताच्यांत एक सौंदर्य नियाळपाची नदर आसा. तीच कथेच्या वास्तवाक आनी 
आशयाक थिरताय दिता. ताणें अणभवल्लीं Aare विविधरंगी रुपा, घडणुको 

आनी प्रसंग हांची मांडणी एका सुतार जाल्या. हाका लागून ताची कथा मात्सी 
लांबल्या आसली तरीय तिका बांदेसूद आकार (आकृतीबंद) प्राप्त जाला. 

भाशा शैली वाचकां वांगडा संवाद सादता. लेखकान आपले विचार 
प्रभाविपणान मांडल्यात. तरिकूय, भास मात्सी सोपी सुटसुटीत जांव येताली. 
आयचे संवेदनशील कोंकणी बरोवपी थळावी, निजाची, अस्सल कोंकणी उत्रावळ 
आत्मसाथ करून तिचो सर्रास वापर करतना दिसतात. हे कथेतली उत्रावळ 
संस्कृतप्रचूर आनी मराठी भाशेच्या प्रभावान बागवल्या. मात्शी निवळांव येताली. 
भौसाचे संवकळेची उत्रावळ वापरत जाल्यार घोस्तान वाचप्यांचो आंकडो आपसूक 
वाडटा. साहित्याचे निवेदन वा अविश्कार करतना दोन मुखेल तरा वापरतात. 

१. वैहायस आनी २. दृश्यात्मक. 

वैहायस पद्दतीच्या लिखाणांत लेखक निवेदन करता. तांतल्यो घडणुको , 
Tal, तांगेल्या सभावाचीं खाशेलेपणां, हांचेविशीं लेखक मार्गदर्शकाची भुमिका 
घेवन बरयता. ताका लागून लेखकाच्या व्यक्तीत्वाची सांवळी साहित्याचेर पडटा. 
घड़ी घड़ी लेखक नदरेक येता. ताचें मन वाचकाक समजता. सुरवेच्या काळांत 
चडशे लेखक हीच पध्दत वापरताले. पूण आयच्या नवसाहित्यांत वैहायस पद्दत 
जुणाट लेखतात. आतांच्या काळार, दृश्यात्मक पद्दत चालंत आसा. हे पद्दतींत 
लेखक आपूण जावन वाचकांक कितेंय सांगचे बदला, प्रसंगाची एक संगती 
| वाचप्यांच्या दोळ्यां सामकार दवरता आनी तांतल्यानूच मागीर वाचकांनी जाणकारी 
करून घेंवची आसता. अशे तरेची पध्दत वापरपी लेखक फिशाल आसचो पडटा. 
आपलें कसब वा कळाशी वापरून तो साहित्यांतल्यान अलिप्त रावंक शकता. हो 
अलिप्तपणा लेखकाक जितलो साद्य जाता, तितली ताची साहित्यकृती 
अविश्काराचे नदरेन श्रेश्ट थारता. 

बाब बरड आपणाली कथा बरयतना वैहायस पद्दतीचो वापर करता. निवेदनाचेर 
भर दिवंक ताका चड मानवता. देखून ताचे कथेचें तंत्र पोरणें दिसता. पूण वाचप्यांक 
ओडून घेवन सोप मेरेन आपणा भोंबतणी खिळोवन दवरपाचें कसब ताचे कथेथांय 
आसा. आशय, अविश्कार आनी संस्कार ह्या तिनूय आंगानी कथा भरगच्च 


आसा. 
HEE 

"आत्मधर्म पालन' 


म्हाका कळळ्या ती अशी 
- कमलाकर दत्ताराम म्हाळशी 


भौ. उदय बरड हाणी बरयिल्ली “आत्मधर्म पालन' कथा म्हाका 


कळ्ळ्या ती अशी- भुरगेपणासावन पुराणां, किर्तनां बी आयकतना जशीं 
आख्यांनां कानार पडटालीं तशे तरेची ही एक आख्यानवजा काणी. मात हो तसो 
अणकार म्हणूक जांवचो ना! जाल्यारूय लेखकान संस्कृतप्रचूर अशे भाशेन, 
खाशेले शैलीन काणयेक कथारूप दिवपाचो जैतवंत यत्न केला आनी कोंकणीत 
सप सप वाचपाक मेळना अशी कथा कोंकणीक दिल्या. 

निश्ठावंत गायिका, समिक्षिका जबाला, तिचे तीन सहचर (रुतूपर्ण, गीतधवन, 
धर्मपाद), गायन, संगीतज्ञ गीतधवन, गायन-वादना संबंदान उदासेन पूण गुरूघरा 
वचून सुविद्य जावपाचो हावेस बाळगुपी पूत सत्यकाम, आनी गुरू गौतम रुशी 
हांची ही परस्पर संबंदाची कथा. आप्तभावांची कथा. 

घटनांतल्यान, प्रसंगांतल्यान पात्रांचे सहज सभावदर्शन हें ‘आत्मधर्म पालन' 
कथेचें खाशेलेंपण. परंपरा चलपा खातीर पुताक संगीत आनी वाद्या शिकोवपी 
सत्यकामाची आवय जबाला विद्याभ्यासाखातीर गुरुच्या घरा वचूक सोदपी पुताक 
ताचें गोत्र सांगूंक शकना; पूण ताचें कारण लिपोवन दवरपाचें दांभिकपण ती 
करना, उरफाटें “तरूण वयांत परिचारीका दाशी म्हण हांव काम करतना म्हजो 
संबंद खूब जाणां कडेन आयलो, तांतल्या GIN संबंदान तुजो जल्म जालो हें 
म्हाका खबर ना. म्हण हांव तुजें गोत्र सांगपाक शकना. ' अशें मेकळेपणान सांगता 
तेन्ना तिचें प्रामाणिकपण सिद्ध जाता, मनाची खोलाय होलमता. जबाला तशी 

प्रथा परंपरा मानपी, वांशिक ,प्रेरणे संबंदान आस्त बाळगुपी मात तितलीच 
स्वाभिमानी. देखून नवदीप राजाच्या राजदुतां खातीर राजवाड्यांत वचून गावपाचें 
ard निमंत्रण (राजाज्ञा) भायर मारता आनी सांगता, '...आमचें घराणें एके 
अप्सरे पासून तयार जालां आनी ह्या घराण्याचे प्रतिश्ठेक धकको लागिल्लो म्हाका 
मान्य ना!” इंद्राचे आज्ञेक न्हयकार दिल्ले अप्सरेची आपूण वंशज अशें ती मानता. 

विनम्र, निष्कपट, गुरुनिष्ठ, संयमी, धीर कृतीचो आनी कितलेय कश्ट काडून 
सोद घेवपाचे कृतीचो सत्यकाम लेगीत कर्थेत विंगड विंगड प्रसंगांतल्यान sat 
केल्लो पळोवपाक मेळटा. आवयच्या आशिर्वादान आनी गुरुकृपेन रुतूपर्ण, 
गीतधवन आनी धर्मपाद ह्या तिगांयमदलो आपलो बापूय कोण हें निरिक्षणान 
सोदून काडपाचो हावेस बाळगुपी सत्यकामामदीं जाल्लें विनम्रताय आनी 
आत्मविश्वास हांचें मिलन, आपले आवयच्या सहचरांकडेन पळोवपाची 
सत्यकामाची गंभीर नदर, उलोवपांतलें अनपेक्षित जाणकारपण जशें कथेत 
प्रसंगांतल्यान-घटनांतल्यान जाणवता, तशेंच गुरूजीन सांगले कीं कांय प्रस्नांचीं 
उत्तरां आश्रमाच्या भायर बरीं मेळटात म्हण. ' अशा सत्यकामाच्या तत्वगिन्यानी 
उतरांतल्यानय चड स्पश्टपणान प्रत्ययाक येता, अणभवपाक मेळटा. 

अंतर्मुख जावन साक्षात्काराचो अणभव घेवपी आनी स्वताक सोदपाची 
शिकवण आपल्या शिश्यांक दिवपी चरित्र्यशील सत्पुरुष, स्वयंप्रज्ञ गुरू गौतम 
रुशी कितले स्वाभिमानी हाचें दर्शन लेगीत कर्थेत एका प्रसंगावरवीं घडटा. 
राजपुत्रांक राजाच्या वाड्यार वचून शिकोवपाची राजाज्ञा न्हयकारतना गुरू 
म्हणटात, हो आश्रम फकत आपलेच आज्ञेक वळखता. केदो स्वाभिमान! 

ही कथा तशी तत्त्वगिन्यानी. हातूंत संगीतातल्या स्वरभावांची, जीवस्वरांची 
नादतत्त्वांची चर्चा आसा, ब्रह्म आनी |e ह्यो परस्पर विरोधी गजाली जावनूय 
एकमेकांचो आदार कश्यो जातात ताची चर्चा, निर्विकार ब्रह्माक लिला कशी 
बादूक शकता हाची चर्चा आसा, भितर हिंदू धर्म ते बुद्ध धर्मामेरेनचें तत्त्वगिन्यान 
आसा, मोनजातीच्या मोगा संदर्भात अहिंसेची महानताय आसा. आत्म्याच्या 
स्पर्शाची शुध्दताय आसा. मात्त ही निबंधासारकी चर्चा न्हय, जाल्यार 
पुराणकथांनी, प्रवचनांनी येता तशी आख्यानां सारकी चर्चा, देखून वाचप्यांची 

THA जड़ जावपाक पावना; उरफाटें जड दिसपी तत्त्वगिन्यान सोपेपणान समजूंक 
पावता. जंय वर्णन आसा, तें वर्णन लेगीत व्हांवत्या झऱयांवरी दिसता. वाचपाक 
ओडलायणें दिसता, रोकडेंच वाचून सोंपता. 
| क्थेतले संवाद खुबूच परिणामकारक जाल्यात. देखीक गुरू गौतम जेन्ना 
: सत्यकामाक विचारता, “तुजे आवयच्या तिनूय सहचरां मदलो कोणूच तुजो बापूय 
जावंक शकना अशा निर्णयार तूं कसो पावलो?” तेन्ना सत्यकाम जी जाप दिता 
तातुंतल्यान कितल्याशाच पानांनी सांगपाक जावचें ना अशो गजाली तो एकेका 
वाक्याच्या संवादांतल्यान कशें सांगता, तें तुस्त तोखणाय करी सारकें दिसता. 
सत्यकाम म्हण्टा, गुरुजी, पोटच्या भुरण्यांप्रमाण पाळिल्ल्या शेंवण्याच्या पिलाक 
geal खातीर विकपी म्हजो बापूय जावंक शकता? GAA रचिल्लें संगीत स्वताचें 
म्हण मिरोवपी म्हजो बापूय जावं येत? अहिंसेच्यो गजाली सांगत सांगत स्वत: 
पोशिल्ले नुस्तें खारव्यांक दुडवां खातीर विकपी म्हजो बापूय जावं येत? ..... विशेश 
सांगपाचें म्हळ्यार तुमी प्रत्यक्ष राजाज्ञेक न्हयकार दिलो आनी त्याच तेजस्वी 
आकाराचे दर्शन म्हाका म्हजे आवयत दिसलें. ह्या न्हयकाराचो जो अर्थ तुमी 
म्हाका सांगलो, तातूंत हांव आनीकूय भारावन गेलों. तो अर्थ म्हणचे आत्म्याच्या 

तशें पळोवंक गेल्यार कथेंतलो हो निमाणो संवाद-परिच्छेद कथेतल्या चर्चेच्या 
घुस्पागोंदळाचो सुटावो करता. HAA सार थोडे frat सांगता आनी खेरीत 
गुरुशिष्याची, तेचपरी बापूय-पुताची sean वाचकांक भेटयता. अर्थात, 
“बापायचो सोद” ही सत्यकामाची निमणी मोख न्हय. ताका कितें सोदपाचें आसा, 
ताची जाप कथेत संवाद रुपानूच मेळटा ती अशी - '.....म्हाकां फकत म्हजो 
बापूय कोण हेंच जाणून घेवपाक जाय. हें एकदां कळळें की हांव म्हजे वाटेन 
बतलों.' 

'तुजे वाटेन? खंयची तुजी are?’ 

“गुरू घरा वचून शिक्षण घेवपाची. ' 

“कसले शिक्षण?' 

'सत्याचें. ' 

प्रथा परंपरा मानपी, वांशिक ,प्रेरणे संबंदान आस्त बाळगुपी मात तितलीच 
स्वाभिमानी. देखून नवदीप राजाच्या राजदुतां खातीर राजवाड्यांत वचून गावपाचें 
मंत्रयाचें निमंत्रण (राजाज्ञा) भायर मारता आनी सांगता, '...आमचें घराणें एके 
अप्सरे पासून तयार जालां आनी ह्या घराण्याचे प्रतिश्ठेक धकको लागिल्लो म्हाका 
मान्य ना! इंद्राचे आज्ञेक न्हयकार दिल्ले अप्सरेची आपूण वंशज अशें ती मानता. 
विनम्र, निष्कपट, गुरुनिष्ठ, संयमी, धीर कृतीचो आनी कितलेय कश्ट काडून 
सोद घेवपाचे कृतीचो सत्यकाम लेगीत कथेत विंगड विंगड प्रसंगांतल्यान उबो 
केल्लो पळोवपाक मेळटा. आवयच्या आशिर्वादान आनी गुरुकृपेन रुतूपर्ण, 
गीतधवन आनी धर्मपाद ह्या तिगांयमदलो आपलो बापूय कोण हें निरिक्षणान 
सोदून काडपाचो हावेस बाळगुपी सत्यकामामदीं जाल्लें विनप्रताय आनी 
आत्मविश्वास हांचें मिलन, आपले आवयच्या सहचरांकडेन पळोवपाची 
सत्यकामाची गंभीर नदर, उलोवपांतलें अनपेक्षित जाणकारपण जशें कर्थेत 
प्रसंगांतल्यान-घटनांतल्यान जाणवता, तशेंच 'गुरूजीन सांगले कीं कांय प्रस्नांचीं 
उत्तरां आश्रमाच्या भायर बरीं मेळटात FEU.” अशा सत्यकामाच्या तत्वगिन्यानी 
उतरांतल्यानय चड स्पश्टपणान प्रत्ययाक येता, अणभवपाक मेळटा. 
अंतर्मुख जावन साक्षात्काराचो अणभव घेवपी आनी स्वताक सोदपाची 
शिकवण आपल्या शिश्यांक दिवपी चरित्रशील सत्पुरुष, स्वयप्रज्ञ गुरू गौतम 
रुशी कितले स्वाभिमानी ert दर्शन लेगीत कथेत एका प्रसंगावरवीं घडटा. 
राजपुत्रांक राजाच्या वाड्यार वचून शिकोवपाची राजाज्ञा न्हयकारतना गुरू 
म्हणटात, हो आश्रम फकत आपलेच आज्ञेक वळखता. ' केदो स्वाभिमान! 
ही कथा तशी तत्त्वगिन्यानी. हातूंत संगीतांतल्या स्वरभावांची, जीवस्वरांची 
नादतत्त्वांची चर्चा आसा, ब्रह्म आनी सृश्ट ह्यो परस्पर विरोधी गजाली जावनूय 
एकमेकांचो आदार कश्यो जातात ताची चर्चा, निर्विकार ब्रह्माक लिला कशी 
बादूक शकता हाची चर्चा आसा, भितर हिंदू धर्म ते बुद्ध धर्मामिरेनचें तत्त्वगिन्यान 
आसा, मोनजातीच्या मोगा संदर्भात अहिंसेची महानताय आसा. आत्म्याच्या 
स्पर्शाची शुध्दताय आसा. मात्त ही निबंधासारकी चर्चा न्हय, जाल्यार 
पुराणकथांनी, प्रवचनांनी येता तशी आख्यानां सारकी चर्चा, देखून वाचप्यांची 

तकली जड जावपाक पावना; उरफाटें जड दिसपी तत्त्वगिन्यान सोपेपणान समजूंक 
पावता. ज॑य वर्णन आसा, तें वर्णन लेगीत व्हांवत्या झऱ्यांवरी दिसता. वाचपाक 
ओडलायणें दिसता, रोकडेंच वाचून सोंपता. 

कर्थेतले संवाद खुबूच परिणामकारक जाल्यात. देखीक गुरू गौतम जेन्ना 
सत्यकामाक विचारता, 'तुजे आवयच्या तिनूय सहचरां मदलो कोणूच तुजो बापूय 


. जावंक शकना अशा निर्णयार तूं कसो पावलो?' तेन्ना सत्यकाम जी जाप दिता 


तातुंतल्यान कितल्याशाच पानांनी सांगपाक जावचें ना अशो गजाली तो एकेका 
वाक्याच्या संवादांतल्यान कशें सांगता, तें तुस्त तोखणाय करी सारकें दिसता. 
सत्यकाम म्हण्टा, गुरुजी, पोटच्या भुरण्यांप्रमाण पाळिल्ल्या शेंवण्याच्या पिलाक 
दुडवां खातीर विकपी म्हजो बापूय जावंक शकता? दुसर्‍यान रचिल्लें संगीत स्वताचें 
म्हण मिरोवपी म्हजो बापूय जावं येत? अहिंसेच्यो गजाली सांगत सांगत स्वत: 
पोशिल्ले नुस्तें खारव्यांक दुडवां खातीर विकपी म्हजो बापूय जावं येत? .... विशेश 
सांगपाचें म्हळ्यार तुमी प्रत्यक्ष राजाज्ञेक न्हयकार दिलो आनी त्याच तेजस्वी 
आकाराचे दर्शन म्हाका म्हजे आवयत दिसलें. ह्या न्हयकाराचो जो अर्थ तुमी 
म्हाका सांगलो, तातूंत हांव आनीकूय भारावन गेलों. तो अर्थ म्हणचे आत्म्याच्या 
धर्माचें पालन......' 

तशें पळोवंक गेल्यार कथेंतलो हो निमाणो संवाद-परिच्छेद कथेतल्या चर्चेच्या 
घुस्पागोंदळाचो सुटावो करता. HAA सार थोडे भितर सांगता आनी खेरीत 
गुरुशिष्याची, तेचपरी बापूय-पुताची sean वाचकांक भेटयता. अर्थात, 
*बापायचो ale’ ही सत्यकामाची निमणी मोख न्हय. ताका किते सोदपाचें आसा, 
ताची जाप कथेत संवाद रुपानूच मेळटा ती अशी - '.....म्हाकां फकत म्हजो 
बापूय कोण हेंच जाणून घेवपाक जाय. हें एकदां कळळें की हांव म्हजे वाटेन 
बतलों.' 

'तुजे वाटेन? खंयची तुजी वाट?' 

“गुरू घरा वचून शिक्षण घेवपाची. ' 

“कसले शिक्षण?' 

“सत्याचें. ' 

सत्याचे? 

“हय, सत्याचें. सत्याचें स्वरूप कळळें म्हणटकीच तूं कोण, हांव कोण, 
म्हजे कर्तव्य कितें, जगा कडेन म्हजें नातें HAS हाचो खरो सोद लागता. बापायचो 
सोद हें फकत प्रथम कार्य. ' 

गौतम रुशीच्या विद्यादानांतल्यान निर्माण जाल्ल्या नव्या सत्यकामाचें दर्शन 
ही कथा घडयता. मात्त, ही कथा वाचपी, समजून घेवपी आनी पचोवपी वाचक 
लेगीत कोंकणीवांगडाच संस्कृतप्रचूर मराठी भाषेचे वाचक आसल्यार खूब बऱयाक 
पडटलें अशें दिसले बगर रावना. लेखकाच्यान कथेतली भास आसा ताचे परस 
खाशेली कोंकणी करूक येताली, मात्त आख्यान स्वरुपाचे कथेचो झेत आनी 
बाज सांबाळपाक म्हण आनी कथेची मागणी म्हणच लेखकान अशी भास वापरल्या 
आसूंक जाय. परबीं! 

“आत्मधर्म पालन' 
आधुनिक समाजीक 
आवतीकायेचेर बोट दवरपी कथा 


- डॉ. हरिश्चंद्र नागवेकार 


'संवसारीक मळार, आपणाल्या फार्मास्युटिकल विशयांवयल्या पुस्तकांक 


लागून नामना जोडले उपरांत डॉ. उदय बरड हांणी ललित साहित्याच्या मळार 
पावल घातलां. कोंकणी साहित्य गिरेस्त करपाचो हावेस बाळगून डॉ. बरड हांणी 
कथा हो साहित्य-प्रकार निवडला आनी आपणाले प्रतिभाशक्तीचो आविश्कार 
ह्या लोकप्रिय थरिल्ल्या साहित्य-प्रकारांतल्यान करपाचो येत्न केला. ह्या प्रयत्नांत 
ते येसस्वी जाल्यात काय ना, हें वाचक आनी समीक्षकांनीं कथां-झेल्यांतल्या 
बट्ट कथांची बारकायेन नियाळणी करूनच थारोवंचें पडटलें. पूण, ह्या कथां- 
झेल्यांतलें आत्मधर्म पालन' हे कथेचें प्रकाशन-पूर्व वाचन हांवें करचें आनी हे 
कथेविशीं म्हाका कितें दिसता, हाचेर हावें म्हजें मत परगटावचें, अशी लेखकान 
इत्सा परगट केली. म्हणूनच तांचे इत्सेप्रमाण, हे कथेन म्हज्या मनांत जे विचार 
आनी उमाळे निर्माण केल्यात, तांकां उतररूप दिवपाचो ed प्रयत्न केला. ताचे 
आदीं हे साहित्य-कृतीचें कथासूत्र जाणून घेवप गरजेचें आसा. 

“आत्मधर्म पालन चें कथासूत्र अप्सराकन्या जबालाचो पूत सत्यकाम हाचे 
भोंबतणी गुंथिल्लें आसा. संगीताची साधना निश्काम बुध्दीन आनी व्हड नामना 
जोड़ची आनी घराण्याची परंपरा मुखार व्हरची, अशें सत्यकामाक दिसतालें, 
ताका गुरूच्या घरा वचून विद्या मेळोवपाचें आशिल्ले. गौतम रुशीच्या आश्रमांत 
ताका प्रवेश मेळळो. पूण, ताका आपणालो बापूय कोण, हें खबर नाशिल्ल्यान 
आश्रमांत ताच्या मनाचो घुस्मटमार जालो. ताची आवय जबाला हिका तीन 
सहचर आशिल्ल्यान सत्यकाम हो निश्चीतपणान कोणाचो पूत, हें तीय सांगूक 

शकनाशिल्ली. निमाणें, सत्यकामच रुतूपर्ण, गीतधवन आनी धर्मपाद ह्या 
जबालाच्या तिगांय सहचरांमदलो आपणालो बापूय कोण, हाचो सोद घेवपाखातीर 
घरांतल्यान भायर सरता. 

ह्या तिगांयच्या वर्तनाचो अभ्यास करप आनी जो शुध्द चारित्र्याचो, निस्वार्थी 
आनी सरळ मनाचो आसा तोच आपणालो बापूय आसा, अशें थारावप, ह्या 
उद्देशान भायर सरिल्ल्या सत्यकामाच्या पोशांत अखेरेक निर्शणीच पडटा. आपणाले 
संततीक जशें पाळटात तशें शेवण्याच्या पिलाक मायेस्तपणान वागोवपी रुतूपर्ण 
त्या पिलाक दुडवांखातीर विकता, तें पळोवन तो आपणालो बापूय जावंक शकना 
अशें सत्यकामाक दिसता. आपणाली आवय जबाला, हिणें रचिल्लें संगीत स्वताचें 
म्हण सांगून फटींगपणा करपी गीतधवनय आपणालो बापूय जावंक शकना, अशें 
ताका दिसता. अहिंसा तत्त्वाक पाळो दिवपी धर्मपाद स्वता पोशिल्ले नुस्ते खारव्यांक 
दुडवांचे आशेन विकता, तें पळोवन 'धर्मपाद हो आपणालो बापूय कसो जावं 
येत?' असोय ताका प्रस्न पडटा. आपणालो कुळधर्म पाळपाखातीर राजाच्या 
आमंत्रणाक धुडकावन लावपी जबाला आनी विद्यादान हें आश्रमाचें जीवन 
पध्दतीप्रमाणच आसूंक जाय, असो आग्रो धरून राजाज्ञा धुडकावन लावपी गौतम 
रुशी, ह्या दोगांय जाणांकडेन तुळा केल्यार रुतूपर्ण, गीतधवन आनी धर्मपाद हांचें 
वर्तन सत्यकामाक उणाक वृत्तीचे दिसता. स्वाभिमानी आनी निर्भय वृत्तीची 
आपणाली आवय आनी ह्याच गुणांचें राजमंत्र्याक दर्शन घडोवपी गौतम रुशी, 
हांचे मदलें साम्य ताका जाणवता. खऱ्या अर्थान गौतम रूशी आपणालो बापूय 
नासलो, जाल्यारूय ताचें वर्तन हें तो आपणालो बापूय जावपाचे योग्यतायेचो 
आसा ही गजाल दाखयता हाची सत्यकामाक जाणीव जाता आनी त्याच खिणाक 
तो आपणाल्या बापायचो सोद थांबयता आनी गौतम रूशीक आपणालो मानस- 
पिता मानता. गौतम रूशीय ताका आपणालो मानस-पूत म्हूण जाहीर करता. 

उपनिषदांतली सत्यकामाची ही कथा सांगतना डॉ. उदय बरड हांणी आपणाले 
कल्पनाशक्तीच्या आदारान कथेचो आशय वाचकांच्या काळजाक भावतलो अशे 
तरेन ताची कलात्मक अभिव्यक्ती केल्या. ओघवतें निवेदन, कथानकाक मुखार 
व्हरपी संवाद आनी भारदस्त भाशा, हांचो वापर करून डॉ. उदय बरड हांणी 

सत्यकामाचें प्रत्ययकारी चित्रण केलां. गुरूच्या आश्रमांत विद्या घेवन आपूण 
व्हड गिन्यानी जातलों हाचो ध्यास घेतिल्लो हो अप्सरा-कन्येचो पूत बापायचो 
सोद घेता ताचें कारण आपूण कोणाचो पूत आसां, ही गजाल ताका जाणून 
घेवपाची उमळशीक आसता. ताचे फाटल्यान ताचो कसलोच सुवार्थ आसना, हें 
लेखकान बरे तरेन दाखोवन दिलां. सत्यकामाक जिवितांतल्या 'अमंगला'चो 
तिटकारो आसता. तो आदर्शाच्या सोदांत आसता. म्हुणूनच, जबालाच्या, 
म्हणल्यार आपणाले आवयच्या तीनय सहचरांमदीं नैतीक मुल्यांचो अभाव पळोवन 
ताचो पुराय अपेक्षाभंग जाता. ह्या तीनय मनशांमदलीं दांभिकपणा पळोवन ताका 
निर्शेणी येता. ही कथा बारकायेन वाचतकीर अशें स्पश्टपणान जाणवता की, 
सत्यकाम हो नैतीक मुल्यांचें प्रतीक म्हणून लेखकान खूब कुशळतायेन वाचकांमुखार 
उबो केला. प्राचीन भारतीय साहित्यांत अजरंबर जाल्ले हे कर्थेत मूळ लेखकान 
हीं नैतीक मुल्यां वाचकां मेरेन खूब प्रभावीपणान पावल्यांत. डॉ. उदय बरड हांणी 
हे दृश्टीन मांडिल्लो आशय मूळ कथेक अदीक परिणामकारक करता. वर्ण आनी 
कूळ हांचे उच्च-नीचतेच्या कृत्रिम भोंवऱयांत सांपडिल्ले भारतीय मनोवृत्तीचेर हे 
कर्थेत उजवाड घातिल्लो आसा आनी हे मनोवृत्तेक छेद दिवपी व्यापक विचारांचे 
गौतम रूशीं सारके महापुरूशय त्या काळांत आशिल्ले, हें ही कथा दाखोवन 
दिता. मनशाची बुध्दिमत्ता, पात्रताय आनी कर्तुत्व, ह्यो गजाली वर्ण वा कूळ 
हांचेर निंबून आसनात. आपणाल्या आंगांतले क्षमतेच्या बळार कोणूय मनीस 
उच्च्च पावंड्यावयले कर्तुत्व दाखोवंक शकता, हें मनीस-जिणेंतलें सत्य हे कर्थेत 
खूब समर्थपणान sad जाल्ले आसा. आयचो भारतीय मनीस उच्च-निचतेच्या 
ह्या जाळांत नुस्त्याभशेन आजूनय तडफडत आसा. ताका भायर काडपाची क्षमता 
आशिल्ली ही कथा दर एका भारतीय मनशान वाचपाची गरज आसा. कोंकणी 
मनशाचे जिणेंतय ही मनोवृत्ती आमकां दिश्टी पडटा. हे दृश्टीन विचार केल्यार 
“आत्मधर्म पालन' ही कथा वाचकांचें मन संस्कारीत करपी अशी आसा, अशें 
म्हजे ठाम मत आसा. आयजचो संवसार अनितीच्या दशावतारांत सापडिल्लो 
आसा. ताका भायर काडपा खातीर ह्या संवसारांत आधुनीक सत्यकामाची गरज 
आसा. हे कथेंतलो “सत्यकाम' अशे ' आधुनीक सत्यकाम' निर्माण करपाचे 

तांकीचो आसा अशें म्हाका दिसता. हे कर्थेतलीं सत्यकाम, जबाला आनी 
गौतम रुशी हांचीं व्यक्तीचित्रणां वाचकांचें मन ओडून घेतात. जबाला आनी 
सत्यकाम तशेंच गौतम रुशी आनी सत्यकाम हांचे मदले संवाद जशे प्रभावी 
जाल्यात, तेच प्रमाण राजमंत्री आनी जबाला आनी राजमंत्री आनी गौतम रुशी 
हांचे मदले संवाद जबाला आनी गौतम रुशी हांच्या व्यक्तिचित्रणांक उठाव दिवपी 
अशे जाल्यात. डॉ. उदय बरड हे फुडाराक एक व्हड तांकीचे कोंकणी लेखक 
म्हूण मुखार येतले अशी आस्त बाळगुपा सारखी ही कथा आसा. पूण ते खातीर 
डॉ. बरड हाणीं कोंकणी आनी हेर भाशांतल्या पुस्तकाचे अदीक खोलायेन आनी 
बारीकसाणीन वाचन करपाची, भाशा आनी ज्ञान वाडोबंपाची आनी तशेंच 
आपणाल्या अणभव-विशवाचो आवांठ विस्तारावपाची गरज आसा. 

जिवितांतल्या कोडू सत्यांच्या 
राना - वनांत मरणाचो नस्तो सोद 
- उदय भेंब्रे 


“नचिकेत' कथा वाचली आनी खोस जाली की कोंकणी साहित्यांत दृश्टांत 
कथा येवन त्या साहित्यांतली विविधताय वाडल्या. डॉ. उदय बरड हांकां ते 
खातीर परबीं फावतात. कर्थेतल्या संवादांक तत्वज्ञानाचो वास आसा. तत्वज्ञान हें 
कोंकणी साहित्यांत नवें न्हय हें खरें; पूण हे कथेंत आयलां तें वेगळे रितीन. शणै 
गोंयबाबांची “संवसार बुट्टी ' तत्वज्ञानान उपाट भरल्या. श्री. रवीन्द्र केळेकार, श्री. 
नागेश सोंदे हांच्या कांय पुस्तकांनी तत्वज्ञानाची चर्चा आयल्या. “नचिकेत' कर्थेत 
तशी तत्वज्ञानाची उक्ती चर्चा ना; पूण जे मुद्दे संवादांतल्यान उप्रासतात are 
मुळां तत्वज्ञानात आसात. 

हे कथेंत दुसरी बरी गजाल आसा ती कथेचे अखेरेक येता तो मुद्दो. मरणाचे 
सोदीक बचचे परस जिविताचो सोद घेवचो असो तो मुद्दो. पूण नचिकेत मरणाचे 
सोदीक वचून विडविडलो तंसो जिविताचे सोदीक म्हण मुजरत भायर सरपाची 
गरज नासता. जीवित हीच एक भोंवडी आसता आनी ते भोंवडेंतले अणभव 
जिविताचें दर्शन घडयतात, ताचो अर्थ सांगतात. अर्थ विचारपाक खंयच्याच 
गुरुकडेन वचपाची गरज समजिकाय आशिल्ल्या मनशाक पडना. कथेचो हो 
अंत विधायक आसा आनी तो समजून घेतलो जाल्यार मरणाचो सोद घेवपाची 
वा ताची चिकित्साय करपाची गरज पड़ना अशें म्हाका दिसता. 

हे कर्थेतले प्रसंग त्या पैशिल्ल्या भूतकाळांतले भौशीक जिणेंतल्या कांय 
रितींचेर आनी चालींचेर उजवाड घालतात. काळ खूब बदलला; तरूय कांय 
चालींचें सावट अजून आमचे भौशीक जिणेचेर आसा हाची जाणविकाय जाता. 

हे कथेंतलो विशय तसो सर्वसामान्य मनशाक जड. पूण वाचप्याक ती 
आडखळ येवची न्हय असो यत्न डॉ. बरड हांणी केला आनी तो कश्ट घेवन 
केला हें जाणवता. असले विशय संस्कृत उतरां वापरून बरयल्यार बरयतल्याक 
सोपें जाता; पूण सर्वसामान्य वाचप्याक जड लागता. देखून तशीं जड उतरां जाता 
तितलीं टाळून तोच अर्थ चालंत कोंकणी भाशेंतल्या उतरांनी सांगपाचो यत्न 
गरजेचो आसता आनी तो हे कथे संबंदान जाला म्हणपाचें कळटा. 

ही कथा वाचतकूच एक प्रस्न मात पडलो. आयच्या काळांत हे दृश्टांत 
कथेतल्या विशयाचें म्हत्व कितलें? ज्या काळांत विज्ञान-तंत्रज्ञानाची आयचे 
इतली उदरगत जावंक नाशिल्ली, जीवन शास्त्राचे आयच्या काळांत जालां तितलें 
संशोधन जावंक नाशिल्लें त्या काळांतलो नचिकेत आनी ताचे भोंवतणचो समाज. 
सत्य खबर नाशिल्ल्यान कल्पनेचो आदार घेवपी आनी त्या आदारान तत्वज्ञान 
रचपी बुदवंत. ते कल्पनेंत सर्ग आसलो, नरक आसलो, नियती आसली, चित्रगुप्त 
आसलो आनी यमराज आसलो. मनीस कसो जल्माक येता आनी कसो मरता 
हाचें विज्ञानीक कारण नेणा आशिल्ल्या लोकांक मरण हें एक गूढ आसलें. देखूनच 
ताचो सोद घेवपाक भायर सरप जातालें. 

आयचो काळ वेगळो. विज्ञान-तत्वज्ञानाची प्रगती जावन, जीवन 
शास्त्राविशी कितलेंशेंच संवशोधन जावन मनशाचे बुद्दींतलो अज्ञानाचो कितलोसोच 
काळोख ना जाला. मनशाचो जल्म हो चमत्कार न्हय हें आज आमकां खबर 
आसा. मनशाचो जल्म कसो जाता हें आमकां कळ्ळां; इतलेंच न्हय, तर सैमीक 
जल्माकडेन सर्त करपाक मनीस कृत्रिम उपायांनी मनीस-जल्म घडोवन हाडूक 
लागला. मरण कशें येता SFA आमकां कळळां. मरण टाळपाचो उपाय मनशाक 
मेळूक ना; पूण तें फुडें धुकलपाचे उपाय ताणें सोदून काडल्यात. 

आमच्या देशांत अज्ञान, असाक्षरता खूब आसा. अंधधश्रध्देचें प्रमाणय खूब 
मोटें आसा. ही अंधश्रध्दा जशी नेणारांमदीं आसा तशीच शिकिल्ल्या-सवरिल्ल्यां 
ada आसा. अशें आसले तरी भारतीय समाजांत असोय वर्ग आसा जाणें 
अंधश्रध्देच्या बोगद्यांतल्यान भायर सरून सत्याचो उजवाड पळयला. हो उजवाड 

पळोवपाचे दोळे ताका विज्ञान-तंत्रज्ञानान आनी संशोधनान दिल्यात. ह्या वर्गाक 
कळ्ळां की सर्ग आनी नरक ह्यो फकत कल्पनेंतल्यो सुवातो; खरेपणीं तसलें कांय 
ना. चित्रगुप्त म्हूण कोऽऽण ना आनी यमराज म्हणुनय को5ण ना. आमच्या 
काळांत बाबीन शाबीचो जीव घेत जाल्यार बाबी यमराज जाता; खंयच्याय दोतोराचे 
बेपर्वायेक लागून पेशंट मेलो जाल्यार दोतोर यमराज जाता आनी कोणेंय जीव 
दिलो जाल्यार जीव दिता तोच यमराज जाता! मरण म्हणचे एखाद्रो प्राणी वा 
एखाद्री शक्‍ती न्हय हें ताका कळ्ळां आनी देखून ह्या वर्गातलो कोणूच मनीस 
मरणाचे सोदीक भायर सरना. खुनाच्या वा आत्महत्येच्या गुन्यांबांनी पोलीस सोद 
घेतात पूण तो मरणाचो न्हय, मरणा फाटल्या कारणांचो, हेतूचो . 

हें सगळें मतींत घेतकूच नचिकेत खूब पैशिल्ल्या भूतकाळांतलो प्राणी कसो 
दिसता, ताका जे मेळटात तेवूय ताच्याच काळांतले आसतात आनी देखून आयच्या 
काळांतल्या, अंधश्रध्देंतल्यान भायर सरिल्ल्या वाचप्यांचें नातें ताचे कडेन जुळतशें 
दिसना. test तरी जुळळें ना. 

घडये तेंच हे कथेचें येस. वाचप्याक विचार करूंक लावप आनी आपूण 
कल्पनेच्या WIAA. FICS आसां काय वास्तवाचे बुन्यादीरं उबो आसां हें 
ताणेंच थारावचें म्हण ताका विचारीक पालव दिवप. 

वाचकांचें मनोगत 


म्हाका अशे दिसता .... 

वाचकांचें मनोगत 


म्हाकां अशें दिसता .... 

डॉ. उदय बरड हाणीं ह्या पुस्तका सयत आयज 
मेरेन तेरा पुस्तकां बरयल्यांत. ह्या तेरा पुस्तकांतलीं 
इकरा पुस्तकां अमेरिकेंत छापून जगभर उजवाडाक 
आयल्यांत. 

२००२ ह्या वर्सासावन डॉ. उदय बरड गोंयच्या 
सामाजीक आनी राजकीय घडामोडींचेरूय आपले 
विचार गोंयच्या कोंकणी आनी इंग्लीश 
खबरांपत्रांतल्यान उकतायतात. ताका भौराष्ट्रीय आनी 
नामनेच्या कंपन्यांत वखदां तयार करपाचो आनी 
कंपन्यांचे सगले विभाग सांबाळपाचो २४ वर्सांचो 
अणभव आसा. 

'डिस्टिंगवीशड ऑथर २००४ हो आंतरराष्ट्रीय 
पावंड्यावेलो प्रतिश्ठेचो भोवमान तांकां २००४ वर्सा 
जगांतल्या सगळ्या खंडांतल्या लोकांनीं आपणालीं 
मतां दिवन फावो केला. 

डॉ. उदय बरड हाचें 'बेलापान/ हें कोंकणी भाशेंत 
बरयिल्लें हें पयलेंच पुस्तक. पयलेच खेपेक कथेच्या 
मळार आनी da कोंकणी कथेच्या मळार पावल 
दवरपी डॉ. उदय बरड हे दृश्टांत कथा घेवन तुमच्या 
मुखार येतात. 


